

Barcode : 1990020047559

Title - Tarka sangraha with Suka praveshini commentary

Author - Bhatta ,Annam

Language - sanskrit

Pages - 116

Publication Year - 1934

Barcode EAN.UCC-13



1 990020 047559

॥ श्रीः ॥

श्रीमदन्नम्भट्टविरचितः

तर्कसंग्रहः ॥

तस्य व्याख्या च

सुखप्रवेशिनी ॥

तर्कार्णवेन शिरोमणिना

(उत्तमूर्)

ति. वीरराघवाचार्येण

विरचिता



श्रीतञ्जापुरसन्निकृष्टपञ्चनदस्थे

श्रीनिवासमुद्रणालये

मुद्रिते ।

मूल्यम्]

1934

[रु १-०-०

भूमिका ॥



एकः—सखे सुन्दर ! क्षोदक्षमं सार्वभौमं ते पाण्डित्यमिति सन्तुष्यामि ।

अन्यः—किं भोः परिहासेन ? अधीतप्रायेऽपि तर्कशास्त्रे सन्ति शास्त्रान्तराणि सामग्र्येणाधिगन्तव्यानि, येषु मे सम्प्रति स्वल्प एव परिचयः ।

एकः—प्रकरणग्रन्थाः परिचिताः । इतस्ते कस्तत्र श्रमः । अस्माकं पुनरधीतमप्यनधीततुल्यम् ।

अन्यः—कथमेवमेकपदे सर्वथा जाड्यमभिनयसि ।

एकः—नायमभिनयः; यदस्ति तदुच्यते । यदि पुनर्नाटकादिपठनमेव नः कृत्यमभविष्यत् , नूनमयं क्लेशो न व्यज्ञास्यत । अलङ्कारग्रन्थाः पुनारसगङ्गाधरप्रभृतयः परीक्षार्थं परिक्लृप्तास्तर्कपद्धतिपरिष्कृता न बुद्धिमारोहन्ति ; न पाठितुं शक्यन्ते ।

परः—सत्यमाह मित्रम् । विनैव काव्यानुवचनं सदा शास्त्रग्रन्थानेवाऽऽवर्तयतामपि प्रक्रियाभाग एव नः पाण्डित्यम् । मञ्जूषाभूषणसारादयस्तु तर्कसरणिमनुसरन्तः प्रायो दुरवगाहाः । का कथा व्युत्पत्तिवादविज्ञाने ।

अन्यः—ईदृशः श्रमो मीमांसाध्यायिनां न भवेदित्यालोचयामि ।

अपरः—वस्तुतस्तर्कशास्त्रे कियानपि प्रवेशो नः प्रवेशपरीक्षासमय एवावश्यकः ।

अन्यथा मीमांसापठनेऽप्यार्हन्ती न गण्यते । एवमप्यादरेणापठनादल्पमत्र ज्ञानं न भाट्टदीपिकादौ तर्कविद्विरचिते धारणप्रवचनपर्यन्तविधानाय प्रभवति । न तरां भाट्टरहस्ये ।

अन्यः—(इतरमवलोक्य) सखे ! किमेवमवनतमुखो जोषमासीनो ध्यानपर
इव लक्ष्यसे ।

इतरः—किं ब्रह्म ध्यायामि । सुहृन्मणयो हृदयमुद्धाट्य शोचन्ति । अहं
पुनरन्तर्विषण्णोऽस्मि । किं मे वक्तव्यमस्ति । एकतो मीमांसान्यायमेदु-
रेषु यत्र क्वचिद्वाकरणस्पर्शेषु विशेषतस्तर्कनिकरपरिवृद्धितेषु सिद्धिब्रह्मा-
नन्दीयशतदूषणीन्यायसिद्धाञ्जनादिषु कथं नामानधीततर्कः पिपठिषाम-
प्यधिगन्तुमलम् ।

अन्यः—किमेवं सर्वेऽप्येकमुखं भाषन्ते । सुहृन्मणयः ! यावद्यावत्तर्कशास्त्रग्रन्थे
परिज्ञानम् , तावत्तावच्छास्त्रान्तरेषु सर्वत्र शोधनक्षमं शेषुषीप्रसरणमिति
सत्यम् । अथापि मुक्तावलीपर्यन्तप्रकरणग्रन्थः प्रवेशतः प्रागेवाध्याप्यत
इति कथं नु व एतावानायासः ?

इतरः—अध्याप्यते । अथापि सुखप्रवेशस्तत्र नेति तदात्वे बुद्धेः परिश्रमं दातु-
मनिच्छन्तः उपेक्षितवन्तः स्मः । तदिदं साम्प्रतं क्लेशे पर्यवसितम् ।

परः—तावान्परिश्रमस्तदैव चेत् क्रियते, किमिति तर्ककक्ष्याप्रवेशं परित्यक्ष्या-
मः । अधीते हि तर्के पश्चादश्रमेण सर्वमध्येतुं शक्यम् ।

अपरः—सत्यम् । अयमत्र क्लेशः । तर्कसंग्रहो हि प्रथममधीयते । स चेत्
केवलं प्रतिपदार्थमात्रग्रहणेनाधीयते, नोपरि ग्रन्थेषु सुलभः प्रवेशः ।
अत एव शाब्दबोधपद्धतिमपि तत्राध्यापकाः प्रदर्शयन्ति । यदि तथा
पद्धत्याऽधीयते, तत्र न सकृच्छ्रवणमालेण सर्वं बुद्धयत इति चिन्तनाऽ
पेक्षिता । तत्राध्यापकेनोच्यमानमन्यादृशम् । चिन्तनागुरुसर-
णिरन्यादृशी । पुनः प्रश्ने पुनरध्यापको बुद्धिबलेनान्यथा वक्ति ।
तत्र न किञ्चित् प्रतिष्ठितं भवति । एवमशक्यत्वा तदा विरतोद्योगाः

पश्चाद्दीपिकामुक्तावल्यादिषु कथं पदमहन्ति ?

अन्यः—सह व्याख्यानेन संग्रह आवर्तनीयः ।

इतरः—सन्ति परं व्याख्याः । बोधप्रकारः कुत्रापि न सम्यग्दर्शि । पट्टाभि-
रामादयस्तु क्वचिद्बहु वदन्ति । अन्यत्र जोषं गच्छन्ति । अपरत्र स्व-
लन्ति । न वा संपूर्ण बोधवर्णनं व्याख्यान किञ्चिदस्तीति शृणुमः ।

एकः—श्रुतं मया साम्प्रतमेकं व्याख्यानं सुखप्रवेशिनी नाम प्रचारोन्मुखं,
यत्रापेक्षितोऽंशः प्रायः सर्वः समस्तीति । अपि दृष्टं सुन्दर !

अन्यः—इदमेवाहमप्यावेदयितु प्रवृत्तः । प्रायेण हि प्रौढग्रन्थकारैः सर्व-
मपि शास्त्रं तर्कशास्त्रीकृतम् । तदस्याः सुखप्रवेशिन्याः सावधानमध्ययने
सर्वत्रापेक्षिते सुखः प्रवेशो भवति । तन्मुखेनोत्साहेनाधीतान्यप्रकरण-
ग्रन्थानां मीमांसावेदान्तसाहित्यव्याकरणादिषु तत्र तत्र सुखः प्रवेशः ।
तदिदं व्याख्यानं सुहृद्भिरादरेण ग्राह्यम् । अवश्यं च प्रचारं प्रापणी-
यम् ।


सर्वे—अहो ! भाग्यम् ! महान् लाभः ! तथैव कारिष्यामः । सर्वमतः सम्पत्स्यते ।

शोधनिका ॥



पुट	पंक्तिः	पुट	पंक्तिः
१	१० एताः सकला	७०	२२ विशिष्टमित्य
६	८ प्रवृत्तः आदौ	७१	१२ करणम्
७	१९ शब्दार्थस्याभे	७२	८ सतिसप्तमी
९	१८ विभागवाक्य	७३	२३ यच्च न मिथो
१२	२४ तात्मत्वरूप	७६	१ महानसम्
१६	७ गन्धोऽस्या अ	७७	६ यत्प्रकारवि
१८	१६ प्रतियोगिनि चा	७८	८ विशेष्यता
१९	१८ तावदिति ।	७९	१० व्याप्यत्वान्य
११	२३ च्छीतजल	८०	२४ निरूपण
२१	२१ यार्थ आश्र	८१	६ नुमानोपमानेति
२४	१७ सर्वेषु अपि श	८२	४ क्तप्रत्ययेन
२६	१८ कालवृत्तीत्यर्थः	८४	११ निर्धारणम्
३०	१७ कारे जीवपदेनै	८५	३ तने पद
३२	१९ सुख	८८	३ वैशिष्ट्यज्ञानं
३९	२०-२१ स्वभिन्नसंख्या	९१	२४ स्मृतिरित्यादिना
५३	११ विशिष्टमुद्दिश्य	९६	३ कुञ्चनम्
५६	७ कारणेऽव्याप्ति	१००	५ सामान्यम्
५९	८ निष्ठसम्बन्धः	१०८	८ प्रतियोगिनो या
६०	२१ शब्दस्य सं	१०९	१२ नाशेत्यादिव्यं
११	२२ तविषयिताव	१०२	१ श्रियत्वं प्रयोजकत्वरूपं
६१	२४ निष्ठश्रोत्र		चतुर्थ्यर्थो
६८	१८ कं च महानसाद्यवच्छि-		

[न्नं वा य



॥ श्रीः ॥

तर्कसंग्रहः ॥

सुखप्रवेशिनीसमेतः



निधाय हृदि विश्वेशं विधाय गुरुवन्दनम् ।
बालानां सुखबोधाय क्रियते तर्कसङ्ग्रहः ॥

सुखप्रवेशिनी ॥

श्रीशैलकृष्णमेघाय श्रितसर्वेष्टवर्षिणे ।
अनवधाय कस्मैचिदस्मै श्रीनिधये नमः ॥ १ ॥

नमो लक्ष्मीहयास्याय शुद्धाय ब्रह्मरक्षिणे ।
कलाधिदेवता एता सकला यत्कलाश्रिताः ॥ २ ॥

सन्त्येव संग्रहव्याख्या बह्व्यः संक्षिप्तविस्तृताः ।
सुखप्रवेशिनी सेयमुपकाराय भूयसे ॥ ३ ॥

लक्षणादिपरिष्कारा लक्षिता दीपिकादिभिः ।
अतोऽत्रावश्यविज्ञेयमादौ संगृह्य दर्श्यते ॥ ४ ॥

प्रौढग्रन्थेष्वनायासप्रवेशाऽऽघित्सया पुनः ।
प्रायशोऽत्र विपश्चिद्भिर्बोधवादः प्रशस्यते ॥ ५ ॥

प्राज्ञानां बुद्धिवैचित्र्याद्भिन्ना बोधोक्तिपद्धतिः ।
वैयाकुलीं विसृज्यादौ बालैराद्रियतामियम् ॥ ६ ॥

यदि कचन यत्किञ्चिदन्यथेतीह भाव्यते ।

क्रमेण शोध्यतां नाम को न गच्छन् स्वल्पदः ॥ ७ ॥

प्रारम्भे संग्रहः पाठ्यो बालैः प्रायेण काव्यवत् ।

अथेयं टिप्पणी धार्या सुधीभिरनसूयुभिः ॥ ८ ॥

तत्रभवानन्नभट्टस्तर्कशास्त्रप्रमेयं न्यायवैशेषिकनिष्णातनिपुणमतिनि-
र्धारितं निरूपयितुं प्रवृत्तो यथाचारं मङ्गलमारचयन् चिकीर्षितं प्रतिजानीते
निधायेति । प्रेक्षावत्प्रवृत्त्युपयोग्यनुबन्धिचतुष्टयमुत्तरार्धे दर्शितम् ।
बालानामित्यधिकारी । सुखबोधायेति प्रयोजनम् । तर्केति विषयः ।
संग्रह इति प्रतिपाद्यप्रतिपादकभावः सम्बन्ध इति ।

अथ शाब्दबोधप्रक्रियावगमसौकर्यायायमत्यल्प उपोद्धातः क्रियते ।
१. एकैकस्मिन्नपि पदे प्रकृतिप्रत्ययविभागेनाप्यर्थो विवेचनीयः । २. तत्र
प्रत्ययस्य सोऽर्थो वक्तव्यः, योऽर्थ उत्तरत्राश्रयतासम्बन्धेनान्वियात्, यस्मि-
न्श्रार्थे प्रकृत्यर्थः प्रायो निरूपितत्वसम्बन्धेन । यथा भूतले घट इत्यत्रा-
धेयत्वं सप्तम्यर्थ इत्येवम् । ३. तथा समस्तपदेषु विगृह्यार्था विवेक्तव्याः ।
तत्र विग्रहार्था बुद्धिवैशद्यमात्रोपयोगिनस्तत्पुरुषादौ । लक्षणया प्रतिपा-
द्यमानः समासार्थ एव शाब्दबोधाकारे प्रविष्टः । यत्र तु समासे न
लक्षणा, तत्र विग्रहार्थसमासार्थयोर्न वैलक्षण्यम् । तत्र तत्पुरुषे प्रायः
पूर्वपदे लक्षणा । बहुव्रीहौ च पूर्वपदं तात्पर्यग्राहकम् उत्तरपदे लक्षणा ।
लक्ष्यश्चार्थस्तत्पुरुषे, पूर्वपदस्य विग्रहे प्रत्ययान्तस्य योऽर्थस्तदाश्रयपर्यन्तः ।
यथा राजपुरुष इत्यत्र राजपदस्य राज्ञः पुरुष इति विग्रहात् राजस्वत्वाश्रय-
पर्यन्तो लक्ष्यः । तस्याभेदसम्बन्धेन पुरुषेऽन्वयः । बहुव्रीहौ च सम-
स्तपदस्य यत्पदविशेषणत्वम्, तत्पदार्थेऽभेदान्वययोग्योऽर्थो लक्ष्यः । यथा
पीताम्बरो हरिरित्यत्राम्बरपदस्य पीतरूपवदम्बरविशिष्टोऽर्थः । ४. तथा

समानाधिकरणप्रयोगे विशेषणविभक्तोनामभेद एवार्थः ; अथ वा निरर्थकत्व-
मेव । अभेदसम्बन्धेन विशेषणस्य विशेष्येऽन्वयः । ५. एवं सर्वत्र प्र-
थमान्तपदार्थस्यैव शाब्दबोधे मुख्यविशेष्यत्वम् । क्वचिदेव त्वन्यथा । ६. एवं
बोधे सम्बन्धविधया भासमानानामपि बोधाकारलेखने प्रकारविधया प्रद-
र्शनं व्युत्पादनसौकर्याय । ७. तथा आधेयता अधिकरणतेत्यादिराधेया-
धिकरणादिनिष्ठो धर्मः । तत्राधेयताधिकरणतयोः, प्रतियोगितानुयोगित-
योः, विशेष्यताप्रकारतयोः, विशेष्यतासंसर्गतयोः, संसर्गताप्रकारतयोः, प्रका-
रताप्रकारितयोः, विशेष्यताविशेष्यितयोः, संसर्गतासंसर्गितयोः, विषयताविष-
यितयोः, अवच्छेदकताऽवच्छिन्नतयोरेवञ्जातीययोर्मिथः सापेक्षधर्मयोर्निरूप्य-
निरूपकभावः । आधेयतानिरूपिताऽधिकरणता, अधिकरणतानिरूपिता
आधेयतेत्येवम् । विशेष्यताप्रकारितयोः प्रकारितासंसर्गितयोरेवाविधयोर्ध-
र्मयोर्मिथोऽवच्छेदावच्छेदकभावः । विशेष्यत्वावच्छिन्ना प्रकारिता, प्रका-
रित्वावच्छिन्ना विशेष्यितेत्येवम् । तत्र धर्मयोरेकनिष्ठत्वेऽवच्छेदावच्छेदक-
भावः, भिन्ननिष्ठत्वे च निरूप्यनिरूपकभावः । विशेष्यित्वं हि ज्ञाननिष्ठं,
प्रकारित्वादिकमपि । आधेयन्त्वन्यत् अधिकरणं चेतरेदिति । एवं यथा-
ऽऽधेयतानिरूपिताधिकरणता भवति, तथाऽऽधेयनिरूपिताऽपि । आधेयं
चाधिकरणतां प्रति निरूपकम् । एवमधिकरणनिरूपिताऽऽधेयता, आधे-
यतानिरूपकमधिकरणम् । एवमन्यत्र । अत्र न परस्परनिरूप्यनिरूपक-
भावः । अपि त्वाधेयत्वादिधर्मस्य निरूपितत्वम् । अधिकरणादिपदार्थस्य
निरूपकत्वमेवेति । ८. एवमाधेयतादीनामुक्तधर्माणां तत्र तत्रावच्छेदक-
मपि किञ्चिद्भवति । यद्धर्मपुरस्कारेण वस्तुन्याधेयत्वादिकं गृह्येत, स धर्म-
स्तत्राधेयतादाववच्छेदकः । यथा घट आधेय इत्युक्तौ घटत्वपुरस्कारेण
घट आधेयता गृह्यत इति घटत्वमाधेयतावच्छेदकम्, घटत्वेनावच्छिन्ना
ऽऽधेयतेत्यादिकमवहितचित्तैस्तत्र तत्र विज्ञेयमिति ॥

निघायेत्यादि । विश्वस्येश विश्वेशम् । ईशो नियन्ता नियम-
नाश्रयः । नियमनमिच्छाविशेषः । षठ्या विषयित्वमर्थः । तत्र वि-
श्वपदार्थस्य निरूपितत्वसम्बन्धेनान्वयः । अथ तस्याश्रयतासम्बन्धेन निय-
मने । तथा च विश्वनिरूपितविषयिताश्रयनियमनाश्रयमिति विग्रहार्थः ।
तत्पुरुषसमासत्वाच्चात्र पूर्वपदस्य विश्वनिरूपितविषयितावदिति लक्षणया
ऽर्थः ; विश्वविषयकमिति यावत् । तस्याभेदसम्बन्धेन नियमनेऽन्वयः । विश्व-
विषयकाभिन्नानियमनाश्रयमिति विशिष्टार्थः । द्वितीयार्थो विशेष्यित्वं नि-
घायेति घात्वर्थेऽन्वेति । तस्य निपूर्वकधाड्धातोराधेयत्वप्रकारकारोपोऽ-
र्थः । हृदीति सप्तम्यर्थो निरूपितत्वम् । हृत्पदार्थस्य हृदयस्य निरू-
पितत्वसम्बन्धेन निरूपितत्वेऽन्वयः । निरूपितत्वमपि हृदयमादायैव नि-
रूपणीयम् । सप्तम्यर्थस्य घात्वर्थैकदेशे आधेयत्वे । तथा च विश्वेशनि-
रूपितविशेष्यित्वाश्रय , हृदयनिरूपितनिरूपितत्वाश्रयाधेयत्वप्रकारकारोपोति
विशिष्टार्थः । अथ वा हृदि निघाय मनसिकृत्य मनोजन्यबुद्धौ विषयी-
कृत्य । ज्ञानसामान्यस्य मनोजन्यत्वेऽपि हृदीत्यभिधानं विषयान्तरतो निरू-
द्धेन विशुद्धेन मनसोत्पाद्यत्वाभिप्रायेण । अत एव ग्रन्थकारेणैव दोषिका-
यां 'तद्ध्यानपरो भूत्वे' त्युक्तम् । तथा च हृच्छब्दो विषयान्तरासंवलित-
चिन्तनरूपज्ञानविशेषलाक्षणिकः । निघायेति घातोर्विषयीकरणं विषय-
तानुकूलव्यापारोऽर्थः । निरूपितत्वमेव सप्तम्यर्थः । अस्य विश्वेशमिति
द्वितीयार्थाधेयत्वस्य च विषयतायामन्वयः । तथा च विश्वेशनिरूपिताधेयता-
श्रय, ज्ञानविशेषनिरूपितनिरूपितत्वाश्रय, विषयतानुकूलव्यापारोति विशिष्टार्थः ।
त्यप उत्तरकालिकत्वमर्थः । घात्वर्थस्य तत्र निरूपितत्वसम्बन्धेनान्वयः ।
तस्य च क्रियत इति कृतावाश्रयतासम्बन्धेन ।

विघाय गुरुवन्दनम् । गुरोर्वन्दनम् गुरुस्वस्मादुत्कृष्ट इति ज्ञा-

नानुकूलो व्यापारः । अतो वन्दनं स्वाधिकोत्कृष्टत्वप्रकारकज्ञानानुकूल-
व्यापारः । गुरोरिति षष्ठ्यर्थो विशेष्यत्वं वन्दनपदार्थकदेशे ज्ञानेऽन्वेति ।
समासत्वात्तु गुरुपदं गुरुविशेष्यके लाक्षणिकम् । तस्याभेदेन ज्ञानेऽन्वयः ।
ये त्वेतादृशस्थले एकदेशान्वयं न स्वीकुर्वन्ति, तैर्गादाधरः पञ्चलक्षण्यादि-
ग्रन्थः परिशीलनीयः । वन्दनमिति द्वितीयार्थो विषयित्वं विधायेति धा-
त्वर्थेऽन्वेति । विधानं कृतिः । ल्यवर्थादिकं पूर्ववत् ।

सुखबोधाय बालानाम् । बालाः प्रकृतज्ञानकामत्वेऽपि क्लेशा-
सहिष्णवः । षष्ठ्यर्थः समवेतत्वम् ; बोधान्वयि । सुखेन बोधः सुख-
बोधः । तृतीयेति योगविभागाद्वा 'कर्तृकरणे कृता बहुलम्' इति बहुलग्रहणा-
द्वा समासः । यद्वा सुखसाहितो बोधः सुखबोधः । अथ वा सुखो बोधः
सुखबोधः । सुखपदमक्लेशविशिष्टपरम् । बाला हि लोके क्लेशसाधेय कार्ये
न प्रवर्तेरन् । अतः प्रकृते बोधे क्लेशः पूर्वं नापेक्षितः । अक्लेशे स्थित
एव बोधः स्वयंभवतीत्युच्यते सुखबोधेत्यनेन । बोधो ज्ञानम् । उद्देश्यित्वं
चतुर्थ्यर्थः कृत्यन्वयि । क्रियत इत्यत्र यकः कर्मत्वं प्रकृते विषयत्वमर्थः ।
कृतेस्तत्रान्वयः । तस्य च तर्कसंग्रहपदार्थे । कर्त्ताकांक्षायां मयेत्यध्या-
हार्यम् । अयमस्मच्छब्दोऽन्नम्भट्टार्थकः । समवेतत्वं तृतीयार्थः कृत्य-
न्वयि । तर्कसंग्रहपदस्य तर्क्यन्ते प्रतिपाद्यन्त इति तर्काः पदार्थास्तेषां
संग्रहः संक्षेपेण कथनम् संकुचितज्ञानजनकशब्दप्रयोगः । तथा च तर्क-
विषयकाभिन्नसंकुचितज्ञानजनकशब्दप्रयोग इति विशिष्टार्थः । तर्कपदस्य
हि तर्कविषयके लक्षणा ; तस्य च ज्ञानेऽभेदेनान्वय इति । एवरूपत्वा-
देवास्य ग्रन्थस्य तर्कसंग्रह इति नाम । अत्र चेदं पदं ग्रन्थकृतसङ्केतवशा-
द्योगरूढ्या विलक्षणानुपूर्विकप्रकृतग्रन्थपरम् ।

तथा चायमखण्डवाक्यार्थबोधः—विश्वविषयकाभिन्ननियमनाश्रयनि-

द्रव्यगुणकर्मसामान्यविशेषसमवायाभावाः सप्त पदार्थाः ।

रूपिताधेयताश्रय, ज्ञानविशेषनिरूपितनिरूपितत्वाश्रय, विषयत्वानुकूलव्यापारनिरूपितोत्तरकालिकत्वाश्रय, गुरुविशेष्यकाभिन्न-स्वावधिकोत्कर्षप्रकारकज्ञानानुकूलव्यापारनिरूपितविषयित्वाश्रयकृतिनिरूपितोत्तरकालिकत्वाश्रय, क्लेशसहिष्णु (प्रकृतज्ञानकाम) निरूपितसमवेतत्वाश्रयाक्लेशविशिष्टाभिन्नज्ञाननिरूपितोद्देश्यत्वाश्रय, (अन्नम्भट्टनिरूपितसमवेतत्वाश्रय) कृतिनिरूपितविषयत्वाश्रयस्तर्कसंग्रहग्रन्थ इति ।

एवं पदार्थानां संग्रहे प्रवृत्ते आदौ तान् सप्तधा विभजते द्रव्येति । ननु 'सामान्यवचनं पूर्वं विशेषस्य ततः पर' मिति न्यायात् पदार्थसामान्यलक्षणं प्रागभिधाय पश्चाद्विभागवचनमेव युक्तम् । न हि पशुस्वरूपमेवाजानतः कतिविधः पशुरिति जिज्ञासा सम्भवति । अतो विभागजिज्ञासाभावात् तद्वचनं न युक्तमिति चेत् सत्यम् ; तथाऽपि तर्कसंग्रह इत्यत्र तर्कपदार्थपरिशीलेन तर्क्यमाणत्वं प्रतिपाद्यमानत्वमित्येवंरूपं वा तर्कसंग्रहः क्रियत इति वाक्यश्रवणेन प्रकृतग्रन्थप्रतिपाद्यमानत्वरूपं वा सामान्यं गृहीतमासीदिति विभागवचनं युक्तम् । यद्यप्युत्तरत्र द्रव्यादिविभागश्ले कथं सामान्यलक्षणमभिधाय तद्वचनमिति शङ्कायामियं परिहारगमनिका न भविष्यति ; तथाऽपि द्रव्यगुणकर्मैत्येवमाप्तेन प्रयुक्तत्वात् द्रव्यादिपदस्य प्रवृत्तिनिमित्तमितरव्यावृत्तं किमपि किमपि स्यादेवेत्येवं शिष्यस्य ज्ञानसम्भवात् तथाभूतसामान्यधर्मज्ञानमेव विभागवचने पर्याप्तम् । अन्यादृशलक्षणं तु बावत् लक्ष्येयत्वाज्ञानं न भवति तावत् न शक्यं सम्यग्ज्ञातुमित्यभिप्रेत्य विभागारम्भ इति द्रष्टव्यम् । पदार्था इति । पदस्य अर्थः पदार्थः अर्थोऽभिधाविषयः शक्तिविषयः । विग्रहे पदस्येति षष्ठ्यर्थ आधेयत्वं शक्तावन्वेति । केन सम्बन्धेनाधेयत्वमिति त्वन्य-

त् । समासे च पदशब्दस्य पदगतेति लक्षणयाऽर्थः पदगताभिन्नशक्तिविषय इति पदार्थशब्दार्थः । पदार्थाः पदगतशक्तिविषयाः, वाच्या इति यावदित्यलम् ।

अत्र केचिदित्थं बोधं वर्णयन्ति । द्रव्यादिपदानि द्रव्यत्वादिपराणि । सप्तत्यस्य सप्तविधाः सप्तविभाजकधर्मवन्त इत्यर्थः । विभाजकधर्मेत्यत्र द्रव्यत्वादीनामभेदेनान्वयः । सप्तति विभक्त्यर्थश्चाभेद एव । तथा च पदार्था द्रव्यत्वगुणत्वकर्मत्वसामान्यत्वविशेषत्वसमवायत्वाभावत्वाभिन्नसप्तविभाजकधर्मवदभिन्ना इति । नैतद्युक्तम् ; द्रव्यादिपदानां लक्षणाकल्पनस्य क्लिष्टत्वात् । एवं लक्षणयार्थबोधनमपेक्ष्य शक्त्या तद्बोधनस्य न्याय्यतया, द्रव्यत्वगुणत्व..... भावत्वानि सप्तपदार्था इति यदि प्रयोगः क्रियेत, स साधुः स्यात् । यद्यप्येवमापत्तिं केचित् स्थलान्तरे स्वयमेवोद्भाव्य, विभागवाक्येषु धर्मिवाचकधर्मलक्षणिकशब्दप्रयोगे सत्येव बोधोऽन्यथा नेति नियमः कल्प्यत इति समादधुः ; अथापि नावचकं प्रयोक्तव्यमिति न्यायविरुद्धं लक्षणिकमेव प्रयोक्तव्यमिति नियमकल्पनं न हृदयङ्गमम् । अतो द्रव्यादिपदे लक्षणाङ्गीकारे सप्तपदे लक्षणां विनैव पदार्था इत्यस्य पदार्थविभाजकधर्मा इत्यर्थं स्वीकृत्य द्रव्यत्वाद्यभिन्नाः सप्त पदार्थविभाजकधर्मा इति बोधवर्णनमितः साधीयः ।

अन्ये पुनः, इति सप्त पदार्था इति इतिशब्दमध्याहृत्य सप्तपदस्य सप्तविधार्थकतया तद्धटकविधापदार्थविभाजकधर्मेष्वितिशब्दस्याभेदेनान्वयः । इतिशब्दार्थः प्रकारः, द्रव्यादिपदव्यथाश्रुतार्थस्य चेशब्दार्थे आधेयतासम्बन्धेन । द्रव्यादिवृत्तिप्रकारश्च द्रव्यत्वादिरूप इति सम्भवत्यभेदः । तथा च द्रव्यादिनिष्ठप्रकाराभिन्नसप्तविभाजकधर्मवदभिन्नाः पदार्था इति बोधं मन्यन्ते । तदापि न रुचिरम् ; इतिशब्दार्थस्य प्रकारस्योत्तरपदार्थेऽभेदेना-

न्वयस्यादर्शनात् । घट इति द्रव्यमिति हि प्रयुज्यते, न पुनर्घट इति जा-
तिरिति । तत्र च घटनिष्ठप्रकारविशिष्टं द्रव्यमिति बोधः । उक्तं च
कैश्चिदन्यत्र 'अव्ययनिपातातिरिक्तनामार्थस्यैव नामार्थेऽभेदसम्बन्धेनान्वयस्य
व्युत्पत्तिसिद्धत्वा' इति । अतो यदि इतिशब्दाध्याहारः, तर्हीतिशब्दस्य
हेतुपरतया प्रयोज्यत्वमर्थमङ्गीकृत्य द्रव्यगुणकर्माद्यभेदप्रयोज्यसप्तविधत्वविशि-
ष्टाभिन्नाः पदार्था इत्यवज्जातीयकबोधस्वीकारः श्रयान् । किञ्चैवं 'द्रव्यगुण-
कर्मसामान्यविशेषसमवायानां षण्णां पदार्थाना' मिति कणादसूत्रभाष्ये कथं-
बोधः । न हि तत्रेतिशब्दाध्याहारः सम्भवति । समवायानामित्यस्या-
प्रथमान्तत्वात् । तत्र पदार्थानामित्यत्रैवाभेदसम्बन्धेनान्वय इति चेत् अ-
त्रापि तथैवास्तु, अविशेषात् । अध्याहारं विनैवोपपत्तौ तस्यायुक्तत्वाच्च ।

ननु पदार्थानां सप्तत्वर्यास्यधिकरणत्वं न सम्भवति, तेषामनन्त-
त्वात् । अतः सप्तपदस्य सप्तविधा इत्येवार्थः । तत्र च विधेत्यनेन केषां
विभाजकधर्माणां ग्रहणमिति जिज्ञासायां द्रव्यत्वादिरूपधर्माणामिति लाभार्थं
द्रव्यगुणेति पदं प्रयुक्तम् । तदत्र यदि तत्पदार्थस्य विधेत्यत्रान्वयो न
स्वीक्रियते कथं तर्हि जिज्ञासाशान्तिरिति चेत् ; पदार्थानामनन्तत्वादन्वया-
सम्भवात्, सप्तपदस्य सप्तविधा इत्यर्थः कामं स्वीक्रियताम् । अथापि न
द्रव्यगुणेऽति द्रव्यत्वगुणत्वादिपरत्वं, किं तु यथाश्रुतार्थकत्वमेव । तस्य च
पदार्थशब्दार्थ एवान्वयः, न सप्तपदार्थैकदेशे । तथाच द्रव्यत्वादिविशिष्टा-
भिन्नाः सप्तविधाभिन्नाः पदार्था इत्येव बोधः । एवञ्च 'अरुणयैकहायन्या
सोमं क्रीणाती'त्यत्रारुणापदार्थ एकहायनीपदार्थश्च पृथक्पृथक्क्रियायामेवान्वे-
तीति वादिनां मते अरुणया क्रीणाति, एकहायन्या क्रीणातीत्येवार्थलाभात्
या एकहायनी सैवारुणेति कथं ज्ञायते अरुणापदेनान्यस्यापि ग्रहणसंभवादिति
ज्ञायां यथा अरुणयैकहायन्या क्रीणातीत्येकवाक्योपादानबलात्सन्निहितै-

कहायन्या एवारूप्यमिति बुद्धयत इति निर्वाहः, तथात्राप्येकवाक्योपादानबलाद्ये द्रव्यत्वादयस्त एव सप्त विधा इत्यत्र विभाजकधर्मा इति बुद्धयत इति निर्वाहः कार्य इति जिज्ञासाशान्तिसिद्धिः । एवं शाब्दबोधे भानमस्वीकृत्यार्थसिद्धिर्बहुलं सर्वैरङ्गीक्रियत इति भाट्टरहस्यादौ व्यक्तम् ।

ननु द्रव्याद्यभिन्नत्वस्य सप्तविधाभिन्नत्वस्य च यदि पदार्था इत्यत्रान्वयः, तर्हि पदार्थोद्देशेनोभयविधानमिति सिद्धयति । विधेयानेकत्वे च वाक्यभेदो दोष इत्याहुः । स इह स्यादिति चेन्न ; न ह्युभयोरैकत्रान्वयमात्रेण वाक्यभेदः । किन्तु विधेयमज्ञाततया ज्ञापनीयं यत्रानेकं तत्र वाक्यभेदः । अत्र तु द्रव्याद्यभेदस्य पदार्थेष्वन्वये तावतैव सप्तविधत्वं ज्ञायत इति सप्तत्वस्यानुवादत्वमिति न दोषः । ननु द्रव्याद्यभेदान्वये द्रव्यत्वादयः सप्तधर्मा इत्येतावत् ज्ञायते । ते विभाजकधर्मा इति न ज्ञायते । अतः सप्तविधत्वमपि विधेयमिति चेत्, सप्तपदस्य सप्तविधेत्यर्थः कथं ज्ञायते, अन्यथाऽपि यत्किञ्चिद्बाधितार्थवर्णनसम्भवात् । यदि द्रव्यत्वादीनां विभाजकधर्मत्वौचित्यपर्यालोचनया सोर्थो ज्ञायत इत्युच्यते, तर्हि सप्तशब्दार्थनिर्धारणात् प्रागेव तेषां विभाजकधर्मत्वं ज्ञातमिति सप्तविधत्वं न विधेयम् । किञ्च संख्यावाचिपदनिर्देशं विनापि विभागवाक्यलेखनं बहुलं दृश्यते । तत्र विभाजकधर्मत्वबोधः कथम् ? तत्रोद्देश्यवाचकपदस्यैव तद्विभाजकधर्मवत्पर्यन्तलाक्षणिकत्वादिति चेत् तर्हि सर्वत्र विभाजकवाक्य ऐकरूप्याय पदार्थशब्दस्यैव पदार्थाविभाजकधर्मवन्त इत्यर्थोऽस्तु । एवं च सप्तपदं सप्तत्वविशिष्टार्थकमेव । न च तेषामनन्तत्वात् सप्तत्वविशिष्टाभिन्नत्वं बाधितमिति वाच्यम्, पदार्थशब्दार्थकदेशे विभाजकधर्म एव तदन्वयस्वीकारात् । अथवा 'सविशेषणे हि विधिनिषेधौ सति विशेष्ये बाधे विशेषणमुपसंक्रामत' इति न्यायेन विभाजकधर्मेषु सप्तत्वे तात्पर्यपर्यवसानसम्भवेनेदृशस्थले

विशिष्टेऽन्वयो न बाधित इति । अथ वा पदार्था द्रव्याद्यभिन्ना इत्येता-
वताऽपि विभागपरता वाक्यस्य लभ्यत एव । तथा हि—पर्यायशब्दप्रयो-
गायोगात् द्वन्द्वादिवलाच्च द्रव्यगुणादीनां परस्परभेदावगमे सति द्रव्यत्वादी-
नां परस्परासामानाधिकरण्यं प्रतीयते । पदार्थेषु परस्परविभिन्नबहुभे-
दोक्त्या पदार्थत्वव्याप्यत्वं द्रव्यत्वादौ सिद्ध्यति । पदार्थत्वरूपोद्देश्यता-
वच्छेदकव्यापकत्वस्य विधेये भानाच्चैषां धर्माणां यावत्त्वं बुद्ध्यत इति सम-
भिव्याहृतपदार्थतावच्छेदकव्याप्यपरस्परासामानाधिकरणयावद्धर्मवचनरूपवि-
भागपरत्वं सुगमम् । अतः पदार्थपदं न पदार्थविभाजकधर्मवत्परम् । सप्त-
पदस्य तु सप्तत्वविशिष्टार्थकत्वेऽनन्वयश्चेत् सप्तविधार्थकत्वं काममस्तु ।
अथापि न तस्य विधेयत्वम्, प्राप्तत्वात् ।

यद्वा सप्तपदमपि सप्तत्वविशिष्टार्थकमेव । द्रव्यत्वविशिष्टगुणत्व-
विशिष्टाद्यभिन्नपदार्थेषु सप्तत्वविशिष्टाभेदान्वयः । सविशेषणंहीति पूर्वोक्त-
न्यायेन द्रव्यत्वादीनामेव सप्तत्वे तात्पर्यम् । तथा च यथा 'रामः कृत-
धनुर्भङ्गः पर्यणैषीद्विदेहजाम्' इत्युक्तौ कृतधनुर्भङ्गस्सन् पर्यणैषीदित्यर्थे सति
कृतधनुर्भङ्गत्वविशिष्टमुद्देश्य परिणयकर्तृत्वविधानेऽपि कृतधनुर्भङ्गत्वस्या-
प्यर्थाद्विधानम्, तद्वत् पदार्था द्रव्यादयः सन्तस्सप्तेति द्रव्याद्यभिन्नत्वविशि-
ष्टपदार्थोद्देशेन सप्ताभिन्नत्वविधानेऽप्यर्थात्सिद्धवन्निर्देशबलात् द्रव्याद्यभिन्न-
त्वविधानं भवति । एवञ्च द्रव्याद्यभेदात् सप्त पदार्था इत्यत्रेवात्रापि सप्त-
त्ववैशिष्ट्यं प्रति द्रव्याद्यभिन्नत्वस्य प्रयोजकत्वमपि लभ्यते । उद्देश्यविधेयभाव-
स्थलेऽसति बाधके विधेयप्रयोजकत्वमुद्देश्यतावच्छेदके लभ्यत इत्यानुभविकं
यथा धनवान् सुखीत्यत्र ।

ननु द्रव्यादिपदार्थान्वय एव सप्तशब्दार्थस्य भवतु । तथा च
द्रव्यत्वादीनां सप्तत्वं सुग्रहमिति चेत् सत्यम् । अथापि सप्तति निर्देश-

बलादष्टमः पदार्थो नास्तीति ज्ञापितं भवति । तच्च ज्ञापनं पदार्थशब्दार्थ-
नान्वय एव स्वरसम् । अतो द्रव्यादिभेदात् सप्त पदार्था इति वाक्य इव
तदन्वयो युक्त इति ।

अथ वा द्रव्येत्यादि सप्तपदविशेषणम् । पदार्था इति सप्तपद-
विशेष्यम् । पदार्थेषु सप्तत्वबाधे सप्तविधा इत्यर्थोऽस्तु । तथा च द्रव्या-
द्यभिन्नसप्तविधाभिन्नाः पदार्था इति बोधः । वस्तुतस्तु अत्र सप्तत्वं
न संख्यारूपम् । गुणादौ तदभावात् । अतोऽपेक्षाबुद्धिविशेषविषयत्व-
रूपम् । अपेक्षाबुद्धिविशेषश्च द्रव्यमेकं गुण एकः कर्मैकम्—अभाव
एक इत्यात्मकः । अत्र चैकत्वस्य स्वाश्रयसमभिव्याहृतपदार्थतावच्छेदक-
वत्त्वसम्बन्धेन द्रव्यादावन्वयः । एकत्वं च समवाये वक्ष्यमाणम् । तथा
चेदृशोपेक्षाबुद्धिविशेष्यत्वं द्रव्यादीनामेवास्तीति न तेषु सप्तत्वासम्भवः ।
एवं च सप्तपदार्थे सप्तत्वविशिष्टे द्रव्यादिपदार्थस्याभेदेनान्वयः, तस्य च
पदार्थशब्दार्थ इति पदार्था द्रव्यत्वाविशिष्टाद्यभिन्नसप्तत्वविशिष्टाभिन्ना इति
बोधः ।

ननु द्रव्यादिसर्वाभिन्नत्वं कस्मिन् पदार्थे सम्भवति । न हि द्रव्ये
गुणाद्यभिन्नत्वम् । एवं गुणादावपि न द्रव्याद्यभिन्नत्वम् । अतो द्रव्ये-
त्यादिपदं द्रव्याद्यन्यतमलाक्षणिकमिति चेत् ; क एवमाह एकैकस्य सर्वाभि-
न्नत्वमिति । किं तु विशेषणविभक्त्यर्थोऽभेदः । स चासाधारणधर्मः ।
तत्र विभक्त्युपात्तेष्वसाधारणधर्मेषु यस्मिन्नसाधारणधर्मे द्रव्यादिषु मध्ये
यस्यान्वयो भवितुमर्हति, तस्यान्वयः । एवमेकैकस्मिन्नसाधारणधर्म एकै-
कव्यक्त्यन्वये सति अनन्तरं तस्य तस्यासाधारणधर्मस्य पदार्थशब्दार्थव्यक्ति-
षु वा सप्तशब्दार्थव्यक्तिषु वा यत्र यत्रान्वय उचितस्तत्र तत्रान्वय इति
न कश्चिद्दोषः । यथा घटा नीला इत्युक्तौ विभक्त्यर्थाभेदेष्वसाधारणधर्मेषु

तत्र द्रव्याणि पृथिव्यग्नेजोवाय्वाकाशकालदिगात्ममनांसि नवैव ।
 रूपरसगन्धस्पर्शसंख्यापरिमाणपृथक्त्वसंयोगविभागपरत्वापर-
 त्वगुरुत्वद्रवत्वस्नेहशब्दबुद्धिसुखदुःखेच्छाद्वेषप्रयत्नधर्माधर्मसंस्कारा-
 यथायोगं तत्तन्नीलव्यक्तीनामन्वये तेषां यथासम्भवं घटव्यक्तिष्वन्वयः । न
 हि तत्र घटपदस्य घटान्यतमे वा नीलपदस्य नीलान्यतमे वा लक्षणा कैश्चि-
 दुक्तास्ति । तद्वत् । इयानेव भेदः । तत्र विभक्त्यर्थेऽभेदेऽन्वयिनः पदार्था
 नीलत्वपुरस्कारेणैकेन पदेनोपात्ताः । अत्र तु द्रव्यपदादिना भिन्नभिन्नेनेति ।
 स च भेदोऽकिञ्चित्करः । न खलु धवखदिरावित्यादौ द्वन्द्व ईदृशानुप-
 पत्तिः कुत्रापि प्रदर्शिता । न च द्रव्यादिपदे लक्षणाभावेऽपि सप्तपदेऽन्य-
 तमलक्षणाऽऽवश्यकी सप्तत्वपर्याप्त्यधिकरणधर्मवतः कस्यचिदसम्भवादिति
 वाच्यम् । सप्तत्वपर्याप्त्युपलक्षितधर्मवत्त्वस्य प्रत्येकं सम्भवेन तत्रापि लक्षणां
 विनैव निर्वाहादिति ।

तथा च पदार्था द्रव्याद्यभिन्नास्सप्ताभिन्ना इति, द्रव्याद्यभिन्नपदार्थाः
 सप्ताभिन्ना इति, पदार्था द्रव्याद्यभिन्नसप्ताभिन्ना इति वा बोधः ।

एवं पदार्थसामान्यं विभज्यावान्तरविभागं दर्शयति तद्वेत्यादिना ।
 तच्छब्दार्था द्रव्यगुणकर्मसामान्यविशेषसमवायाभावाः । तत्रो घटकत्वमर्थः ।
 द्रव्याणीत्यत्र गुणादिविभागप्रतिपादकवाक्यस्थगुणादिपदार्थेषु चान्वेति । एव-
 कारोऽन्ययोगव्यवच्छेदार्थः, यथा गोविन्दः पण्डितो भवति विनीतश्च, गो-
 पालस्तु पण्डित एवेत्यादौ । तथा च नवत्वातिरिक्तसंख्यापर्याप्त्यधिकरण-
 विभाजकधर्मशून्यत्वं तदर्थः द्रव्यान्वयि । न चात्मस्थाने परो जीवश्चेति
 द्वेषा विभज्य दशद्रव्यगणनसम्भवात् कथमीदृशधर्मशून्यत्वमिति वाच्यम् ।
 नवत्वातिरिक्तसंख्यापर्याप्त्यधिकरणभूता ये प्रकृतविभाजकधर्मासमानाधि-
 करणधर्मसाहिता विभाजकधर्मास्तच्छून्यत्वमिति विवक्षितत्वात् । परत्वजीवत्व-
 योश्च प्रकृतात्मस्वरूपविभाजकधर्मसमानाधिकरणत्वमेवेति । तथा च

अतुर्विंशतिर्गुणाः । उत्क्षेपणावक्षेपणाकुञ्चनप्रसारणगमनानि पञ्च
कर्माणि । परमपरं चेति द्विविधं सामान्यम् ।

नवत्वातिरिक्तसंख्यापर्याप्त्यनधिकरणविभाजकधर्मवत्त्वमेवकारार्थ इति सि-
द्धयति । यद्वा नवत्वपर्याप्त्ययोगव्यवच्छेदस्तदर्थः । अथ वा स्वसम-
भिव्याहृतपदार्थस्य यत्पदार्थेन सम्बन्धस्तद्व्यापकत्वमेवकारार्थः । अत्र
समभिव्याहृतपदं नवपदम् । तदर्थस्य द्रव्यपदार्थेनान्वय इति द्रव्य-
व्यापकत्वमेवकारार्थः । व्याप्यव्यापकभावस्तादात्म्येन ; नवद्रव्यपदार्थयो-
स्तादात्म्यात् । व्यापकत्वस्य नवपदार्थेऽन्वयः । तथा च द्रव्यादिनिरू-
पितघटकताश्रयद्रव्याणि पृथिवीत्वविशिष्टाद्यभिन्नानि द्रव्यव्यापकत्वाश्रयनव-
त्वविशिष्टाभिन्नानीति रीत्या बोधः ।

सामान्यमित्यादि । द्वे विधे यस्य तत् द्विविधम् । विधा
विभाजकधर्मः । षष्ठ्यर्थ आधेयत्वं विधायामन्वेति । यन्निरूपिताधेय-
ताश्रयविभाजकधर्मौ द्वित्वविशिष्टाभिन्नाविति विग्रहार्थः । समासे विधापदं
लक्षणया द्वित्वविशिष्टविभाजकधर्मवदर्थकम् । द्विपदमीदृशलक्षणातात्पर्य-
ग्राहकम् । तस्याभेदः सामान्ये । चकारार्थः समुच्चयः । स च समु-
दायः साहित्यम् । तस्य परापरपदार्थयोरन्वयः । इतिशब्दार्थः प्रकारः ।
तत्र परापरपदार्थयोरधेयतासम्बन्धेन । परापरपदोत्तरविभक्त्येयर्थो नास्ति ।
प्रकारस्य च सामान्ये आश्रयतासम्बन्धेन । तथा च समुच्चयाश्रयपरापर-
निष्ठप्रकारवत् द्वित्वविशिष्टविभाजकधर्मवदभिन्नं सामान्यमिति बोधः ।
प्रकारश्च तद्भृत्यसाधारणधर्म एव परत्वादिः । इतिशब्दस्य हेतुपरत्वे ज्ञान-
ज्ञाप्यत्वमितिशब्दार्थः । परापरपदार्थयोर्विषयतासम्बन्धेन ज्ञानेऽन्वयः । ज्ञाप्य-
त्वमाश्रयतासम्बन्धेन द्वित्वविशिष्टविभाजकधर्मोन्वयि । परमपरं चेति ज्ञाने
सति विधाद्वयवत्त्वज्ञानमुत्पद्यत इति भवति विधाद्वयस्य ज्ञाप्यत्वम् । तथा च
समुच्चयाश्रयपरापरविषयकज्ञानज्ञाप्यत्वाश्रय द्वित्वविशिष्टविभाजकधर्मवदभिन्नं

नित्यद्रव्यवृत्तयो विशेषास्त्वनन्ता एव । समवायस्त्वेक एव ।

सामान्यमिति । नित्येति । नित्यानि द्रव्याणि तेषु वृत्तिर्येषाम् । सप्तम्यर्थो निरूपितत्वम् । वृत्तिराधेयत्वम् । षष्ठ्यर्थ आधेयत्वं वृत्त्यन्वयि । यन्निरूपिताधेयत्वाश्रयाधेयता नित्याभिन्नद्रव्यनिरूपितनिरूपितत्वाश्रय इति विग्रहार्थः । समासे वृत्तिपदस्य नित्यद्रव्यनिरूपिताधेयताश्रये लक्षणा । पूर्वं तात्पर्यग्राहकम् । तुशब्दः पूर्वस्माद्विशेषाणां वैलक्षण्यं वक्ति । अनन्ताः, न अन्तो येषां तेऽनन्ताः । अन्तो नाम परिच्छेदः संख्यावत्त्वं संख्यैव । तस्य पर्याप्तिसम्बन्धावच्छिन्नप्रतियोगिताकत्वसम्बन्धेनाभावेऽन्वयः । येषामिति षष्ठ्यर्थाधेयत्वस्य चाभावे । यन्निरूपिताधेयतावद्भावः पर्याप्तिसम्बन्धावच्छिन्नसंख्यानिष्ठप्रतियोगिताक इति विग्रहार्थः । समासेऽन्तपदस्य निरुक्तसंख्याऽभाववति लक्षणा । नञ्पदं तात्पर्यग्राहकम् । तदभेदो विशेषाणाम् । परार्थसंख्याऽपि हि कतिपयमात्रवृत्तिरेव, न पदार्थसामान्ये, न वा विशेषसामान्ये पर्याप्तिसम्बन्धेन वर्तते ।

नन्वनन्तत्वं द्रव्यादीनामप्यस्ति तत्राह एवेति । अयमेवकारः पूर्वं विभागवाक्येषु दर्शितधर्मव्यवच्छेदार्थः । तथा च किञ्चित्संख्यापर्याप्त्यधिकरणविभाजकधर्मशून्या इति लभ्यते । तथा च द्रव्यादयोऽनन्ताश्च तादृशविभाजकधर्मवन्तश्च । विशेषास्तु केवलमनन्ताः । नैषां तादृशधर्माः सन्तीति । एवं च नित्यद्रव्यनिरूपिताधेयतावदभिन्ना वैलक्षण्याश्रया विशेषाः पर्याप्तिसम्बन्धावच्छिन्नसंख्यानिष्ठप्रतियोगिताकाभाववदभिन्नाः संख्यापर्याप्त्यधिकरणविभाजकधर्मशून्यत्वाश्रया इति बोधः । ननु विशेषो द्विविधः परमाणुवृत्तिविशेषो विभुवृत्तिविशेषश्चेत्येवं विभागः सुकरः इति चेन्न । परमाणुवृत्तिविशेषत्वादेर्विभाजकधर्मत्वं न युक्तम् । अधिकरणानिरूप्यस्यैव धर्मस्य तत्त्वमुचितम् । अयं च धर्मः परमाणुनिरूप्य इत्याशयात् । समवा-

अभावश्चतुर्विधः । प्रागभावः प्रध्वंसाभावोऽत्यन्ताभावोऽन्योन्या-
भावश्चेति ॥ तत्र गन्धवती पृथिवी । सा द्विविधा ।

यस्त्विति । तुशब्दो वैलक्षण्यार्थः । एकपदमेकत्वविशिष्टार्थकम् । एकत्वं
चेदं न संख्यारूपम् , तस्य गुणत्वेन द्रव्यमात्रनिष्ठत्वात् । नापि स्वसजाती-
यद्वितीयरहितत्वम् । एवकारपौनरुक्त्यप्रसङ्गात् । अतोऽसाधारणधर्मरूपम् ।
तच्च भेदविशिष्टान्यधर्मवत्त्वम् । वैशिष्ट्यं स्वप्रतियोगिवृत्तित्वस्वानुयोगिवृ-
त्तित्वोभयसम्बन्धेन । स च धर्मस्तद्व्यक्तित्वम् । न च न तस्य भेदवि-
शिष्टान्यत्वम्, तद्व्यक्त्येतद्व्यक्त्युभयभेदं प्रति तद्व्यक्तेः प्रतियोगित्वादानुयोगि-
त्वाच्च तत्तद्वृत्तित्वरूपोभयसम्बन्धेन भेदविशिष्टत्वादिति वाच्यम् , भेदेत्यस्य
व्यासज्यवृत्तिधर्मानवच्छिन्नप्रतियोगिताकभेदपरत्वात् । व्यासज्यवृत्तिधर्मो
नाम पर्याप्तिसम्बन्धावच्छिन्नाधेयताकधर्मः । उभयत्वादिर्हि पर्याप्तिसम्ब-
न्धेनोभयादौ वर्तत इति । अथ वा धर्माविशिष्टान्यधर्मवत्त्वमेकत्वम् । वै-
शिष्ट्यं स्वसामानाधिकरण्य, स्वावच्छिन्नप्रतियोगिताकस्वाश्रयावृत्तिभेदसामा-
नाधिकरण्योभयसम्बन्धेन । अत्र धर्मपदेन तद्व्यक्तित्वरूपधर्मग्रहणेऽनेकवृ-
त्तिधर्मस्य सर्वस्य धर्मविशिष्टत्वमेव । स्वपदेनोभयत्वादिग्रहणेन तद्विशिष्टत्वं
तद्व्यक्तित्वसमवायत्वादौ न सुवचम् । तदवच्छिन्नभेदस्य तदाश्रयवृत्तित्वा-
दिति । ननु द्रव्यादीनामपीदृशैकत्वमस्तीति किं वैलक्षण्यं तत्राह एषेति ।
अस्यैकत्वातिरिक्तसंख्यापर्याप्त्यधिकरणत्वाभावोऽर्थः समवायान्वयी । संख्या
चेयमपेक्षाबुद्धिविशेषविषयत्वात्मकद्वित्वादिरूपा । तथा च समवायो वैलक्ष-
ण्याश्रय एकत्वविशिष्टामिन्न एकत्वातिरिक्तसंख्यापर्याप्त्यधिकरणत्वाभाववा-
निति बोधः । यद्वा पूर्ववद्व्यापकत्वमेवकारार्थः । व्याप्यव्यापकभावस्तादात्म्येन ।
समवायव्यापकत्वाश्रय एक इत्यर्थः । एकत्वविशिष्टस्य कस्यचिदपि हि न
घटादिव्यापकत्वम् । भवति तु समवायव्यापकत्वमिति वैलक्षण्यम् ।
अभाव इत्यादि । सामान्यविभागवाक्य इव बोधप्रकारः ।

नित्याऽनित्या च । नित्या परमाणुरूपा । अनित्या कार्यरूपा ।

एवमवान्तरविभागमपि विधाय विभक्तान् प्रत्येकं निरूपयति तत्रेत्यादिना कृत्स्नेन ग्रन्थेन । तत्रशब्दः सर्वलक्षणवाक्यस्थलक्ष्यवाचकपदान्वयी । पृथिव्याद्यन्योन्याभावान्तास्तदर्थः । घटकत्वं त्वर्थः । मतुप् अधिकरणतावदर्थकः । अधिकरणतायां गन्धस्य निरूपितत्वसम्बन्धेनान्वयः । पृथिव्यादिनिरूपितघटकताश्रयपृथिवी गन्धनिरूपिताधिकरणतावदभिन्नेति बोधः । गन्धोऽस्य अस्तीति विग्रहे इदंशब्दार्थः पृथिवी, षष्ठ्यर्थो निरूपितत्वम्, स धात्वर्थधेयत्वान्वयि, अस्तीति तिबाख्यातार्थ आश्रयत्वमाश्रयतासम्बन्धेन गन्धे अन्वेति, तथा च पृथिवीनिरूपितनिरूपित्वाश्रयाधेयतानिरूपिताश्रयत्वान् गन्ध इति बोधः । गन्धवत्त्वं पृथिव्या लक्षणम् । लक्ष्या पृथिवीलक्ष्यतादिस्तत्तन्निष्ठो धर्मः । अत्र कालिकसम्बन्धेन गन्धवत्त्वं कालेऽस्तित्यतिव्याप्तिः । तद्वारणाय समवायेन गन्धवत्त्वं लक्षणम् । न च गन्धवत्त्वं गन्धनिष्ठाधेयतानिरूपिताधिकरणतावत्त्वम्, समवायेनेति तृतीयार्थोऽवच्छिन्नत्वमाधेयत्वान्वयि । पृथिव्यां समवायेन गन्ध आधेयो भवतीति साऽऽधेयता तत्सम्बन्धावच्छिन्ना । तथा च समवायसम्बन्धावच्छिन्नगन्धनिष्ठाधेयतानिरूपिताधिकरणतावत्त्वं लक्षणं पर्यवसितम् । एवं च कालेऽतिव्याप्तिस्तदवस्था । पृथिव्यां स्वरूपसम्बन्धेन प्रसिद्धायास्तादृशाधिकरणतायाः कालेऽपि कालिकसम्बन्धेन सत्त्वादिति वाच्यम् ; गन्धो लक्षणम् । न तु गन्धवत्त्वम् । समवायस्तु लक्षणतावच्छेदकसम्बन्ध इत्यदोषात् । एवमुत्तरत्वं । नित्येति । सेत्यनुषज्यते । एवमग्रेऽपि । परमाणुरूपेति । रूपं स्वरूपम्, असाधारणधर्मवत् । परमाणुरूपं यस्याः सा । षष्ठ्यर्थ आधेयत्वमसाधारणधर्मेऽन्वेति । तथा च यन्निरूपिताधेयतावदसाधारणधर्मवत् परमाणु इत्यर्थः । रूपमित्यस्यासाधारणधर्म इत्यर्थे

पुनस्त्रिविधा शरीरेन्द्रियविषयभेदात् । शरीरमस्मदादीनाम् । इन्द्रि-

परमाणो रूपं यस्या इति विग्रहः । षष्ठ्यर्थ आधेयत्वं । उभयथाऽपि समासे रूपपदं पृथिवीपरमाणुत्वविशिष्टेत्यर्थलक्षणिकम् । तदभिन्ना नित्याभिन्नपृथिवीति बोधः । एवमुत्तरत्र । पृथिव्यादिचतुष्टयं प्रत्येकं द्वेषा विभज्यते । प्रथमः प्रकारो जगदुपादानकारणविवेकोपयोगी । द्वितीय आत्मनो भोगसम्पादकत्वप्रकारविज्ञानोपयोगी । तत् प्रथमां विधामुक्त्वा द्वितीयामाह पुनरिति । अस्यार्थः समुच्चयः । त्रिविधेत्यत्र विधाशब्दस्य हि त्रित्वविशिष्टविभाजकधर्मवतीत्यर्थे लक्षणा । तत्र धर्मे समुच्चयस्याश्रयतासम्बन्धेनान्वयः । अयं च समुच्चयः पूर्वोक्तद्वित्वविशिष्टविभाजकधर्मप्रतियोगिकः । सेत्यनुषज्यते । शरीरेन्द्रियविषयाणां भेदस्तस्मात् । भेदो भेदकोऽसाधारणधर्मः । विग्रहे षष्ठ्यर्थ आधेयत्वम् । समासे विषयपदं पार्थिवशरीरेन्द्रियविषयनिष्ठेत्यर्थकम् । अभेदसम्बन्धेन तस्य भेदेऽन्वयः । ज्ञानज्ञाप्यत्वं पञ्चम्यर्थः । भेदस्य ज्ञाने विषयतासम्बन्धेनान्वयः । प्रयोज्यत्वं वा पञ्चम्यर्थः , त्रिविधापदार्थैकदेशे त्रित्वविशिष्टविभाजकधर्मवैशिष्ट्येऽन्वेति । सम्बन्धस्य हि सम्बन्धिप्रयोज्यत्वमनुभवसिद्धमिति वैशिष्ट्यस्य भेदरूपधर्मप्रयोज्यत्वमक्षतम् । इत्थमेव पूर्वमितिशब्दघटितविभागवाक्येष्वपीतिशब्दार्थस्य प्रकारस्य प्रयोज्यतासम्बन्धेन द्विविधेतिपदार्थैकदेशे धर्मवैशिष्ट्येऽन्वय इति सुवचम् । प्रायशः पदेषु लक्षणामङ्गीकृत्य बोधनिर्वाहस्तु तैस्तैः क्रियमाणो यावद्वलमुपेक्षणीय इत्येतावत्यस्माकं निर्भरः । पार्थिवशरीरादिकं दर्शयति शरीरमित्यादिना । अस्मदादीनामिति । वयमादयो येषां ते । अस्मच्छब्दः शब्दप्रयोक्तृपुरुषवाची । अत्र चायमन्नम्भट्टोऽस्मत्पदार्थः । यद्वाऽहं च यूयं चेति विग्रहेऽस्मच्छब्दश्शब्दप्रयोक्त्रन्नम्भट्ट, तद्बुद्धिस्थशिष्यतदीयप्रकृतग्रन्थपठितृवालादिपरः । आ-

दिशब्दः प्रथमार्थकः । अत्र चोपस्थितिमादाय प्राथम्यं वक्तव्यम् । अतः पदार्थविशेषापेक्षया प्रथमोपस्थितत्वं प्राथम्यम् । तथा च पदार्थविशेषविषयकोपस्थितिविशेषानुत्तरोपस्थितिविषय इत्यादिशब्दार्थः । पदार्थविशेषेत्यनेन स्वसमानाधिकरणपदोपस्थाप्यार्थभिन्ना अर्था गृह्यन्ते । उपस्थिति-विशेषेत्यनेन च स्वघटितवाक्यार्थसम्बन्धित्वप्रकारिका प्रकृतवाक्याधीनोपस्थितिः । अथ भावः—भूतले घटादिरस्तीत्यादिशब्दघटितवाक्यप्रयोगे आदिशब्दसमानाधिकरणं यद्धटपदम्, तदर्थ एव प्रकृतवाक्यार्थभूतलास्तित्वसम्बन्धोपस्थितिः पूर्वं भवति । तद्भिन्नपटादौ विशिष्य तत्सम्बन्धज्ञानं च तादृशवाक्याज्झटिति न भवति । अपि त्वादिशब्दग्राह्यः पटादिरेव स्यादिति योग्यतालोचनया विलम्बेन । एवं चादिशब्दप्रयोग एवमनुभवादादिशब्दस्यायमेवार्थो भवितुमर्हति । यदि तु पटादिरिति प्रयुज्यते तदा पट एव समभिव्याहृतपदार्थसम्बन्धप्रतीतिः प्रागिति स एवादिः । अत्र च विग्रहे येषामिति षष्ठ्यर्थो घटकत्वम् । तस्यादिशब्दार्थघटके पदार्थविशेषे, उपस्थातीविषय इत्यत्र विषये चान्वयः । अथ वेदशस्थलेष्वादिशब्दप्रयोगनिबन्धनमात्रमेतत् । आदिशब्दस्य तु वस्तुनिष्ठभेदप्रतियोगीत्यर्थः । येषामिति षष्ठ्यर्थघटकत्वं वस्तुषु प्रतियोगित्वे चान्वेति । तथा च यद्धटकत्वाश्रय, यद्धटकवस्तुनिष्ठभेदप्रतियोग्यभिन्नावयवमिति विग्रहार्थः । समासे आदिपदमस्मत्तद्भिन्नरूपार्थलाक्षणिकम् । क्वचिदादिप्रभृतिशब्दाः प्रकारवचना अपि भवन्ति । प्रकारः साजात्यम् । तद्ग्रहणे तु वयं सजातीया येषामित्यर्थः । साजात्यं च पार्थिवलोकवासित्वम् । तदा समास आदिपदमस्मन्निष्ठपार्थिवलोकवासित्वाश्रयलाक्षणिकम् । षष्ठ्यर्थः सम्बन्धः सुखावच्छेदकत्वरूपः । सुख आधेयतासम्बन्धेनावयवार्थान्वयः । अवच्छेदकत्वस्याश्रयतासम्बन्धेन शरीरे । केवलावच्छेदकत्वं न सम्बन्धः ; आ-

र्थं गन्धग्राहकं घ्राणं नासाग्रवर्ति । विषयो मृत्पाषाणादिः ।

शीतस्पर्शवत्य आपः । तत्र द्विविधाः । नित्या अनित्याश्च ।
नित्याः परमाणुरूपाः । अनित्याः कार्यरूपाः । पुनस्त्रिविधाः श-

त्मनो विभुत्वेनास्मदाद्यात्मानं प्रति जलीयशरीरादेरप्यवच्छेदकत्वात् ।
गन्धेति । गन्धस्य ग्राहकम् । षष्ठ्या विषयित्वं ग्रहघातोर्ज्ञानं ण्वुलो
जनकतावदिति चार्थः । विषयिताया ज्ञानेऽन्वयः, ज्ञानस्य च जनकतायां
निरूपितत्वसम्बन्धेन । समासे गन्धपदं गन्धविषयके लाक्षणिकम् । अभे-
देन ज्ञाने तदन्वयः । पार्थिवेन्द्रियं गन्धग्राहकाभिन्नं घ्राणाभिन्नमिति बोधः ।
शरीरे घ्राणेन्द्रियस्थानं दर्शयति तच्चेति । तत् पार्थिवेन्द्रियम् । चकारार्थः
समुच्चयो नासाग्रवर्तित्वान्वयी । गन्धग्राहकत्वादिना नासाग्रवर्तित्वस्य समु-
च्चयः । नासाया अग्रं तस्मिन् वर्तत इति । षष्ठ्याः समवायित्वम्,
सप्तम्या निरूपितत्वम् । वृत्तुघातोराधेयत्वं चार्थः । समासे अग्रपदस्य
नासाग्रनिरूपिते लक्षणा । अभेदेन घात्वर्थे तदन्वयः । यदि पुनर्नासा-
पदस्य नासासमवायिनि लक्षणा , तस्याभेदेनाग्रेऽन्वय इत्युच्यते , तदाऽ
अग्रपदस्य घात्वर्थेऽन्वयार्थमग्रनिरूपितेति लक्षणया आवश्यकतया तदेकदेशे-
ग्रेऽन्वयो वाच्यः । एवमेकदेशान्वयक्लेशो मा भूदिति अग्रपद एव लक्ष-
णा , नासापदं तात्पर्यग्राहकमिति स्वीक्रियते । णिनिप्रत्ययार्थोऽधिकरण-
तावान् । अधिकरणतायां घात्वर्थो निरूपितत्वसम्बन्धेनान्वेति । समु-
च्चयाश्रय, तादृशाधिकरणतावदभिन्नं पार्थिवेन्द्रियमिति बोधः । मृदिति ।
आदिपदं मृत्पाषाणतद्विन्नार्थलाक्षणिकम् ।

शीतेति । उष्णादिस्पर्शवति तेजआदावतिव्याप्तिवारणाय शी-
तेति । स्पर्शेत्यनुक्तौ यद्यपि न कश्चिद्दोषः , अथापि शीतपदस्य गुणिन्यपि
प्रयोगाच्छीतलमादाय, तद्वत्त्वं पृथिव्यादेरपीत्यतिव्याप्तिशङ्का स्यादिति
तत्पदं प्रयुक्तम् । समवायेन शीतं लक्षणमिति ध्येयम् । ताश्चेति चकारः

रीरेन्द्रियविषयभेदात् । शरीरं वरुणलोके । इन्द्रियं रसग्राहकं
रसनं जिह्वाग्रवर्ति । विषयः सरित्समुद्रादिः ।

उष्णस्पर्शवत्तेजः । तच्च द्विविधम् । नित्यमनित्यं च । नित्यं
परमाणुरूपम् । अनित्यं कार्यरूपम् । पुनस्त्रिविधम् । शरीरेन्द्रि-
यविषयभेदात् । शरीरमादित्यलोके । इन्द्रियं रूपग्राहकं चक्षुः
कृष्णताराग्रवर्ति । विषयश्चतुर्विधो भौमदिव्योदर्याकरजभे-
पृथिवीसमुच्चये । तच्छब्दार्थे तदन्वयः । यथा पृथिवी द्विविधा तथा-
ऽऽपोपीति । वरुणलोक इति । वरुणशब्दस्य वरुणस्वामिके लक्षणा ।
अभेदेन लोके तदन्वयः । सप्तम्यर्थ आधेयत्वं शरीरान्वयि । रसन-
मिति । इदं च सर्वेषाम् । कृष्णेति । कृष्णा तारा । अग्रपदं कृष्ण-
तारासमवाय्यग्रनिरूपितार्थलाक्षणिकमित्यादि पूर्ववत् । पार्थिवादिविषये
ऽवान्तरविभागप्रदर्शनमशक्यमासीत् । तैजसे तु तच्छक्यमस्तीति विभजते
विषय इति । भूमौ भवं भौमम् । दिवि भवं दिव्यम् । उदरे भवं उद-
र्यम् । आकरे जायत इत्याकरजम् । सप्तम्यर्थोऽवच्छिन्नत्वम् । भूदे-
शाद्यवच्छेदेन तेजो जायत इति । भौमेत्यादौ प्रत्ययार्थो जन्यतावदिति ।
जन्यतायां भूम्यादेरवच्छिन्नत्वसम्बन्धेनान्वयः । आकरशब्दः खन्यवच्छि-
न्ने लाक्षणिकः , तदभेदो जेत्यत्र जनिधात्वर्थजन्यतायाम् । ननु नित्या-
नित्यसाधारण्येन पुनस्त्रिविधमिति तेजोविभागमारभ्य शरीरेन्द्रियविषयभेदा-
दित्युक्त्या शरीरेन्द्रिययोः कार्यतेजस्त्वावश्यम्भावाच्च विषयपदेन शरीरे-
न्द्रियभिन्नं कार्यतेजो नित्यतेजश्च ग्राह्यमिति निश्चीयते । एवं च भौमादि-
विभागस्य कार्यमात्रविषयकतया कथं सामान्यतो विषयश्चतुर्विध इत्युच्यते ?
सत्यम् ; नित्यानित्यविभागप्रदर्शनेन शरीरेन्द्रिययोः कार्यतया च पृथिव्या-
दाविव तेजस्यापि विषयो नित्यानित्यभेदेन द्विविध इति ज्ञातप्रायमेव । का-
र्यविषय एव किञ्चिद्ज्ञापनीयमस्तीत्यभिप्रेत्य विषयश्चतुर्विध इत्युक्तम् । अत
इह विषयशब्दः कार्यतैजसविषयपर इति । न च भौमेत्यादौ भूमिस-

दात् । भौमं वह्नयादि । अबिन्धनं दिव्यं विद्यदादि । भुक्तस्य परिणामहेतुरुदर्यम् । आकरजं सुवर्णादि ।

रूपरहितस्पर्शवान् वायुः । स द्विविधः । नित्योऽनित्यश्च ।

म्बन्धीत्याद्यर्थाविवक्षणाज्जन्यत्वरूपार्थाविवक्षणाच्च परमाणूनामपि ग्रहणं भवतीति वाच्यम् , आकरजेति जनिधातुप्रयोगेण सर्वत्र जन्यत्वस्यैव स्वरसग्राह्यत्वात् । परमाणावबिन्धनत्वाद्यसम्भवाच्च । परमाणूनां सर्वत्र सञ्चारितया एषां भौमत्वमेषां दिव्यत्वमित्येवं व्यवस्थायाः कर्तुमशक्यत्वाच्च । अतः पूर्वोक्त एवाक्लिष्टः परिहारः । अबिन्धनं अद्विरिन्धनं प्रकाशो यस्य । तृतीयार्था जन्यत्वम् । षष्ठ्यर्थ आधेयत्वम् । समानाधिकरणबहुव्रीहिरेव वा । इन्धनपदस्याब्जन्यप्रकाशविशिष्टे लक्षणा । आदिनोल्कादिग्रहणम् । भुक्तस्येति । भोजनं गलाधोनयनम् । क्तप्रत्ययस्य कर्मतावदित्यर्थः । तत्र कर्मतायां निरूपितत्वसम्बन्धेन नयनान्वयः । परिणामः समवायिकारणतानिरूपक(कार्य)द्रव्यम् । तस्य हेतुः जनकतावत् । भुक्तस्येति षष्ठ्यर्थः सम्बन्धः समवायिकारणतान्वयी । स च क्वचित् साक्षात् सम्बन्धः , यथा कपालस्य परिणामो घट इति । क्वचित् परम्परया तदवयवद्वारा , यथा दुग्धस्य परिणामो दधीति । परिणामशब्दस्य समासे परिणामनिरूपिते लक्षणा । तथा च गलाधोनयननिरूपितकर्मताश्रयवस्तुनिरूपितसम्बन्धवत्समवायिकारणतानिरूपकद्रव्यनिरूपितजनकतावत् उदरावच्छिन्नजन्यतावत्तेज इति । वायुं लक्षयति रूपेति । रह घात्वर्थोऽभावः । तृतीयार्थोऽनुयोगित्वम् । रूपाभावस्य हि रूपं प्रतियोगि, अभावोऽनुयोगी । समासे रूपशब्दस्य रूपानुयोगिनि लक्षणा । क्तप्रत्ययार्था आश्रयतावान् । आश्रयतायामभावस्य निरूपितत्वसम्बन्धेनान्वयः । स्पर्शवानिति मतुबर्थोऽप्याश्रयतावान् । स्पर्शवति रूपरहितस्याभेदेनान्वयः । रूपानुयोग्यभिन्नाभावनिरूप-

नित्यः परमाणुरूपः । अनित्यः कार्यरूपः । पुनस्त्रिविधः । शरीरे-
न्द्रियविषयभेदात् । शरीरं वायुलोके । इन्द्रियं स्पर्शग्राहकं त्वक्
सर्वशरीरवर्ति । विषयो वृक्षादिकम्पनहेतुर्वायुः । शरीरान्तःसञ्चारी

पिताश्रयतावदभिन्नस्पर्शनिरूपिताश्रयतावदभिन्नो वायुरिति बोधः । रूपा-
भावविशिष्टस्पर्शः समवायेन लक्षणम् । वैशिष्ट्यं सामानाधिकरण्यसम्बन्धेन ।
कालेऽपि कालिकसम्बन्धेन विशिष्टस्पर्शसत्त्वादतिव्याप्तिरिति समवायेनेति ।
ननु पृथिव्यामतिव्याप्तिः, रूपाभावस्य कालिकसम्बन्धेन तत्र सत्त्वात्स्पर्-
शस्य च समवायेन सत्त्वात्तत्रोभयोः सामानाधिकरण्यात् । न च सामाना-
धिकरण्यं नामधेयतानिरूपिताधिकरणतावन्निष्ठाधिकरणतानिरूपिताधेयता ।
तत्र प्रथमाधेयतायां स्वरूपसम्बन्धावच्छिन्नत्वं निवेश्यते । तथा च पृथि-
व्यां रूपाभावस्य कालिकसम्बन्धेन सत्त्वेऽपि स्वरूपसम्बन्धेनाभावान्न पृथि-
व्यां सामानाधिकरण्यमिति वाच्यम् । तन्निवेशेऽप्यतिव्याप्तेः, स्वरूपसम्बन्धा-
वच्छिन्नाधेयतानिरूपिताधिकरणता हि वायौ प्रसिद्धा । सा कालिकसं-
बन्धेन पृथिव्यामस्ति । अतस्तादृशाधिकरणतावती पृथिवी । तन्निष्ठा-
धिकरणतानिरूपिताधेयता च स्पर्श इति सामानाधिकरण्यस्याक्षतत्वादिति
चेन्न । वस्तुतो रूपाभावस्य स्वरूपसम्बन्धेन यदधिकरणं वस्तुतस्तादृशाधिक-
रणनिरूपिता याऽऽधेयता तदेव प्रकृते सामानाधिकरण्यमिति तेन सम्बन्धेन
रूपाभावविशिष्टस्पर्शो लक्षणमिति विवक्षणीयम् । अतो न दोषः । सर्व-
शरीरवर्ति । शरीरपदं शरीरावयवपरम् । सर्वेषु शरीरेषु शरीरावयवेषु
वर्तत इति विग्रहः । अवच्छिन्नत्वं सप्तम्यर्थः । सर्वशरीरावयवावच्छि-
न्नेति शरीरपदे लक्षणा । अभेदेन वृत्तुधात्वर्थ आधेयत्वेऽन्वयः । आश्रयो
णिन्यर्थः । वायवीयविषयमाह विषय इत्यादिना प्राणश्चेत्यन्तेन वाक्येन ।
प्रशस्तपादभाष्ये 'चतुर्विधः शरीरमिन्द्रियं विषयः प्राणः' इति चातुर्विध्य-

वायुः प्राणश्च । स चैकोऽप्युपाधिभेदात् प्राणापानादिसंज्ञां लभते ।

मुक्तम् । इह त्रैविध्याक्तौ तद्विरोध इति शङ्काप्रसक्त्यभावाय शरीरान्तःसञ्चारी वायुः प्राणश्चेति विशिष्योक्तम् । तथा च वृक्षादिकम्पनहेतुर्वायुः प्राणश्चेत्युभयमपि विषय एवेत्यर्थः । शरीरोन्द्रियभिन्नत्वमेव विषयत्वमिति प्राणोऽपि विषय एव । भाष्ये पृथगुक्तिस्तु बाह्यवायुविलक्षणकार्यकरत्वप्रदर्शनाभिप्रायेणोपकारातिशयादरेणेति भावः । वृक्षादीनां कम्पनं तस्य हेतुर्जनकतावान् । प्रथमषष्ठ्यर्थे आधेयत्वम्, द्वितीयतदर्थो निरूपितत्वम् । कम्पनपदस्य वृक्षतद्विन्ननिष्ठक्रियानिरूपितेति लक्ष्यार्थः । जनकतायामभेदेनान्वयी । शरीरेति । अन्तःशब्दोऽन्तरवयवपरः । शरीरस्य समवायित्वसम्बन्धेन तत्रान्वयः । अन्तरवयवस्यावच्छिन्नत्वसम्बन्धेन संपूर्वकचरधात्वर्थे क्रियायामन्वयः । णिनेरर्थ आश्रयतावान् । आश्रयतायां धात्वर्थस्यान्वयः । णिन्यर्थस्य वायौ, तस्य प्राणे, तस्य प्रथमवायुपदार्थस्य च विषयेऽभेदेन; चार्थसमुच्चयस्य प्रथमवायुपदार्थे प्राणे च । ननु शरीरान्तःसञ्चारी वायुः प्राण एवेति कथम् ? अपानादेरपि सत्त्वादिति शङ्कायामाह स चेति । सः शरीरान्तःसञ्चारी वायुः । चो वाक्यालङ्कारे, ज्ञातत्वप्रसिद्धिघोतनार्थो वा, प्रकृतवाक्यार्थस्य पूर्ववाक्यार्थसमुच्चये वा । एकः एकशरीरावच्छेदेनैकदा स्वसमानद्वितीयरहितः । स्वाश्रयशरीरावच्छिन्नत्व, स्वसमानकालिकत्व, स्वभिन्नत्वरूपसम्बन्धतयेण वायुविशिष्टान्यः । अपेराविरोधित्वमर्थः तच्च सामानाधिकरण्यम् । तस्य लभधात्वर्थेऽन्वयः । एकपदार्थस्य निरूपितत्वसम्बन्धेन सामानाधिकरण्ये । अभेदेनैकपदार्थो वायौ, तत्र लाभोऽप्यस्तीति तयोस्सामानाधिकरण्यम् । उपाधिभेदात्, उपाधीनां निमित्तानां शक्यतावच्छेदकानां भेदात् परस्परं भिन्नत्वात् । आधेयत्वं षष्ठ्यर्थः । 'हृदि प्राणो गुदेऽपानस्समानो नामिसंस्थितः । उदा-

शब्दगुणकमाकाशम् । तच्चैकं विभुं नित्यं च ।

नः कण्ठदेशस्थो व्यानस्सर्वशरीरगः' इत्युक्तीत्या प्राणादिशब्दा हृदयादि-
तत्तद्देशावच्छिन्नवायुवाचिन इति तत्र तत्र शक्यतावच्छेदकभेदः । अथवा
क्रियाभेदादिति भाष्ये दर्शनात् प्राणादिशब्दाः प्राणनापाननव्याननोदनन-
समननरूपक्रियाविशिष्टवाचिनः । तत्तत्क्रिया च भिन्नेति भावः । विवृतं
चेदं कन्दल्याम्, 'मूत्रपुरीषयोरधोनयनादपानः, रसस्य गर्भनाडीवितन-
नाद्यानः, अन्नपानादेरूर्ध्वं नयनादुदानः, मुखनासिकाभ्यां निष्क्रमणात्
प्राणः, आहारेषु पाकार्थमुदर्यस्य वह्नेस्समं सर्वत्र नयनात् समान' इति ।
भेदादिति पञ्चम्यर्थः प्रयोज्यत्वं लभेऽन्वेति । प्राणापानावादी यस्यास्सा ।
प्राणापानशब्दौ तत्तच्छब्दपरौ, संज्ञापदसामानाधिकरण्यात् । आदिपदं
प्राणशब्दापानशब्दतद्भिन्नशब्दपरम् । तदभिन्ना संज्ञा वाचकशब्दः प्राण-
शब्दापानशब्दतद्भिन्नशब्दाभिन्नविभिन्नार्थवाचकशब्दमिति यावत् । विभि-
न्नार्थेति निवेशाभावे विरोधप्रसक्तिरेव नास्ति । एकस्यैव घटस्य घटकुम्भक-
लशादिवहुसंज्ञालाभदर्शनात् । लभते प्राप्नोति । प्राप्तिः सम्बन्धः तच्च वा-
च्यत्वम् । संज्ञामित्येकत्वमविवक्षितम् । द्वितीयार्थो निरूपितत्वं वाच्य-
त्वरूपसम्बन्धान्वयो । तथा च तत्समभिव्याहृतलभधातुना प्राणशब्दादि-
तत्तच्छब्दवाच्यत्वानि सर्वाण्युच्यन्ते । तेषु सर्वेष्वपि शब्दार्थसामानाधि-
करण्यान्वयादेकस्यैव सर्वपदवाच्यत्वावगतिः । आश्रयत्वमाख्यातार्थस्स
इत्यत्वान्वेति ।

आकाशं लक्षयति शब्देति । शब्दो गुणो यस्य । षट्त्वर्थः सम-
वेतत्वम् । यन्निरूपितसमवेतत्वाश्रयगुणः शब्दाभिन्नः । शब्दसमवा-
यीति गुणपदे लक्षणा । कालिकसम्बन्धेन शब्दवति कालेऽतिव्याप्तिरिति
समवायेति । गुणेति न लक्षणप्रविष्टम् । तदुक्तिस्तु शब्दस्य गुणत्वात्

अतीतादिव्यवहारहेतुः कालः , सचैको विभुर्नित्यश्च ।

द्रव्यत्वाभावात् किञ्चिदाश्रितत्वस्यावश्यकत्वादाकाशसिद्धिरिति सूचनाय ।
तथा च समवायेन शब्दो लक्षणम् । पृथिव्यादाविवात्त विभागो नास्ती-
त्याह तच्चेति । चकारः पृथिव्यादिवैलक्षण्यार्थस्तुपर्यायः । एकम् एकत्वा-
तिरिक्तं रूपापर्याप्त्यधिकरणतानवच्छेदकसमभिव्याहनपदार्थतावच्छेदकत्व -
दिति यावत् । नन्वाकाशस्यैकत्वे तस्य काञ्च्यां सत्त्वे कावेरीपरिसरे शब्दो
नोत्पद्येत कारणाभावात्तत्राह विभ्विति । सर्वव्यापि, सर्वसम्बन्धीत्यर्थः ।
रूपादिसम्बन्ध आकाशे बाधित इति सर्वद्रव्यसम्बन्धीति वक्तव्यम् ; विभु-
नो विभुना न सम्बन्ध इत्यसम्भवात्सर्वमूर्तद्रव्यसम्बन्धीति ; ज्ञानमपि विषय-
तया तावत्सम्बन्धीत्यतिव्याप्त्या सर्वमूर्तद्रव्यसंयोगीति । तच्च न तत्तन्मूर्त-
द्रव्यं विशिष्य गृहीत्वा तन्मूर्तसंयोगित्वे सत्येतन्मूर्तसंयोगित्वे सतीत्येवम् ।
तथा सर्वग्रहणस्याशक्यत्वात् । अतो मूर्तत्वव्यापकसंयोगाश्रयत्वं विभुत्वम् ।
तत्रापि संयोगेत्यनेनैकैकसंयोगग्रहणे न कस्यापि मूर्तत्वव्यापकत्वम् , घटा-
काशसंयोगादेः पटादावभावादिति संयोगसम्बन्धेन मूर्तत्वव्यापकत्वं तदिति
निष्कर्षः । आकाशस्यैकत्वे यदा तस्य नाशस्तदुत्तरं कथं शब्दोत्पत्तिस्तत्राह
नित्यमिति । प्रागभावाप्रतियोगित्वध्वंसाप्रतियोगित्वोभयवदित्यर्थः । चा-
र्थः समुच्चय एकत्वविभुत्वनित्यत्वेष्वन्वेति ।

अतीतीति । अतीतशब्दोऽतीतघटादिवस्तुपरः । अतीत आदि-
र्येषां ते । आदिशब्दोऽतीततद्विन्नवस्तुपरः । तेषां व्यवहारो ज्ञानजनक-
शब्दप्रयोगः । षष्ठ्यर्थो विषयित्वं ज्ञानेऽन्वेति । समासे आदिपदम-
तीततद्विन्नवस्तुविषयकपरम् । अभेदेन ज्ञाने तदन्वयः । व्यवहारपदस्य
ज्ञानजनकशब्दप्रयोगनिरूपिते लक्षणा । हेतुः कारणतावान् । एक-
देशे कारणतायामभेदेन तदन्वयः । अतीतादिवस्तुविषयकाभिन्नज्ञानज-

नकशब्दप्रयोगनिरूपिताभिन्नकारणतावदभिन्न इति बोधः । यद्वा अतीत इत्यादिर्येषां ते । इतिशब्दः प्रकारवाचो सा चेहानुपूर्वी । व्यवहारः प्रयोगः । यदीयादिमूतो व्यवहारोऽतीतशब्दवृत्त्यानुपूर्व्यवच्छिन्नविषयक इति विग्रहार्थः । समासे आदिपदमतीततद्विन्नशब्दविषयकपरम् । भिन्नश्च शब्दोऽनागतादिः । अतीतादयो व्यवहारास्तेषां हेतुरित्यादिपूर्ववत् । अतोऽतीततद्विन्नशब्दविषयकव्यवहारनिरूपिताभिन्नकारणतावानिति बोधः । अतीतादिव्यवहारो हि कालस्यैव व्यवहारः । तत्र कालः कारणम् । व्यवहर्तव्याभावे व्यवहारासम्भवादिति । ननु व्यवहर्तव्यज्ञानमेव कारणम् । न तु व्यवहर्तव्यम् । अतः कारणत्वं कालज्ञानस्यैव, न तु कालस्येत्यसम्भवः । न च कालस्य सर्वकारणत्वान्नासम्भव इति वाच्यम् । ईदृशकारणत्वस्यादृष्टेश्वरयोरपि सत्त्वादतिव्याप्तिरिति चेत् हेतुपदं जनकज्ञानविषयपरम् । कालज्ञानस्य तादृशव्यवहारासाधारणजनकत्वात्कालस्य तादृशज्ञानविषयत्वमस्तीति न दोषः ।

ननु जनकज्ञानेत्यनेन, 'अतीतः भूतलं च घटवादि'ति समूहालम्बनज्ञानस्यापि ग्रहणसम्भवात्तद्विषयत्वं भूतलादावित्यतिव्याप्तिरिति चेन्न जनकज्ञानविषयेत्यस्य जनकतावच्छेदकविषयतावानित्यर्थः । नियमेन यद्विषयकज्ञानं जनकम् तद्विषयविषयतैव जनकतावच्छेदिकेत्यदोषात् । ननु वर्तमानेत्यस्य शब्दप्रयोगाधिकरणकालेत्यर्थः । अतीतेत्यस्य तादृशकालवृत्तिध्वंसप्रतियोगीति । अनागतेत्यस्य तादृशकालवृत्तिप्रागभावप्रतियोगीति । तथा चातीतादिशब्दप्रयोगजनकज्ञानं शब्दप्रयोगाधिकरणकालवृत्तिध्वंसप्रतियोगीत्यादिरूपम् । तादृशज्ञानविषयत्वं च यथा काले तथा कालवृत्तित्वे ध्वंसे प्रागभावे प्रतियोगिनि चेति तत्र सर्वत्रातियाप्तिः । न च जनकज्ञानविषयत्वं नाम जनकतावच्छेदकविशेष्यता-

निरूपितविषयतानिरूपितविषयतानिरूपितविषयतानिरूपितविषयताश्रयत्वम् ।
विशेष्यता प्रतियोगिघटादिनिष्ठा, तन्निरूपितविषयता प्रतियोगित्वनिष्ठा ।
तन्निरूपितविषयता ध्वंसप्रागभावनिष्ठा, तन्निरूपितविषयता आधेयताख्य-
वृत्तिनिष्ठा, तन्निरूपितविषयता काल एव । वर्तमानव्यवहारहेतुत्वं च जन-
कतावच्छेदकविशेष्यतानिरूपितविषयतानिरूपितविषयताश्रयत्वमेव । शब्द-
प्रयोगाधिकरणकालवृत्तीत्यर्थे कालवृत्तिघटादिनिष्ठा विशेष्यता तन्निरूपितवि-
षयता वृत्तिनिष्ठा, तन्निरूपितविषयता काल एवेति । सर्वं पृथग्लक्षणम् ।
अतो न दोष इति वाच्यम् । शब्दप्रयोगं प्रति यथा अर्थज्ञानं कारणम् तथा
शब्दज्ञानमपि । एवमध्ययनकाले शिष्यीयशब्दप्रयोगं प्रति गुरुप्रयुक्तशब्द-
ज्ञानं कारणं दृष्टमेव । तस्मादिदं लक्षणमतीतेत्यादिशब्दान्तर्गतवर्णेऽपि
भविष्यतीत्यतिव्याप्तिरिति चेन्न ; तादृशजनकतावच्छेदकप्रकारताश्रयाधेय-
तानिरूपकत्वं लक्षणम् । तत्र तत्र शब्दप्रयोगाधिकरणकालवृत्तीत्यत्र वृत्ति-
रूपाधेयतानिष्ठप्रकारतामादाय लक्षणसमन्वय इत्यदोषात् ।

ननु किमत्र लक्षणम् ? किमतीतवस्तुविषयकज्ञानजनकशब्दप्रयोग-
जनकतावच्छेदकप्रकारताश्रयाधेयतानिरूपकत्वम्, किं वाऽतीतशब्दप्रयो-
गजनकतावच्छेदकप्रकारताश्रयाधेयतानिरूपकत्वम् ? नोभयमपि सम्भवति ।
आत्माश्रयात् । लक्षणघटकं हि जनकत्वं नियतपूर्वकालवृत्तित्वरूपम् । तत्र
च कालो घटकः । एवं प्रथमेऽतीतवस्त्वित्यस्य शब्दप्रयोगाधिकरणकाल-
वृत्तिध्वंसप्रतियोगीत्यर्थे इति च तत्र कालो घटकः । ननु लक्षणे लक्षणस्य
घटकरत्वे ह्यात्माश्रयः । कालत्वमतीतव्यवहारहेतुत्वमिति नोच्यते । किं तु
कालस्येदं लक्षणमिति । लक्षणे तु कालत्वमेव घटकम् । तच्च तद्व्यक्ति-
त्वादिरूपमिति न दोष इति चेत्; तथाऽपि लक्षणघटकस्य कालत्वस्यैव लक्ष-
णत्वसम्भवेन लक्ष्यतावच्छेदकघटितलक्षणवर्णनमयुक्तम् । न च लक्ष्यं

किञ्चिद्रूपेण बुध्वा तस्य किं लक्षणाभिति प्रश्ने प्रष्टुर्यत् लक्ष्येऽन्यूनानतिप्र-
सक्तत्वेन न ज्ञातम् , तल्लक्षणं वक्तव्यम् । यथा पृथिवीं घटपटादिकां पृथि-
वीत्वेन बुध्वा तल्लक्षणप्रश्ने गन्धो लक्षणमुच्यते तद्वत् । प्रकृते लक्ष्यज्ञाने
सति कालत्वं ज्ञातमिति लक्षणप्रश्ने ज्ञातस्य तस्यैव कथनं न युक्तमिति वा-
च्यम् । तथा सत्यतीतव्यवहारहेतुत्वरूपप्रकृतलक्षणस्यापि कथनासम्भवा-
त् । पुरुषस्य कालज्ञानं ह्यतीतोऽयं अनागतोऽयमित्येवम् । एव-
मतीतत्वादिज्ञाने सत्यतीतत्वादिघटके कालेऽतीतत्वादिज्ञानविषयत्वमपि ज्ञा-
येतैव । अतो ज्ञातस्य तस्य न लक्षणत्वमिति । किञ्च पृथिवीति ज्ञा-
नमात्रेणैतदव्यावृत्ततया न ज्ञातमिति हि गन्धो लक्षणमुच्यते । तद्वत्
काल इति ज्ञानमात्रेणैतदव्यावृत्तिज्ञानाभावादिदं लक्षणमिति वक्तव्यम् । न
च तत्सम्भवति । एतल्लक्षणमध्येऽपि कालत्वेनैव कालघटनादविशेषात् ।
किञ्च वर्तमानकालवृत्तिध्वंसप्रतियोगिविषयकज्ञानजनकशब्दप्रयोगजनकज्ञान-
विषयत्वापेक्षया वर्तमानकालवृत्तिध्वंसप्रतियोगिविषयकज्ञानविषयत्वमेव लघु-
लक्षणं भवितुमर्हति । लघुतरं च कालविषयकज्ञानविषयत्वं , लघुतमं
च कालत्वमेव । लक्ष्यतावच्छेदकस्य लक्षणकोटिप्रवेशाङ्गीकारवल्लक्षणत्वमपि
युज्यत एव । तस्मादेष शिरोवेष्टनेन नासिकास्पर्शो न युज्यत इति चेत्—
सत्यम् । अथापि, काल इति किमर्थमतिरिक्तं द्रव्यं कल्प्यम् । वर्तमान-
कालः, अतीतकाल इत्यादेस्तत्तत्सूर्यपरिस्पन्दपरतयैव निर्वाहात् । परि-
स्पन्दश्च क्रियेति नातिरिक्तवस्तुकल्पनेत्याशङ्का कस्यचिद्भवेत् । तत्र, अ-
तिरिक्तानङ्गीकारेऽतीतादिव्यवहारो नोपपद्यते । अतीत इति हि शब्दप्र-
योगाधिकरणकालवृत्तिध्वंसप्रतियोगीत्यर्थकम् । तत्र कालपदेन परिस्पन्दग्र-
हणे तस्य शब्दप्रयोगाधिकरणत्वं न भवति । सूर्यनिष्ठाक्रियायाः पुरुषनि-
ष्ठाचारणक्रियाधिकरणत्वायोगात् । एवं घटादिध्वंसस्यापि न तद्वृत्तित्वम् ।

प्राच्यादिव्यवहारहेतुः दिक् । सा चैका विभ्वी नित्या च ।
ज्ञानाधिकरणमात्मा । स द्विविधः, परमात्मा जीवात्मा चेति ।
तत्रेश्वरः सर्वज्ञः परमात्मा एक एव ।

अतः शब्दप्रयोगाधिकरणत्वघटादिध्वंसाघाश्रयोऽतिरिक्तकालः । तदाश्र-
यत्वेन च स प्रतीतिबलात्स्वीकार्यः । प्रतीतिश्च व्यवहारान्यथाऽनुपपत्त्या
सिद्धेत्येवं तत्परिहारायातीतादिव्यवहारहेतुरित्युक्तम् । तथा च परिस्प-
न्दादिव्यावृत्ततया कालज्ञानमतीतादिव्यवहारहेतुत्वेन भवतीति तल्लक्षणमि-
ति । अत्र 'अपरस्मिन्नपरं युगपच्चिरं क्षिप्रमिति काललिङ्गानी' ति सूत्रानु-
सारे अतीतादिव्यवहारो हेतुः साधकप्रमाणं यस्य स इति विश्रहेणातीता-
दिव्यवहारानुमेयत्वं कालस्य विवक्षितमित्यापि वक्तुं शक्यम् । अतीता-
दिव्यवहारः सूर्यपरिस्पन्दाद्यतिरिक्तवस्तुविषयकः शब्दप्रयोगाधिकरणतया
किञ्चिद्विषयकत्वादित्येवमनुमानप्रकारः ।

प्राचीति । विश्रहादिकं पूर्ववत् । तथा च प्राचीविषयकज्ञानजनकशब्द-
प्रयोगजनकतावच्छेदकविशेष्यताश्रयत्वमिति प्राचीशब्दप्रयोगजनकतावच्छेद-
कविशेष्यताश्रयत्वमिति वा निष्कर्षः । प्राचीशब्दार्थो ह्युदयगिरिसन्निहिता
दिगीति । तत्र दिशो विशेष्यत्वमेवेति ।

ज्ञानेति । ज्ञानस्याधिकरणमाधारतावान् । निरूपितत्वं षष्ठ्यर्थः ।
ज्ञानपदस्य ज्ञाननिरूपिते लक्षणा । आत्मनि समवायेन ज्ञानमस्तीत्यात्मा
ज्ञानाधिकरणम् । न च विषयतासम्बन्धेन घटादौ कालिकसम्बन्धेन का-
ले च ज्ञानसत्त्वादतिव्याप्तिरिति वाच्यम् ; समवायेन ज्ञानं लक्षणमित्याश-
यात् । तत्र परमात्मजीवात्मनोः । घटकत्वं तलोऽर्थः । परमात्मेत्यत्रा-
न्वेति । सर्वज्ञः सर्वषदं सर्वविषयकलाक्षणिकम् । अभेदेन ज्ञाघात्व-
र्थज्ञाने तदन्वयः । एकः, एकत्वसंख्याविशिष्टः । एकत्वातिरिक्तसंख्या-
पर्याप्त्यनधिकरणत्वमेवकारार्थः । अस्याश्रयतासम्बन्धेन परमात्मन्यन्वयः ।

जीवस्तु प्रतिशरीरं भिन्नो विभुर्नित्यश्च ।

अन्यपदार्थानां च तत्राभेदेन । एवकारार्थे ईश्वरत्वं सर्वज्ञत्वं च हेतुः । जीवस्त्विति । तुशब्देन परमात्मापेक्षया वैलक्षण्यमाह । प्रतिशरीरं भिन्न इति । जीवः शरीरे शरीरे भिन्नः, जीव एकैकशरीरावच्छिन्नोऽपि शरीरान्तरावच्छिन्नजीवाद्भिन्न इति भावः । अयमर्थः—भिन्न इत्युक्तौ कस्माद्भिन्न इत्याकांक्षायां शरीराद्भिन्न इति तावन्न विवक्षितम् । अतो जीवाद्भिन्न इति वक्तव्यम् । तत्र यत्किञ्चिज्जीवभेदोक्तौ जीवद्वयमात्रसिद्धिः स्यात् न त्वनन्तजीवसिद्धिः । जीवसामान्यभेदोक्तौ तु जीवे तदसम्भवः । अतः शरीरान्तरावच्छिन्नजीवभेदा वाच्यः । तत्र शरीरान्तरेत्यस्य न स्वावच्छेदकशरीरभिन्नशरीरेत्यर्थः, तथा सति जीवद्वयत्रयाङ्गीकारेऽपि क्षतिविरहात्; स्वावच्छेदकशरीराण्येतज्जीवीयानि, तद्भिन्नशरीराण्यन्यजीवीयानि, तदवच्छिन्नजीवसामान्यभेदो जीवेऽस्तीति । अतस्तस्य यत्किञ्चिच्छरीरभिन्नशरीरेत्यर्थः । तथा च जीवद्वयाङ्गीकारे एकैकस्य बहुशरीरसद्भावेन यत्किञ्चिच्छरीरपदेनैकशरीरग्रहणे तद्भिन्नशरीरेत्यनेन तज्जीवीयशरीरान्तरस्यापि ग्राह्यतया तदवच्छिन्नजीवः स एवेति न तस्मिन् जीवे तादृशजीवसामान्यभेदसिद्धिः । अतोऽनन्तजीवप्रतिपादकत्वमस्य वाक्यस्य । एवमप्येकस्य जीवस्यैकमेव शरीरमन्यानि शरीराणि सर्वाण्यन्यस्यैकस्येत्यङ्गीकारे शरीरपदेनैकशरीरकजीवपरिग्रहे यत्किञ्चिच्छरीरं तदीयम्, तद्भिन्नशरीरावच्छिन्नजीवसामान्यभेदस्तस्मिन्नस्तीति वाक्यार्थपर्यवसानान्नानन्तजीवपरत्वसिद्धिः, अतः प्रतिशरीरमित्युक्तम्, तथाचैकैकमपि शरीरं पृथक्पृथग्गृहीत्वा तत्र तत्र यत्किञ्चिच्छरीरभिन्नशरीरावच्छिन्नजीवसामान्यभिन्नत्वं जीव उपपादनीयम् । इदं चैकस्य शरीरद्वयाङ्गीकारेऽपि न भवति, यत्किञ्चिच्छरीरपदेन तद्द्वया-

न्तर्गतैकशरीरग्रहणे तदन्यशरीरं तद्द्वयान्तर्गतमन्यदपीति तदवच्छिन्नजीव-
सामान्यभिन्नत्वस्य क्वचिदपि जीवेऽसम्भवात् । अतः शरीरभेदेन जीवभेद-
सिद्धिः । अयमत्र बोधः । प्रतिशब्दार्थोव्यापकत्वमधिकरणनिष्ठाभा-
वाप्रतियोगित्वं भेदान्वयि । अधिकरणेऽवच्छिन्नत्वसम्बन्धेन शरीरान्वयः ।
भिन्न इत्यत्र भेदो यत्किञ्चिच्छरीरभिन्नशरीरावच्छिन्नजीवसामान्यप्रतियोगिक-
भेदरूपः , शरीरविशिष्टभेद इति यावत् , वैशिष्ट्यं स्वभिन्नशरीरावच्छिन्न-
जीवत्वावच्छिन्नप्रतियोगिताकत्वसम्बन्धेन । तथा च शरीरावच्छिन्नाधिक-
रणनिष्ठाभावाप्रतियोगित्वाश्रयशरीरविशिष्टभेदनिरूपिताश्रयतावदभिन्नो जीव
इति । यदि तु प्रतिशरीरमित्यस्य शरीरत्वव्यापकत्वरूपार्थविवक्षा, तदा यत्र
यत्र शरीरत्वम् , तत्र तत्र तादृशभेद इत्यर्थो वाच्यः । तत्र शरीरत्वं
शरीरेऽस्ति , तत्र भेदस्य सम्बन्धः स्वाश्रयावच्छेदकत्वम् । अतो व्याप-
कता स्वाश्रयावच्छेदकत्वसम्बन्धावच्छिन्ना ग्राह्या । व्यापकताघटकाभावीय-
प्रतियोगिता तत्सम्बन्धावच्छिन्नेत्युक्तं भवति । एवं च प्रतिशब्दस्याभावा-
प्रतियोगित्वमर्थः । अभावे शरीरस्याधेयतासम्बन्धेनान्वयः । शरीरनिष्ठा-
भावाप्रतियोगित्वमेव हि शरीरत्वव्यापकत्वम् । यद्यपि भिन्न इत्यस्य पूर्वो-
क्तार्थकत्वे जीवपदार्थस्योद्देश्यतयोद्देश्यविधेयभावमाहिम्नैव जीवः सर्वोऽपि
निरुक्तभेदानित्यर्थलाभे सर्वसिद्ध्या प्रतिशरीरमित्यस्य वैयर्थ्यमित्याशङ्का प्र-
सजति ; अथापि प्रतिशरीरमिति पदप्रयोगवशादेव भिन्नपदस्य शरीरभेदा-
तिरिक्ततादृशजीवभेदरूपविवक्षितार्थसिद्धिः । एवं सर्वतोद्देश्यविधेयभाव-
स्थले व्याप्यव्यापकभावप्रतीतिनियमाभावाज्जीवानन्त्यं न निश्चयेतोति तदु-
क्तमिति समाधानं द्रष्टव्यम् । अत एकैकशरीरावच्छिन्नोऽपि जीवः शरी-
रान्तरावच्छिन्नजीवाद्भिन्न इत्यत्र प्रथमपदस्येव प्रतिशरीरमित्यस्य न वैय-
र्थ्यम् । अत्र चैकस्यापि जीवस्य जन्मभेदेन शरीरभेदस्येष्टत्वादीदृशभेदो

सुखाद्युपलब्धिसाधनमिन्द्रियं मनः, तच्च प्रत्यात्मनियतत्वा-

जीवे दुर्धचः । तथा योगजधर्मबलेन बहुशरीरपरिग्रहस्यापि संमततया योगिनि जीवेऽयं भेदो न भवति । अतः स्वभिन्नशरीरेत्यस्य स्वभिन्नस्व-समानकालिकयोगजधर्माजन्यशरीरेत्यर्थ इति बाध्यम् ।

एवं तावत्प्रतिशरीरमित्यत्र शरीरपदस्य यथाश्रुतार्थरक्षणेन, तत्तच्छरीरे शरीरान्तरावच्छिन्नजीवाद्भिन्न इति प्रयोगसमानार्थकत्वानुभवानुसारेण च बोधो वर्णितः । केचित्तु शरीरपदं यत्किञ्चिच्छरीरभिन्नशरीरपरम् । तादृशशरीरत्वव्यापकभेदप्रतियोगी जीव इति बोधः । व्यापकता स्वाश्रयावच्छेदकत्वसंबन्धेनेत्याहुः । तत्र भिन्नशब्दस्य भेदप्रतियोगीत्यर्थवर्णनमयुक्तम् ; घटः पटाद्भिन्न इत्यादौ भेदानुयोगीत्येवानुभवात् । एवं च स्वाश्रयावच्छेदकत्वसंबन्धविवक्षणे घटभेदमादायान्यथासिद्धिरिति स्वप्रतियोग्यवच्छेदकत्वं संबन्ध इति वक्तव्यम् । एवमपि जीवस्यैकत्वेऽपि जीवघटोभयभेदमादाय जीवस्य भेदाश्रयत्वं भेदप्रतियोगित्वं चास्तीत्यन्यथासिद्धिः । तथा भेदे व्यापकत्वविवक्षामपेक्ष्य यत्किञ्चिच्छरीरभिन्नशरीरावच्छिन्नात्मत्वावच्छिन्नप्रतियोगिताकत्वरूपलघुधर्मनिवेशेनैव सामञ्जस्यात्तदुपेक्षणमयुक्तमिति मूलस्य न्यूनता स्यादित्यदिरस्वरसः ।

मनो लक्षयति सुखेति । सुखमादिर्येषां तानि सुखादीनामुपलब्धिः । षष्ठ्यर्थो विषयित्वम् । तस्यास्साधनं कारणतावत् । निरूपितत्वं षष्ठ्यर्थः । समास उपलब्धिपदस्य मुख्यतद्भिन्नविषयकोपलब्धिनिरूपितेति लक्ष्यार्थः । अभेदेन कारणतायामन्वयः । तादृशकारणतावदभिन्नामिन्द्रियाभिन्नं मन इति बोधः । सुखप्रत्यक्षकारणत्वे सतीन्द्रियत्वं लक्षणम् । आदिपदं सुखवद्दुःखादिकमादायापि लक्षणं सुवचमिति प्रदर्शनाय । चक्षुरादावात्ममनःसंयोगरूपसन्निकर्षे चातिव्याप्तिवारणाय दलद्वयम् । प्रत्यात्मनियतत्वा-

दनन्तं परमाणुरूपं नित्यं च ।

चक्षुर्मात्रग्राह्यो गुणो रूपम् । तच्च शुक्लनीलपीतरक्तहरितकपि-

दिति । नियतं व्यवस्थितम् । प्रतिशब्दघटितपदसमाभिव्याहृतश्च नियतशब्दस्तत्पदार्थीयतत्तद्व्यक्तिव्यवस्थितपरः । तद्व्यवस्थितत्वं च तदितरासम्बन्धित्वे सति तत्सम्बन्धित्वम् । तथा च यत्किञ्चिदात्मभिन्नासम्बन्धित्वे सति तत्सम्बन्धित्वम् । स्वभिन्नासम्बन्धित्वस्वसम्बन्धित्वाभयसम्बन्धेनात्मविशिष्टत्वं प्रकृते नियतत्वम् । प्रतिशब्दस्य पूर्ववद्व्यापकत्वमभावाप्रतियोगित्वमर्थो नियतत्वेऽन्वेति । आत्मन आधयतासम्बन्धेनाभावेऽन्वयः । व्यापकत्वं चेदं निरूपकतासम्बन्धेन । यत्र यत्तात्मत्वम् , तत्र तत्रात्मनि मनोगतमात्मविशिष्टत्वं निरूपकतासम्बन्धेनास्तीति । आत्मनिरूपितवैशिष्ट्ये ह्यात्मानिरूपकः । ज्ञानज्ञाप्यत्वं पञ्चम्यर्थोऽनन्तत्वान्वयि । अनन्तमिति बहुव्रीहिरिति अन्तपदस्य पर्याप्तिसम्बन्धावच्छिन्नसंख्यानिष्ठप्रतियोगिताकाभाववदित्यर्थे , स्वव्यापकसंख्यावत्त्वसम्बन्धावच्छिन्नमनस्त्वनिष्ठप्रतियोगिताकाभाववदित्यर्थे वा लक्षणा । नञ् तात्पर्यग्राहकः । तथा चात्मनिष्ठाभावीयनिरूपकतासम्बन्धावच्छिन्नप्रतियोगित्वाभाववदात्मविशिष्टत्वविषयकज्ञानज्ञाप्यत्वाश्रय, स्वव्यापकसंख्यावत्त्वसम्बन्धावच्छिन्नमनस्त्वनिष्ठप्रतियोगिताकाभाववदभिन्नं मन इति बोधः । आत्मानो ह्यनन्ताः । अतः प्रत्यात्मं व्यवस्थितत्वान्मनोऽप्यनन्तमिति । मनस आत्मसम्बन्धित्वं चात्मनिष्ठसुखाद्युत्पादकविलक्षणसंयोगाश्रयत्वं । परमाणुरूपमिति । रूपपदस्य परमाणुत्ववति लक्षणा । पृथिव्यादिपरमाणव इव मनांस्यपि परमाणुनीतिभावः ।

एवं द्रव्याणि न्यरूप्यन्ते । अथ गुणा निरूप्यन्ते । तत्र प्रथमं रूपं निरूपयन् लक्षयति चक्षुरिति । चक्षुरेव चक्षुर्मात्रम् । तेन ग्राह्यः ।

एवकारस्तावत् स्वसमभिव्याहृतपदार्थस्य येन सम्बन्धेन यस्मिन् पदार्थेऽन्वयः
समभिव्याहृततत्पदार्थभिन्नपदार्थप्रतियोगिकतत्सम्बन्धाभावं तस्मिन् पदार्थे
प्रतिपादयति । अत्र च चक्षुःपदार्थस्य तृतीयार्थे जन्यत्वे निरूपितत्वस-
म्बन्धेनान्वय इति एवकारश्चक्षुर्भिन्ननिरूपितत्वाभावार्थवाचकः । तस्य तृती-
यार्थ एव जन्यत्वेऽन्वयः । य एवकारार्थः स मात्रपदार्थ इति । यद्वा एव-
कारसमभिव्याहृतपदार्थे यादृशविशिष्टार्थसम्बन्धो विशिष्टवाक्येन प्रतिपाद्यते,
तादृशविशिष्टार्थाभावव्याप्यभेदप्रतियोगित्वमेवकारार्थः । तस्य समभिव्याह-
ृतपदार्थेऽन्वयः । यथा जले मधुररस एवेत्युक्तौ मधुररसे जलवृत्तित्वं वा-
क्येन प्रतिपाद्यते । एवकारस्य जलवृत्तित्वाभावव्याप्यभेदप्रतियोगित्वमर्थः ।
तस्य मधुररसेऽन्वयः । यत्र यत्र मधुररसभेदस्तित्करसादौ तत्र जलवृत्ति-
त्वाभाव इति व्याप्तिः । जले इति सप्तम्या आधेयत्वमर्थो मधुररसेऽन्वेति ।
तथा च जलवृत्तित्वाभावव्याप्यभेदप्रतियोगित्वाश्रयो जलनिरूपिताधेयत्वाश्र-
यो मधुररस इति बोधः । अत्र चैवकारार्थे घटको भेदः साजात्यरूपः ।
साजात्यं च वक्तृबुद्धयनुसारेण तत्र तत्र विलक्षणम् । अतो जले मधुर-
रसभिन्नशीतस्पर्शादेः सत्त्वेऽपि न वाक्यार्थक्षतिः । रसानां मध्ये जले म-
धुर एवेत्येव वक्तुस्त्वात्पर्येण रसान्तर्भूतत्वघाटितसाजात्यस्य भेदपदार्थत्वात् ।
तथा च प्रकृते चक्षुर्ग्राह्यो गुणो रूपमिति वाक्येन चक्षुषि रूपविषयकग्रह-
निष्ठजन्यतानिरूपकत्वस्य बोधात् मात्रपदस्य रूपविषयकग्रहनिष्ठजन्यतानि-
रूपकत्वाभावव्याप्यभेदप्रतियोगित्वमर्थः । तस्य चक्षुष्यन्वयः । चक्षुः-
पदार्थस्य तृतीयार्थे जन्यत्वे । तस्य ग्रहधात्वर्थे ज्ञाने । समासे च मात्र-
पदं तादृशभेदप्रतियोगिचक्षुर्जन्येत्यर्थलाक्षणिकम् । अभेदेन तस्य ग्रहेऽ-
न्वयः । प्यत्प्रत्ययस्य विषयतावानर्थः । ग्रहस्य विषयतायां निरूपितत्वं
सम्बन्धः । तथा च तादृशविषयतावदभिन्नगुणाभिन्नं रूपमिति बोधः । एव-

कारार्थघटकव्याप्यव्यापकभावनिवेशे गौरवमिति लाघवाच्चक्षुर्भिन्नाग्राह्यत्वे सति चक्षुर्ग्राह्यत्वे सति गुणत्वमिति रूपलक्षणं फलति । अथ वा एवकारसमभिव्याहृतपदार्थे यादृशविशिष्टवाक्यार्थसम्बन्धो वाक्येन बोध्यते, तादृशविशिष्टार्थव्यापकत्वमेवकारार्थः । जले मधुररस एवेति वाक्यस्य रसमध्ये जले मधुर एवेत्यत्र तात्पर्यात् जलवृत्तिरसत्वव्यापकत्वं मधुररसे बोध्यते । व्यापकत्वमभेदसम्बन्धेन । प्रकृतवाक्यस्य चेन्द्रियेषु मध्ये चक्षुषैव ग्राह्यं रूपमित्यर्थे तात्पर्यात् चक्षुषीन्द्रियान्तर्गतत्वविशिष्टं गुणविशेषविषयकग्रहनिष्ठजन्यतानिरूपकत्वं वाक्येन बोध्यत इति मात्रपदस्य तादृशबोध्यमानधर्मव्यापकत्वमर्थः । अथ वा एवकारसमभिव्याहृतपदार्थस्य यादृशविशिष्टार्थेन यः सम्बन्धः प्रकृतवाक्यसिद्धः, तस्मिन् तादृशपदार्थं प्रति तेन सम्बन्धेन व्यापकत्वमेवकारार्थः । तादृशविशिष्टार्थव्यापकत्वं च तादृशविशिष्टार्थनिष्ठाभावाप्रतियोगित्वमात्रम् । प्रकृते च चक्षुषि रूपात्मकगुणविशेषविषयकग्रहनिष्ठजन्यत्वं प्रति निरूप्यनिरूपकभावसम्बन्धेन व्यापकत्वमेवकारावगम्यम् । तस्य चक्षुष्याश्रयतासम्बन्धेनान्वयः । एवं चक्षुषि गुणविशेषग्रहजननव्यापकत्वोक्तौ रूपे चक्षुरितराग्राह्यत्वं फलति । इदं च संख्यावारणाय । गुरुत्ववारणाय चक्षुर्ग्राह्यत्वदलम् । यद्वस्तु यदिन्द्रियग्राह्यं तन्निष्ठा जातिस्तदभावोऽपि तदिन्द्रियग्राह्याविति न्यायेन रूपत्वादावतिव्याप्तिरिति गुणत्वनिवेशः । अत्र चक्षुर्भिन्नेन मनसा रूपस्य ग्राह्यत्वादसम्भवः । अतो बहिरिन्द्रियेषु मध्ये चक्षुषैव ग्राह्यमित्यत्र वाक्यतात्पर्यात् चक्षुर्भिन्नबहिरिन्द्रियाग्राह्यत्वे सतीति प्रथमदलार्थः । एतावतो गुरुत्वात् त्वगग्राह्यत्वे सतीत्येव निवेश्यम् । तथा च त्वगग्राह्या चक्षुर्ग्राह्या च या जातिस्तद्वद्गुणत्वं लक्षणम् । एवं च न परमाणुरूपेऽव्याप्तिः । त्वगग्राह्यत्वे सतीति पृथग्रूपविशेषणत्वेनानिवेश्य जातौ तन्निवेशा-

शचिन्त्रभेदात् सप्तविधम् । पृथिवीजलतेजोवृत्तिः । तत्र पृथिव्यां सप्त-
विधम्, अभास्वरशुक्लं जले, भास्वरशुक्लं तेजासि ।

रसनग्राह्यो गुणो रसः । स च मधुराम्ललवणकटुकषायतिक-
भेदात् षट्त्रिंशद्विधः । पृथिवीजलवृत्तिः । तत्र पृथिव्यां षट्त्रिंशद्विधः, जले
तु मधुर एव ।

घ्राणग्राह्यो गुणो गन्धः । स द्विविधः सुरभिरसुरभिश्चेति ।
पृथिवीमात्रवृत्तिः ।

त्वगिन्द्रियमात्रग्राह्यो गुणः स्पर्शः । स द्विविधः शीतोष्णानु-
ष्णाशीतभेदात् । पृथिवीजलतेजोवायुवृत्तिः । तत्र शीतं जले, उष्ण-

न्नातीन्द्रियसंख्यायामतिव्याप्तिः । प्रभात्वजातिमादाय प्रभायामतिव्याप्ति-
वारणाय गुणत्वम् । तच्चेत्यादि । पूर्ववदर्थः । शुक्लेति । शुक्लादिशब्दाः
पुंसि, चित्रशब्दः क्लीबे । पृथिवीजलतेजोवृत्तीति । तेषु वृत्तिर्यस्ये-
ति विग्रहः । वृत्तिपदं पृथिवीजलतेजोनिरूपिताधेयतावल्लाक्षणिकम् ।
तत्र पृथिवीजलतेजस्सु । घटकत्वं सप्तम्यर्थः पृथिव्यामन्वेति । तदित्यनु-
षज्यते । तद्धटकपृथिवीवृत्ति रूपं सप्तविधमिति । अभास्वरशुक्लमिति ।
तदित्यनुषङ्गाज्जलनिरूपिताधेयतावद्रूपमभास्वरशुक्लभिन्नमिति बोधः । नात्रा-
भास्वरशुक्लोद्देशेन जलवृत्तित्वं विधेयम् । अभास्वरशुक्लत्वस्य पूर्वमज्ञात-
त्वात्, तस्य पृथिव्यामपि सत्त्वाच्च । अतस्तदित्यनुषङ्गाज्जलवृत्तिरूपोद्दे-
शेनाभास्वरशुक्लविधानम् । भास्वरत्वं परप्रकाशकत्वम्, तेजोरूपमात्रवृ-
त्तिजातिरेव वा । असुरभिरिति । सुरभिभिन्न इत्यर्थः । स च द्वि-
विधो दुर्गन्ध उपेक्षणीयगन्धश्चेति । पृथिवीमात्रवृत्तिरिति । गन्धनिष्ठा-
धेयतानिरूपकत्वव्यापकत्वं मात्रपदार्थः । समासे वृत्तिपदं पृथिवीतरावृत्ति-
त्वविशिष्टपृथिवीवृत्तित्वविशिष्टे लाक्षणिकम् । त्वगित्यादि । रूपलक्ष-
णवाक्योक्तरीत्या सर्वमनुसन्धेयम् । एवञ्च गुणपदं वायोः प्रत्यक्षत्वमते
तत्रातिव्याप्तिवारणाय । उष्ण इति । ननु 'गुणे शुक्लादयः पुंसो'ति
शुक्लादिशब्दानां गुणवाचित्वे पुल्लिङ्गमेव युक्तमिति प्रतीयते । अथाप्य-

स्तेजासि , अनुष्णाशीतः पृथिवीवाय्वोः । रूपादिचतुष्टयं पृथिव्यां
 भास्वरशुक्लमित्यादिः प्रयोगस्तच्छब्दानुषङ्गेण समर्थनीयः ; शुक्लादिशब्दानां
 सर्वत्र विशेष्यसमानलिङ्गत्वमेव । एवञ्च विशेष्यानुपादाने 'सामान्ये नपुं-
 सक'मिति क्लीबप्राप्तौ गुणवाचित्वे तदपवादार्थं 'गुणे शुक्लादयः पुंसी'त्युक्त-
 मिति कोशस्यान्यतात्पर्यस्थापनात् । शीतं जल इति क्लीबनिर्देशश्च 'शीतं
 गुण' इति कोशाद्गुणवाचित्वे क्लीबावश्यकतया सम्यगेव । उष्ण इति तु
 कथम् ? 'उष्णो ग्रीष्मे पुमान् दक्षाशीतयोरन्यलिङ्गक' इति गुणवाचित्वे
 विशेष्यलिङ्गत्वेऽपि 'शीतोष्णमांसरुधिरमुखाग्निद्रविणं बल'मिति क्लीबसङ्गहे
 पाठितत्वेन गुणवाचित्वे क्लीबस्यावश्यकत्वात् । न च स इति स्पर्शवा-
 चिविशेष्यपदानुषङ्गात् विशेष्यानुपादानाभावात्पुंलिङ्गमिति वाच्यम् । शीत-
 मिति पूर्वं प्रयुक्ततयाऽनुषङ्गाभावदर्शनात् । न चानुषङ्गेऽननुषङ्गे वा शी-
 तमिति क्लीब एव । अन्यथा शीतं गुण इति कोशवैयर्थ्यादिति वाच्यम् ।
 तर्हि शीतोष्णेति कोशावैयर्थ्यायोष्णशब्देऽपि क्लीबस्यैव युक्तत्वादिति चेत्,
 सत्यम् शीतमित्यत्रानुषङ्गाभावेऽप्यत्रानुषङ्गस्याध्याहारस्य वाऽङ्गीकोरेणैव पुं-
 लिङ्गोपपत्तिः । अत एवोपर्यनुष्णाशीत इत्यप्युपपन्नम् । कोशस्तु वि-
 शेष्यानुपादाने सामान्ये नपुंसकस्य प्राप्तस्यानुवादमात्रमिति बहुलप्रयोगानु-
 सारेण कोशस्यान्यथा नयनमिति । अथ वा सुरभ्यादिशब्दवद्धर्मिपर्यन्त-
 वाचिन उष्णादिशब्दस्योष्णानिष्ठेत्येवं लक्षणयाऽर्थः । द्रव्येष्विव गुणादि-
 ष्वपि नित्यानित्यविवेको व्युत्पादनीयः । तत्र रूपरसगन्धस्पर्शेषु विवेक
 एकरूप इति तत्र तत्र पृथगनुक्त्वा चतुष्टयनिरूपणानन्तरमेकदैव तं व्युत्पा-
 दयति रूपादीति । रूपमादिर्येषां रूपरसगन्धस्पर्शानां ते रूपादयः । तेषां
 चतुष्टयम् । षष्ठ्यर्थो घटितत्वम् । आदिपदे बहुव्रीहिप्रयुक्ता चतुष्टय-
 पदेन सह तत्पुरुषप्रयुक्ता च लक्षणा । अतो रूपतद्भिन्नघटितेत्यर्थः ।
 चतुरो अवयवा यस्य तच्चतुष्टयम् । यच्छब्दः समुदायपरः । अव-

पाकजमनित्यं च, अन्यत्रापाकजं नित्यमनित्यं च, नित्यगतं नित्यम्,
अनित्यगतमनित्यम् ।

यवाः घटकाः । षष्ठ्यर्थो निरूपितत्वम् । तथा च यन्निरूपितनिरूपि-
तत्वाश्रयघटकताश्रयाश्रित्वारः । चतुर्घटितसमुदाय इति समासार्थः । रूप-
तद्भिन्नघटिताभिन्न-चतुर्घटितसमुदाय इति विशिष्टार्थः । अर्थाद्रूपादय
एव चत्वार इति सिद्धयति । पृथिव्यां रूपादिचतुष्टयं पृथिवीनिरूपिता-
धेयत्वाश्रयतच्चतुष्टयम् । पाकजं पाकाज्जायत इति । पाकपदं पाकनि-
रूपिते लाक्षणिकम् । अभेदेन जनिधात्वर्थजन्यतायामन्वयः । पाको वि-
लक्षणतेजःसंयोगः । पाकनिरूपिताभिन्नजन्यताश्रयाभिन्नमिति विशिष्टार्थः ।
चार्थसमुच्चयस्यात्रानित्यमित्यत्र चान्वयः । पाकजत्वादनित्यमिति तात्पर्यम् ।
नात्र सर्वं पाकजमित्युच्यते , अपाकजस्याप्यवयवरूपादिजन्यस्य रूपादेः
पटादौ सत्त्वति । किं तु 'अनित्यगतमनित्यमित्यत्र न विवादः । नित्य-
गतविषये विवेचने जलपरमाण्वादौ पाकाभावान्नित्यम् । पाकसत्त्वात्तु
पृथिवीपरमाणुगतमप्यनित्य'मितीहाभिसन्धिः । अथ वा पाकजमिति ।
साक्षात् परम्परया वा पाकप्रयोज्यमित्यर्थः । अन्यत्र पृथिवीभिन्ने । आ-
धेयत्वं सप्तम्यर्थः । रूपादीत्यनुषज्यते । न तु रूपादिचतुष्टयमिति, ज-
लादौ गन्धाभावेन चतुष्टयासम्भवात् । पृथिवीभिन्ननिरूपिताधेयतावत्
रूपतद्भिन्नमित्यर्थः । पूर्वं रूपादीति पृथक्पदमपि चतुष्टयविशेषणं कर्तुं
शक्यम् । तदा रूपमादिर्यस्मिन्निति विग्रहः । चेत्यपाकजसमुच्चये । ननु
पाकजत्वादनित्यत्वेऽपाकजत्वान्नित्यत्वमेवेति कथमनित्यत्वमपि । एवमे-
कस्य नित्यत्वमनित्यत्वं चायुक्तम् । यदि क्वचिन्नित्यत्वमन्यत्रानित्यत्वं च
विवक्षितम् । तर्हि कुत्रेत्यत्राह नित्येति । नित्यं गतम् । गतं प्राप्तमाधेय-
मित्यर्थः । नित्यमिति । द्वितीयार्थो निरूपितत्वं । नित्यपदस्य नित्यनि-
रूपिते लक्षणा । आधेयतायामभेदेन तदन्वयः । अनित्यगतमाश्रयोत्प-

एकादिव्यवहारहेतुः संख्या । नवद्रव्यवृत्तिः । एकत्वादिपरार्ध-
पर्यन्ता । एकत्वं द्विविधं नित्यमनित्यं चेति । नित्यगतं नित्यम् ,
अनित्यगतमनित्यम् , द्वित्वादिकं तु सर्वत्रानित्यमेव ।

तावुत्पद्यते आश्रयनाशे नश्यति । नित्यगतं त्वनादित्वान्नोत्पद्यते , नाश-
काभावाच्च न नश्यतीति भावः ।

संख्यां लक्षयति एकेति । एक इत्यादिर्येषां ते । एकादयश्च ते
व्यवहाराश्च तेषां हेतुः । व्यवहारपदमेकतद्विन्नशब्दप्रयोगनिरूपितेत्यर्थकम् ।
हेतुः जनकज्ञानविषयः । जनकत्वे तदन्वयः । तथा चैकशब्दादिप्रयोग-
जनकतावच्छेदकप्रकारताश्रयः संख्येत्युक्तं भवति । एकत्वादिव्यवहारहेतु-
रिति पाठे तु जनकतावच्छेदकविशेष्यताश्रयत्वमेव लक्षणम् , न तु प्रका-
रताश्रयत्वम् । ननु किमेकव्यवहारहेतुत्वं द्विव्यवहारहेतुत्वमित्यादि पृथग्ल-
क्षणम् , उत तत्तद्व्यवहारान्यतमहेतुत्वमित्येकं लक्षणम् । नाद्यः, पृथग्ल-
क्षणस्य संख्यायामेकैकस्यामेव सम्भवेन संख्यान्तरेष्वव्याप्तेः । नान्त्यः,
विशिष्य परार्धपर्यन्तसंख्याज्ञानस्य युगपद्दुर्लभत्वादिति चेदुच्यते । संख्या-
शब्दप्रयोगजनकतावच्छेदकविशेष्यताश्रयत्वमेव संख्यालक्षणम् । एकादी-
त्येतत्तु प्रत्येकसंख्यालक्षणमिति । एकत्वमादिर्यस्याः सा । परार्धं पर्य-
न्तः पर्यन्ते वा यस्याः सा । एकत्वादिश्च सा परार्धपर्यन्ता चेति कर्मधारयः ।
षष्ठ्या घटकत्वमर्थ एकत्वे परार्धे चान्वेति । एकत्वस्यादित्वं प्राथम्यं स्व-
स्मात् पूर्वं संख्यान्तरराहित्यं स्वव्याप्यसंख्याशून्यत्वं स्वभिन्नसंख्याव्यापक-
त्वाभाव इति यावत् । पर्यन्तश्च स्वस्माद्ूर्ध्वं संख्यान्तरराहित्यं स्वसंख्या-
भिन्नसंख्याव्याप्यत्वाभावः । पर्यन्त इति सप्तम्याः सम्बन्धो वैशिष्ट्यमर्थः ।
बहुव्रीहौ लक्षणया स्वभिन्नसंख्याव्यापकत्वाभाववदेकत्वघटिताभिन्न, संख्या-
न्तरव्याप्यत्वाभाववत्परार्धघटिताभिन्नेत्यर्थः । द्वित्वादिकमिति । द्वित्वमा-
दिर्यस्य तत् । आदित्वं स्वभिन्न- यत्पदार्थघटकसंख्याव्यापकत्वाभावः ।

मानव्यवहाराऽसाधारणकारणं परिमाणम् । नवद्रव्यवृत्तिः ।
 द्वित्वस्यैकत्वव्यापकत्वेऽपि यत्पदार्थघटकत्वेनाभिमतता याः संख्यास्तद्धटकसं-
 ख्यान्तराव्यापकत्वमस्त्येव । समासार्थस्तु द्वित्वव्याप्यत्वाभाववत्संख्येति ।
 सर्वत्रेत्यस्य पूर्वेणान्वयः । सर्वं नित्यमनित्यं च । नित्यानित्यवृत्तिता-
 दृशसंख्येत्यर्थः । एवकारार्थो व्यापकत्वमभेदसम्बन्धेन । द्वित्वादिव्याप-
 कताश्रयानित्याभिन्नमित्यर्थः । द्वित्वादिकं वस्तुनि न सर्वदा वर्तते ।
 इदमेकमिदमेकमित्यपेक्षाबुद्धौ सत्यामुत्पद्यते । अपेक्षाबुद्धिनाशे च नश्य-
 तीत्यनित्यमेवेति भावः । परार्धसंख्या नामाष्टादशभिर्वारैर्दशगुणोत्तरैकत्व-
 संख्येति क्वचित् ।

मानेति । मानमिति व्यवहारः शब्दप्रयोगस्तस्यासाधारणं कारणं
 कारणतावत् । साधारणमित्यस्य तत्सम्बन्धित्वे सति तद्विन्नसम्बन्धीत्यर्थः ।
 प्रकृते च मानव्यवहारतद्विन्नसम्बन्धीत्यर्थः । सम्बन्धित्वं प्रकृते निरूपि-
 तत्वम् । तथा च मानव्यवहारतद्विन्नोभयनिरूपितभिन्नमसाधारणम् ।
 मानव्यवहारभिन्नानिरूपितमानव्यवहारनिरूपितकारणताश्रयः परिमाणमिति
 फलितम् । मानव्यवहारतद्विन्नोभयनिरूपितकारणता हि नाम तदुभय-
 निष्ठकार्यतानिरूपितकारणतैव । उभयनिष्ठकार्यतायामुभयनिष्ठ एव धर्मोऽ-
 वच्छेदकः । स च धर्मः कार्यत्वम् । अतः 'कार्यत्वावच्छिन्नकार्यता-
 निरूपितकारणता साधारणकारणता', 'कार्यत्वानवच्छिन्नकार्यतानिरूपित-
 कारणत्वमसाधारणकारणते'ति व्यवहारः । कार्यसामान्यकारणे कालादृष्टा-
 दौ मानव्यवहारं प्रत्यपि कारणत्वसत्त्वादतिव्याप्तिरतोऽसाधारणेति । वस्तु-
 तस्तु व्यवहारे व्यवहर्तव्यज्ञानमेव कारणम् । न तु व्यवहर्तव्यमिति प्रकृ-
 तलक्षणस्य कारणत्वरूपस्यासम्भवः स्यात् । अतो मानव्यवहारकारणी-
 भूतज्ञानविशेष्यत्वमेव पूर्ववद्वक्तव्यम् । मानव्यवहारकारणतावच्छेदकविशे-
 ष्यताश्रयत्वमिति यावत् । इदं च न कालादृष्टादौ । तस्य हि स्वरूपत

तच्चतुर्विधम् , अणु महत् दीर्घं ह्रस्वं चेति ।

पृथग्व्यवहारासाधारणकारणं पृथक्त्वं, सर्वद्रव्यवृत्तिः ।

संयुक्तव्यवहारहेतुः संयोगः , सर्वद्रव्यवृत्तिः ।

संयोगनाशको गुणो विभागः, सर्वद्रव्यवृत्तिः ।

एव कारणत्वम् , न तु ज्ञानद्वारा । एवं चैवं परिष्कारसूचनायैवासाधारणेत्युक्तमिति । अणु महदीर्घं ह्रस्वमिति अणुत्वं महत्त्वं दीर्घत्वं ह्रस्वत्वमित्यर्थः । यथाश्रुते तेषां परिमाणविशिष्टवाचित्वमेव, न परिमाणमात्रवाचित्वमिति । यद्यपि परिमाणादारभ्य नित्यानित्यविवेको ग्रन्थकृता न प्रादर्शि, अथापि स यथायथं परिशीलनीयः ।

पृथगिति । सर्वं पूर्ववत् । संयुक्तेति । संयुक्ते इति व्यवहारः । संयोगस्य द्विनिष्ठत्वात् द्विवचनं युक्तमिति । संयुक्तशब्दजनकतावच्छेदकप्रकारताश्रयत्वं लक्षणम् । संयोगेति । नश धातोर्ध्वसोऽर्थः । संयोगस्येति षष्ठ्यर्थोऽनुयोगित्वम् । यस्याभावः स प्रतियोगी । अभावोऽनुयोगी । समासे संयोगपदस्य संयोगानुयोगिनि लक्षणा । ष्वुलो जनकतावानर्थः । संयोगानुयोग्यभिन्नध्वंसनिरूपितजनकतावदभिन्नो गुणाभिन्न इति । संयोगनाशजनकत्वे सति गुणत्वं लक्षणम् । क्रिया, क्रियातो विभागः, विभागात् पूर्वसंयोगनाशः, उत्तरसंयोगोत्पत्तिः, क्रियानाश इति क्रमः । एवं संयोगनाशकत्वं विभागस्य । इदं च कर्मणोऽप्यस्ति । क्रियाभावे संयोगनाशोत्पत्त्यसम्भवात् । पूर्वजातविभागं प्रति अनन्तरजनिष्यमाणोत्तरसंयोगं च प्रतीवमध्ये जायमानं संयोगनाशं प्रत्यपि हेतुत्वस्य युक्तत्वाच्च । अतो गुणत्वनिवेशः । एवमप्यदृष्टेऽतिव्याप्तिः । अतः संयोगनाशत्वावच्छिन्नजन्यतानिरूपितजनकतावत्त्वे सतीति पूर्वदलं परिष्कार्यम् । अदृष्टे कार्यत्वावच्छिन्नजन्यतानिरूपितजनकतैवास्ति, न त्वियम् ।

परापरव्यवहारासाधारणकारणे परत्वापरत्वे । ते द्विविधे,
दिक्कृते कालकृते चेति । दूरस्थे दिक्कृतं परत्वम् । समीपस्थे दिक्कृ-
तमपरत्वम् । ज्येष्ठे कालकृतं परत्वम् । कनिष्ठे कालकृतमपरत्वम् ।
आद्यपतनासमवायिकारणं गुरुत्वम् । पृथिवीजलवृत्तिः ।
आद्यस्यन्दनासमवायिकारणं द्रवत्वम् । पृथिवीजलतेजोवृत्तिः ।

परेति । परं चापरं चेति परापरे । ते इति व्यवहारौ तयोरसा-
धारणकारणे । परव्यवहारासाधारणकारणत्वं परत्वलक्षणम् , अपरव्यवहा-
रासाधारणकारणत्वमपरत्वस्य । अन्यत् पूर्ववत् । दिक्कृते दिशा कृते ।
कृञ् उत्पत्त्यनुकूलव्यापारोऽर्थः । क्तप्रत्ययस्य फलवदित्यर्थः । आधेयत्वं
तृतीयार्थः । समासे दिक्पदस्य दिङ्निष्ठे लक्षणा । दिङ्निष्ठाभिन्नो य
उत्पत्त्यनुकूलव्यापारस्तज्जन्यफलवती इत्यर्थः । यत्र देशमादाय परत्वादि-
वर्णनम् , तत्र दिक्कृतत्वम् । कालमादाय, कालकृतत्वमिति दर्शयति
दूरेति । दूरशब्दस्याधिकसंयुक्तसंयोगपरम्परावदित्यर्थः । दूरे तिष्ठतीति दूर-
स्थम् । सप्तम्या निरूपितत्वं स्थाधातोराधेयत्वं प्रत्ययस्याश्रयतावच्चार्थः ।
अधिकसंयुक्तसंयोगपरम्परावन्निरूपिताभिन्नाधेयताश्रयनिरूपिताधेयतावत्परत्वं
दिक्कृताभिन्नामिति बोधः । समीपशब्दो न्यूनसंयुक्तसंयोगपरम्परावदर्थकः ।
ज्येष्ठोऽधिकक्षणवान् । कनिष्ठो न्यूनक्षणवान् ।

आद्येति । आद्यं पतनं तस्यासमवायिकारणमसमवायिकारणता-
वत् । असमवायिकारणत्वान्वायि निरूपितत्वं षष्ठ्यर्थः । पतनपदस्याद्यपतन-
निरूपिते लक्षणा । आद्यत्वं प्राथम्यं प्रथमोत्पन्नत्वम् । तच्च लाघवात् प-
तनध्वंसासमानकालिकत्वम् । प्रकृताद्यपतनात् पूर्वमपि कुत्रापि पतनस्य
क्षनिध्नौव्यादिदमसम्भवीति पतने स्वसमानाधिकरणेति विशेषणं देयम् ।
नन्वेकमेव वस्तु प्रथमतः पतितं पुनरुत्क्षिप्तं पुनः पतति । तत्र द्वितीय-
वारपतनक्रियास्वप्याद्यपतनमस्तीति वक्तव्यम् । तत्रेदं स्वसमानाधिकरण-

तत् द्विविधम् , सांसिद्धिकं नैमित्तिकं चेति । सांसिद्धिकं जले ।

पतनध्वंसासमानकालिकत्वं न भवति । तस्य प्रथमवारीयपतनध्वंसकालि-
त्वादिति चेन्मा भूदाद्यत्वं । तद्वस्तुनिष्ठगुरुत्वे प्रथमवारीयाद्यपतनमादाय
लक्षणं समन्वितमेवेति । अथापि तत्राद्यत्वव्यवहारस्य क्रियमाणतया
तदनुगुणं वक्तव्यमिति चेत् स्वसमानाधिकरणपतनध्वंसोत्पत्त्यसमानकालिक-
त्वमाद्यत्वमित्युच्यताम् । द्वितीयवारीयाद्यपतनमपि न प्रथमवारीयपतन-
ध्वंसात्पत्तिकालिकम् । तद्ध्वंसानां प्रागेवोत्पन्नत्वादिति । द्वितीयादि-
पतनं प्रति वेगोसमवायिकारणम् । तत्रातिव्याप्तिरित्याद्येति । द्रवत्वेऽतिव्याप्ति-
वारणाय पतनेति । प्रस्तरादौ समवायिकारणेऽतिव्याप्तिरित्यसमवायीति ।
पतनमधोदेशसंयोगानुकूलक्रिया । स्यन्दनं निम्नदेशसंयोगानुकूलक्रिया ।
सांसिद्धिकमिति संसिद्धौ भवं सांसिद्धिकम् । संसिद्धिस्वभाव आश्रय-
सत्ता । भवं सत्तावत् । सप्तम्यर्थः प्रयोज्यत्वम् । प्रत्ययार्थैकदेशसत्तायां संसि-
द्धेः प्रयोज्यतासम्बन्धनान्वयः । आश्रयसत्ताप्रयोज्यसत्तावत् । आश्रयस-
त्तामात्रप्रयोज्यसत्ताकम् । अग्निसंयोगानधीनमिति यावत् । नैमित्तिक-
मिति । निमित्तमवयवगुणातिरिक्तासमवायिकारणम् । घटपटादौ द-
हनतपनादौ च द्रवत्वादर्शनात्स्थलं विशिष्य दर्शयंस्तत्रासाधारणकारणमपि
विशिष्य निर्दिशति पृथिव्यामित्यादिना । पृथिव्यामिति सप्तम्यर्थो घट-
कत्वं घृताद्यन्वयि । पृथिव्यामित्यस्य घृतादाविति विशेषणं वा । तदा
सप्तम्यर्थ आधेयत्वं द्रवत्वान्वयि । घृतमादिर्यस्याः सा । आदिना
जतुप्रभृतिपरिग्रहः । घृततद्भिन्नाभिन्नपृथिवीनिरूपिताधेयतावत् द्रवत्व-
मग्निप्रतियोगिकसंयोगनिरूपिताभिन्नजन्यतावत् । संयोगपदेऽग्निप्रतियोगि-
कसंयोगनिरूपिते लक्षणा । पृथिव्यां द्रवत्वं घृतादिवृत्ति अग्निसंयोगजं
चेत्यर्थेऽनेकविधानाद्वाक्यभेदस्यात् । 'घृतादावग्निसंयोगजं द्रवत्वं पृथिवीवृत्ति'
'पृथिवीवृत्तिद्रवत्वं घृताद्यग्निसंयोगजन्य'मित्येवमपि सुवचम् । अथापि घृता-

नैमित्तिकं पृथिवीतेजसोः । पृथिव्यां घृतादावग्निसंयोगजं द्रवत्वम् ।
तेजासि सुवर्णादौ ।

चूर्णादिपिण्डीभावहेतुर्गुणः स्नेहः । जलमात्रवृत्तिः ।

दिः पृथिवीति स्पष्टप्रतिपत्तिः पूर्वरीतौ । अग्निसंयोगजद्रवत्वं घृतादिपृथि-
वीवृत्तीत्यन्वये तु तादृशद्रवत्वसामान्यस्योद्देश्यत्वं न भवतीति विशेषस्यैवोद्दे-
श्यत्वं स्वीकर्तव्यम् । सुवर्णादाविति । द्रवत्वमग्निसंयोगजमित्यनुष-
ज्यते । आदिना रजतादिग्रहणम् । अत्र 'सार्पिर्जतुमधूच्छिष्टानां * पार्थि-
वानामग्निसंयोगात् द्रवत्वमद्भिः सामान्यम्', 'तृपुसीसलोहरजतसुवर्णानाम-
ग्निसंयोगात् द्रवत्वमद्भिः सामान्यम्' इति सूत्रे अनुसन्धेये ।

चूर्णैति । आदिना गुडपरिग्रहः । अपिण्डस्य पिण्डस्य भावः पि-
ण्डीभावः । अपिण्डस्य पूर्वकालिकपिण्डत्वाभाववतः । पिण्डशब्दो विलक्ष-
णसंयोगविशिष्टवाची । भावस्सत्ता । अपिण्डाभिन्नपिण्डवृत्तिसत्तेति विग्रहा-
र्थः । समासे च्विप्रत्ययार्थः समभिव्याहृतपदार्थतावच्छेदकपिण्डत्वादि-
धर्मः । तत्र पिण्डपदार्थस्याधेयत्वपूर्वकालावच्छिन्नस्वनिष्ठाभावप्रतियोगित्वो-
भयसम्बन्धेनान्वयः । च्विप्रत्ययार्थापिण्डत्वस्य भावपदार्थे सत्तायां सामाना-
धिकरण्यसम्बन्धेन । तथा च पिण्डनिरूपिता या पूर्वकालावच्छिन्नाभाव-
प्रतियोगित्वविशिष्टाधेयता तद्बद्धमविशिष्टसत्तेति पिण्डीभावशब्दार्थः । प्रकृ-
ते विलक्षणसंयोग इत्येतावदेव विवक्षितम् । तस्य हेतुः कारणतावान् ।
समासे पिण्डीभावशब्दे चूर्णतद्भिन्नवृत्तिलक्षणसंयोगनिरूपितेत्यर्थलक्षणा ।
अभेदेन कारणतायामन्वयः । स्नेहो जले वर्तमानः स्वाश्रयसंयुक्तत्वसम्ब-
न्धेन चूर्णादौ सम्बद्धय तत्र समवायेन विलक्षणसंयोगमुत्पादयतीति तदसा-
धारणं निमित्तकारणम् । चूर्णादीति न लक्षणघटकम् । किं तु पिण्डीभावः
कस्येत्थन्न सम्बन्धिप्रदर्शनार्थम् । विलक्षणसंयोगत्वावच्छिन्नकार्यतानिरूपि-

* अस्मदीये वैशेषिकदर्शनविमर्शे इदं द्रष्टव्यम् ।

श्रोत्रग्राह्यो गुणः शब्दः । स द्विविधः , ध्वन्यात्मको वर्णात्म-
कश्चेति । ध्वन्यात्मको भेर्यादौ । वर्णात्मकः संस्कृतभाषादिरूपः ।
सर्वव्यवहारहेतुः ज्ञानं बुद्धिः । सा द्विविधा, स्मृतिरनुभवश्चेति ।

तकारणतावत्त्वे सति गुणत्वं लक्षणम् । चूर्णादावतिव्याप्तिवारकं गुणत्वम् ।
ध्वनीति । ध्वनिरात्मा यस्य । आत्मा स्वरूपमसाधारणधर्मविशिष्ट-
व्यक्तिः । षष्ठ्यर्थ आधेयत्वं धर्मेऽन्वेति । समास आत्मशब्दस्य ध्वनि-
त्वविशिष्टे लक्षणा । भेर्यादाविति सप्तम्यर्थोऽवच्छेद्यत्वम् । भेरीतद्धि-
न्निरूपिताधेयतावान् ध्वनित्वविशिष्टाभिन्नशब्दः । भेर्याद्यवच्छेदेन हि
ध्वनिराकाशे जायते । संस्कृतेति । आदिना संस्कृतभाषाव्यतिरिक्तानां
सर्वासामपञ्चशभाषाणां ग्रहणम् । संस्कृतभाषादिषु रूपं यस्येति विग्रहः ।
भाषा हि ज्ञानजनकवर्णसमुदायः । तद्व्युत्पन्नं वर्णस्वरूपमिति । सर्वेति ।
सर्वश्चासौ व्यवहारश्च तस्य हेतुः । सर्वत्वं समभिव्याहृतपदार्थतावच्छेदकव्या-
पकं बुद्धिविशेषविषयत्वम् । तत्पर्याप्त्यधिकरणं सर्वशब्दार्थः । व्यवहा-
रपदस्य तादृशबुद्धिविशेषविषयतापर्याप्त्यधिकरणव्यवहारनिरूपितेति लक्ष्या-
र्थोऽभेदेन हेतुत्वेऽन्वेति । तादृशहेतुत्ववदभिन्ना ज्ञानाभिन्ना बुद्धिरिति बोधः ।
ननु संख्यादीनामपि यत्किञ्चिद्व्यवहारहेतुत्वस्य प्रागुक्तत्वात्तत्रातिव्याप्ति-
वारणाय सर्वपदमिति वक्तव्यम् । नैतच्छक्यम् । अत्र हि हेतुत्वं जन-
कत्वेमेव, न तु जनकज्ञानविषयत्वम् । ज्ञानस्य साक्षादेव कारणत्वात् ।
संख्यादीनां च न साक्षाज्जनकत्वमिति । तत्कृतःसर्वपदमिति चेत् सत्यम् ।
संख्यापरिमाणादिलक्षणे व्यवहारविशेषणतया संख्या मानेत्यादि निवेश-
नीयमासीत् । अन्यथाऽतिव्याप्तेः । तद्वदत्र किमपि विशेषणं व्यवहारे न
देयम् । अस्यैतद्व्यवहारं प्रत्येव कारणत्वं न त्वन्यव्यवहारं प्रतीत्यस्या-
भावाद्यव्यवहारसामान्यकारणत्वादिति बोधनार्थमेव सर्वैत्युक्तम् । अतो व्य-

संस्कारमात्रजन्यं ज्ञानं स्मृतिः ।

तद्भिन्नं ज्ञानं अनुभवः । स द्विविधः, यथार्थोऽयथार्थश्च ।

वहारेहेतुत्वमेव लक्षणम् । अदृष्टेऽतिव्याप्तिवारणाय व्यवहारत्वावच्छिन्न-
कार्यतानिरूपितकारणतावत्त्वमिति निष्कर्षः । ज्ञानमिति पर्यायपदं बुद्धि-
शब्देनान्तःकरणादि विवक्षितमिति अमव्युदासाय ।

संस्कारेति । संस्कारबहिरिन्द्रियमध्ये संस्कारमात्रजन्यं ज्ञानं स्मृतिरिति
वक्तव्यमिष्यते । अतो मात्रपदं संस्कारबहिरिन्द्रियमध्यघटकवृत्ति यत् स्मृ-
तिनिष्ठजन्यतानिरूपकत्वं तद्व्यापकत्वार्थकम् । व्यापकत्वमभेदसम्बन्धेन ।
तस्याश्रयः संस्कारः । तथा च समासे मात्रपदं संस्कारबहिरिन्द्रियमध्यघट-
कवृत्ति-स्मृतिनिष्ठजन्यतानिरूपकत्वव्यापकसंस्कारनिरूपितार्थकम् । तस्य
जन्यतायामभेदेनान्वयः । तथा च बहिरिन्द्रियाजन्यत्वे सति संस्कारज-
न्यत्वे सति ज्ञानत्वं लक्षणं फलितम् । सेयं गौरित्यादिप्रत्यभिज्ञायां, अनु-
मित्यादौ, संस्कारध्वंसे चातिव्याप्तिवारणाय क्रमेण दलानि । स्मृतेरपि मनो-
जन्यत्वादसम्भवः स्यादिति बहिरिति । अत एव संस्कारेतराजन्यत्वे सतीति
सामान्यरूपेण नोक्तम् । ननु सोऽयमहमिति मानसप्रत्यभिज्ञाप्रत्यक्षेऽति-
व्याप्तिः । अस्य स इत्यंशे संस्कारजन्यत्वात्, अन्यांशस्य चात्मादेर्बहिरिन्द्रि-
याग्राह्यतया बहिरिन्द्रियाजन्यत्वात् । न चास्य स्मृतित्वमिष्टमिति वाच्य-
म् । तथा सति तुल्यन्यायेन सेयं गौरित्यस्यापि स्मृतित्वस्यैष्टव्यतया प्रथम-
दलं नापेक्षितमिति मात्रपदवैयर्थ्यात् । न च प्रत्यभिज्ञायामंशत एव स्मृ-
तित्वमस्ति, अंशान्तरे त्वन्यथेति तत्त्वबोधनाय मात्रपदम् । न तु लक्षणे
किञ्चिन्निवेशनीयमिति वाच्यम् । तथा सति स्मृतिभिन्नं ज्ञानमनुभव इत्य-
नुभवलक्षणस्य तत्राव्याप्त्यापत्तेः । तत्रानुभवत्वस्यैष्टत्वादिति चेत् लौकिक-
विषयताशून्यत्वे सति संस्कारजन्यत्वे सति ज्ञानत्वं स्मृतिलक्षणम् । एतत्सू-
चनाय मात्रपदमिति दिक् । तद्भिन्नम् स्मृतिभिन्नं संस्कारमात्रजन्यमि-

तद्वति तत्प्रकारकानुभवो यथार्थः । सैव प्रमेत्युच्यते । यथा रजते इदं रजतमिति ।

न्नम् । तस्माद्भिन्नमिति पञ्चम्यर्थोऽनुयोगित्वं भेदेऽन्वेति । तच्छब्दस्य संस्कारमात्रजन्यानुयोगिनि लक्षणा । क्तप्रत्ययार्थ आश्रयतावत् । तद्भिन्नत्वं घटादावपि, ज्ञानत्वं स्मृतावपीति दलद्वयम् ।

यथाभूतोऽर्थो यस्मिन्ननुभवे स यथार्थः । यथामूत इत्यस्य प्रकार-
विशिष्ट इत्यर्थः । अयथेत्यस्य प्रकारशून्य इत्यर्थः । प्रकारविशिष्टवस्तु-
विषयको यथार्थः प्रकारशून्यवस्तुविषयकोऽयथार्थ इत्युक्तं भवति । इद-
मनुसृत्य तयोर्लक्षणं स्मृतिव्यावर्तकदलघटितमाह तद्वतीत्यादिना । सो-
ऽस्यास्तीति तद्वान् । मतुबर्थः सम्बन्धी । सम्बन्धे तच्छब्दार्थः स्वप्रतियोगि-
त्वसम्बन्धेनान्वेति । विशेष्यित्वं च सप्तम्यर्थ आश्रयतासम्बन्धेनानुभवे ।
स प्रकारो यस्य स तत्प्रकारकः । प्रकारः प्रकारतावान् । षष्ठ्यर्थो निरूपि-
तत्वं प्रकारतान्वयि । प्रकारशब्दस्य समासे तन्निष्ठप्रकारतानिरूपके लक्ष-
णा । यथार्थः यथार्थशब्दवाच्यः । तथा च तत्प्रतियोगिकसम्बन्धवन्नि-
रूपितविशेष्यताविशिष्ट-तन्निष्ठप्रकारतानिरूपकानुभवाभिन्नो यथार्थशब्दवा-
च्याभिन्न इति बोधः । रजते इन्द्रियसन्निकर्षे सति 'इदं रजत'मिति यो-
ऽनुभवः स यथार्थः । तत्र रजतत्वं प्रकारः तत्सम्बन्धि रजतं विशेष्यमि-
ति, विशेष्यता रजतनिष्ठा । तन्निष्ठविशेष्यतानिरूपितविशेष्यता ज्ञानेऽ-
स्ति । प्रकारता रजतत्वनिष्ठा । तादृशप्रकारतानिरूपितप्रकारिताऽपि
ज्ञान इति तादृशप्रकारतानिरूपकत्वमपि तत्रेति लक्षणसमन्वयः । इदं
रजतमित्यनुभवानन्तरं या कदाचित् 'तद्रजत'मिति यथार्थस्मृतिस्तत्राति-
व्याप्तिवारणायानुभवत्वनिवेशः । तद्वतीत्यनिवेशे किञ्चित्प्रकारकत्वे सत्य-
नुभवत्वमित्युक्तं भवति । इदमयथार्थानुभवेऽप्यस्ति, तत्रापि कस्यचि-
त्प्रकारत्वात् । अतस्तद्वतीत्युक्तम् । किञ्चिद्विशेष्यकत्वमात्रोक्तावपि तत्रैवा-

तिव्याप्तिः तद्ज्ञानविशेष्ये शुक्त्यादावापि कस्यचिद्धर्मस्य वर्तमानत्वात् ।
 अतस्तत्प्रकारकत्त्युक्तम् । किञ्चिद्द्विति किञ्चित्प्रकारक इत्युक्तावपि तत्राति-
 व्याप्तिरेव । तस्य शुक्तित्वरूपकिञ्चिद्द्विति रजतत्वरूपकिञ्चित्प्रकारकत्वात् ।
 अतः प्रथमकिञ्चित्पदेन यत् गृह्यते तदेव द्वितीयकिञ्चित्पदेन ग्राह्यमिति
 ज्ञापनायोभयत्र तच्छब्दप्रयोगः । नन्वेवमपि कदाचिद्रजते शुक्तौ चेन्द्रिय-
 सन्निकर्षे सति 'इमे शुक्तिरजते' इति विपरीतज्ञानमुदेति, तत्र ज्ञानेऽतिव्याप्तिः,
 रजतत्वप्रकारकत्वस्य रजतत्ववद्विशेष्यकत्वस्य च सत्त्वादिति चेदुच्यते ।
 अत्र हि विपरीतज्ञाने रजतांशे शुक्तित्वं प्रकारः, शुक्त्यंशे च रजतत्वम् ।
 अतो रजतत्ववन्निष्ठविशेष्यतानिरूपिता शुक्तित्वनिष्ठप्रकारतैव । शुक्तित्व-
 वन्निष्ठविशेष्यतानिरूपिता च रजतत्वनिष्ठप्रकारतैव । अतो रजतत्वनिष्ठ-
 प्रकारतानिरूपकत्वस्य शुक्तित्ववद्विशेष्यकत्वस्य चावच्छेद्यावच्छेदकभावः ।
 ययोर्विषयतयोर्निरूप्यनिरूपकभावस्तन्निरूपितविषयितयोरवच्छेद्यावच्छेदक-
 भाव इत्यङ्गीकारात् । एवं शुक्तित्वनिष्ठप्रकारतानिरूपकत्वस्य रजतत्ववद्वि-
 शेष्यकत्वस्य चावच्छेद्यावच्छेदकभावः । अतो रजतत्ववन्निरूपितविशेष्यित्वा-
 वच्छिन्ना रजतत्वनिष्ठप्रकारतानिरूपकता तत्र नास्ति । प्रकृते च तद्विति
 तत्प्रकारक इत्यनेन तद्वन्निरूपितविशेष्यित्वावच्छिन्नतन्निष्ठप्रकारतानिरूपक-
 ताशालित्वे सत्यनुभवत्वमिति लक्षणं विवक्षितम् । अतो न दोषः । सैवे-
 त्येवकारेणायथार्थानुभवव्यवच्छेदः । अथ वा तद्विति तत्प्रकारकत्वेनानुभ-
 वसजातीयायथार्थस्मृतिर्व्यवच्छिद्यते । स्मृतेर्यथार्थत्वेऽपि न प्रमात्वमङ्गी-
 क्रियत इति । सा यथार्थानुभवः । इतिशब्दस्यानुपूर्वीरूपप्रकारोऽर्थः ।
 प्रमापदं प्रमाशब्दार्थकम् । तस्यानुपूर्व्यामाधेयतासम्बन्धेनान्वयः । उच्यत
 इति धात्वर्थो ज्ञानजनकशब्दः । तत्रेतिशब्दार्थस्याश्रयतासम्बन्धेनान्वयः ।
 तस्य कर्मप्रत्ययार्थे फले । तस्याश्रयतया सेतिपदार्थे । अथ वा प्रमेति

तदभाववति तत्प्रकारकानुभवोऽयथार्थः, स एव भ्रम इत्युच्य-
ते, यथा शुक्तौ इदं रजतामिति ।

यथार्थानुभवश्चतुर्विधः, प्रत्यक्षानुमित्युपमितिशाब्दभेदात् ।
तत्करणमपि चतुर्विधम्, प्रत्यक्षानुमानोपमानशब्दभेदात् ।

प्रमेतिपदेन उच्यते शक्त्योपस्थाप्यत इत्यर्थः । ननु सेति स्त्रीलिङ्गनिर्देशः
कथं ? पूर्वं पुल्लिङ्गनिर्देशात् । न च 'शैत्यं हि यत् सा प्रकृतिर्जलस्य' इति पूर्वं
नपुंसकनिर्दिष्टमपि स्त्रीलिङ्गशब्देन परामृश्यते, कुतः? विधेयप्राधान्यात् ।
तद्वदिहापीति वाच्यम् । अत्र प्रमाशब्दार्थस्य विधेयत्वाभावात् । प्रमेत्यु-
च्यत इति उच्यमानत्वं ह्यत्र विधेयम् । तत्कथं स्त्रीलिङ्गमिति । सत्यम् ;
उच्यमानत्वस्य विधेयत्वेऽप्यन्ततः प्रमात्वविधान एव पर्यवसानमिति
तदनुरोधेन तथेति । यद्वा 'सैव प्रमा' इति इतीदं उच्यत इत्यर्थः ।
अत्र इतिशब्द आनुपूर्व्यवच्छिन्नशब्दप्रतिपाद्यार्थपरः । सैव प्रमेति वर्ण-
समुदायस्याधेयतासम्बन्धेनानुपूर्व्यामन्वयः । ईदृशवर्णसमुदायनिष्ठानुपूर्व्य-
वच्छिन्नशब्दप्रतिपाद्यार्थ उच्यते तार्किकैः कथ्यत इति वाक्यार्थः । एवं च
सेत्यत्र प्रमाशब्दार्थ एव विधेय इति न स्त्रीलिङ्गानुपपत्तिः ।

तदभाववति तस्याभावस्तद्वति । षष्ठ्या अनुयोगित्वमर्थः ।
समासे तच्छब्दे प्रकृतप्रकारानुयोगिनि लक्षणा । अभेदेनाभावेऽन्वेति ।
तदभावाश्रयनिरूपितविशेष्यत्वावच्छिन्नतन्निष्ठप्रकारतानिरूपकत्वविशिष्टानु-
भवत्वमयथार्थानुभवलक्षणम् । शुक्ताविन्द्रियसन्निकर्षे यो विपरीतानुभव इदं
रजतामिति, सोऽयथार्थः । अयथार्थस्मृतावतिव्याप्तिवारणायानुभवत्वम् ।
शिष्टं यथार्थानुभववारणाय । रङ्गरजतयोरिन्द्रियसन्निकर्षे सति जायमाने
इमे रङ्गरजते इति यथार्थानुभवेऽतिव्याप्तिवारणायवच्छिन्नत्वघटितपरिष्कारः ।
शाब्देति । शाब्दत्वं शब्दजन्यबोधमात्रवृत्तिजातिविशेषः । तत्करणं
करणं । करणतावत् । तच्छब्दे यथार्थानुभववाची यथार्थानुभवनिरूपित-

असाधारणकारणं करणम् ।

लाक्षणिकः । अपिशब्दः यथार्थानुभवसमुच्चये । तत्करणमित्यत्र करण-
शब्दार्थः क इत्यत्राहासाधारणेति । साधारणं तत्सम्बन्धित्वे सति
तदन्यसम्बन्धि । सम्बन्धश्च प्रकृते प्रमायाः करणमित्यत्र प्रमायाः करणत्वे
निरूपितत्वसम्बन्धेनान्वयात् निरूपितत्वरूपः । अतः साधारणपदं प्रकृते
प्रकृतकार्यभिन्नकार्यनिरूपितार्थकम् । असाधारणं प्रकृतकार्यभिन्नकार्या-
निरूपितम् । अस्य कारणपदार्थैकदेशकारणतायामन्वयः । करण-
मित्यस्य प्रकृतकरणशब्दवाच्यमित्यर्थः । एवञ्च तत्तत्कार्यभिन्नकार्यानिरू-
पितकारणतावत् तत्र तत्र करणमिति भावः । इदमत्राकृतम् । केचि-
द्वापारवदसाधारणकारणं करणम् , यथा घटं प्रति दण्डः । तत्र दण्डेन
घटे जननीये मध्ये भ्रमणं हि व्यापार इत्याहुः । अनेन तादृशकारणे
करणशब्दप्रयोगः सिद्धः । अन्ये तु, यदव्यवहितोत्तरक्षणे कार्यं भवति
तत्करणम् । यथा कपालद्वयसंयोगो घटं प्रतीत्याहुः । अनेन व्यापारे
ऽपि करणशब्दप्रयोगः सिद्धः । दण्डभ्रमणादिकमपि चक्रभ्रमणमृत्पिण्ड-
भ्रमणतदीयसंयोगविशेषादिकं क्रमेणोत्पादयत् व्यापारवत् कारणमेव । अतो
ऽस्माभिरुभयत्र करणशब्दप्रयोगस्य प्रामाणिकत्वं स्वीकृत्योभयानुगतलक्षण-
वर्णनमेवोचितम् । तच्च लक्षणमसाधारणकारणत्वम् । कालादृष्टादिकं
तु साधारणत्वान्न करणम् । ननु प्रमातुः प्रमेयस्य च प्रमाणत्वं स्यादिति
चेत् तदेतद्व्यापारवत्कारणं करणमिति मतेऽपि तुल्यम् । तयोर्मनःसंयो-
गेन्द्रियसंयोगद्वारा कारणत्वात् । अतो व्यापारस्य व्यापारवत्तश्च करण-
त्वमिष्टमिति । अत एव ग्रन्थकार इन्द्रिये प्रत्यक्षकरणत्वं लिङ्गपरामर्शस्या-
नुमितिकरणत्वं च वक्ष्यति । दर्शयिष्यति चानुमानदीपिकायां, 'व्यापा-
रवदसाधारणकारणं करणमिति मते' इति निर्देशेन मूले तस्यानभिमतत्वम् ।
'तदेतत्त्रिविधकारणमध्ये यदसाधारणकारणं तदेव करण' मित्युपरि वा-

कार्यनियतपूर्ववृत्ति कारणम् । यथा, घटादिकं प्रति दण्डा-
दिः । कार्यं प्रागभावप्रतियोगि ।

क्यमपि करणत्वस्य सव्यापारनिर्व्यापारसाधारण्यं व्यनक्ति ।

करणपदार्थघटकः कारणपदार्थः क इत्यत्राह कार्येति ।
नियतं व्यापकम् । पूर्वा वृत्तिर्यस्य तत् । षष्ठ्यर्थं आधेयत्वम् ।
पूर्वा पूर्वकालनिरूपिता यन्निष्ठाधेयता पूर्वकालनिरूपिताभिन्ना । पूर्वका-
लनिरूपिताधेयतावदिति समासार्थः । नियतं च तत्पूर्ववृत्ति च ।
कार्यस्य नियतपूर्ववृत्ति । षष्ठ्यर्थो निरूपितत्वं व्यापकत्वे पूर्वत्वे
चान्वेति । कार्यनिरूपिताभिन्नव्यापकत्वाश्रय, कार्यनिरूपिताभिन्नपूर्वत्वाश्रय-
कालनिरूपिताधेयतावत् कारणशब्दवाच्यमिति बोधः । कार्यव्यापकत्वे
सति कार्यपूर्वकालवृत्तित्वं कारणत्वम् । यत् प्रकृतकार्योत्पत्तिस्थले सर्वत्रास्ति
कार्योत्पत्तिप्राक्काले , तत् प्रकृतकार्यकारणम् । यत्प्रति कारणत्वं वक्तव्यम्
तद्वस्तुपरिचायकं कार्यपदम् । न तु लक्षणे निवेश्यम् । स्वस्यापि
स्वव्यापकत्वात् स्वं प्रति कारणत्वापत्तिरित्युत्तरदलम् । घटपूर्ववृत्तौ रासभे
घटकारणत्ववारणाय पूर्वदलम् । ननु दण्डत्वदण्डरूपादीनां घटं प्रति
कारणत्वापत्तिः , नियतपूर्ववृत्तित्वादिति चेत् तत्तद्विन्नत्वनिवेशेन तत्त-
द्वारणीयम् । इदमेवानन्यथासिद्धत्वमिति ध्येयम् । कारणशब्दार्थनि-
रूपणे निर्दिष्टं कार्यं नाम किमित्यत्राह कार्यमिति । प्रागभावस्य प्रतियोगि ।
षष्ठ्यर्थो निरूपितत्वं प्रतियोगित्वान्वयि । यत् प्रागभूत्वा पश्चाद्भवति
तत्कार्यम् । अयं भावः—कारणलक्षणे पूर्ववृत्तीत्यस्य प्रागभावाधिकरण-
कालवृत्तीत्यर्थः । तत्र प्रागभावपदेन यत्प्रागभावो गृह्यते तत् कार्यम् ।
तत्प्रागभावाधिकरणकालवृत्ति सत् यत् तन्नियतं तत्कारणमिति ।

एवं कारणं लक्षयित्वा 'प्रतिकार्यं कारणं वा करणं वा नैकमेव किं

कारणं त्रिविधम् , समवाय्यसमवायिनिमित्तभेदात् । यत्स-

तुं यथासम्भवमनेक' मिति व्युत्पादनाय तद्विभजते कारणमिति । सम-
वाय्यसमवायिनिमित्तभेदात् समवायिकारणासमवायिकारणनिमित्तका-
रणभेदात् । आद्यं निर्वाक्ति यदिति । यस्मिन् समवेतम् । समवेतं
समवायप्रतियोगि । सप्तम्यर्थ आधेयत्वं । तदाधेयत्वम् च तदनुयोगिक-
कत्वम् । उत्पूर्वक पदल् धातोर्जन्यत्वमाख्यातस्याश्रयत्वमर्थः । यदनु-
योगिकसमवायप्रतियोग्यभिन्नं कार्यं जन्यतानिरूपिताश्रयत्वाश्रय इति बोधः ।
यच्छब्दघटितवाक्यात् यच्छब्दार्थं यादृशवाक्यार्थसम्बन्धोऽवगम्यते तादृश-
वाक्यार्थसम्बन्धविशिष्टयच्छब्दार्थ एव तच्छब्दात्स्वरसतः प्रतीयते । यथा
पीतमम्बरं यस्य स इत्युक्तौ स इत्यतः पीतरूपाम्बरविशिष्ट इत्यर्थः प्रतीय-
ते । अत इह तच्छब्द उत्पद्यमानकार्यप्रतियोगिकसमवायानुयोगीत्यर्थकः ।
तत् समवायिकारणशब्दवाच्यम् । अत्रेदं बोध्यम्— समवायिकारण-
पदस्य समवायि च तत्कारणं चेति विग्रहः । समवायानुयोगि सत्
कारणम् समवायिकारणम् । घटस्य समवायिकारणमित्युक्तौ घटपदा-
र्थस्य समवाये कारणत्वे चान्वयात् घटप्रतियोगिकसमवायानुयोगि सत्
घटकारणमित्यर्थो लभ्यते । इत्थं च तत्समवायानुयोगित्वे सति तत्कारणत्वं
तत्समवायिकारणत्वमित्युक्तं भवति । असमवायिकारणादेरपि समवायि-
कारणत्वापत्तिरिति प्रथमदलम् । परमाण्वेकत्वं प्रति परमाणोः कारणत्वा-
पत्तिरिति द्वितीयम् । एवञ्च गुणादौ 'अयमस्य समवायिकारण' मिति
विशेषव्यवहारस्य नापत्तिः । अर्थानन्वयात् । अथापि सामान्यतो गुणः
समवायिकारणमिति व्यवहारापत्तिः ; गुणस्यापि रूपादे रूपादिजातिस-
मवायानुयोगित्वात् घटरूपादिकं प्रति कारणत्वाच्च । अतः कार्यसमवा-
यानुयोगि सत् कारणं समवायिकारणशब्दार्थ इति वक्तव्यम् । एवञ्च का-

समेतं कार्यमुत्पद्यते तत् समवायिकारणम् , यथा, तन्तवः पटस्य,

रणमिति व्यर्थम् । तथा च कार्यसमवायानुयोगित्वमेव समवायिकारणत्वमिति 'यत् समवेतं कार्यं तत् समवायिकारणं' मित्येतावदेवालमिति मूले उत्पद्यत इति पदं व्यर्थमित्याशङ्क्येत—अत्रोच्यते । कारणताविशेषस्य समवायिकारणत्वस्य कारणताघटितत्वं युक्तम् । समवायिकारणमिति पदाच्च कारणत्वं स्फुटं प्रतीयते । अतः कारणत्वघटित एव तदर्थः, न त्वघटितः कार्यसमवायानुयोगीत्यर्थः । तत्र चार्थे समवायीति पदलब्धसमवायसम्बन्धाऽपि घटनीयः । एवञ्च समवायसम्बन्धावच्छिन्नकार्यतानिरूपितकारणतावदित्यर्थो वक्तव्यः सिद्धयति । एतल्लाभायोत्पद्यत इत्युक्तम् । लाभप्रकारश्चायम्—यत्समेतं कार्यमुत्पद्यत इत्यस्य कार्यं यत्समेतं सदुत्पद्यते इत्यर्थः । तत्र यत्समेतत्वविशिष्टकार्यमित्युद्दिश्य जन्यत्वं विधीयते । उद्देश्यतावच्छेदकं यत्समेतत्वपदबोध्यम् । उद्देश्यविधेयभावस्थले चासति बाधक उद्देश्यतावच्छेदकावच्छिन्नत्वं विधेये भासते इति नियमः । अतोऽत्र विधेयभूतजन्यतायां समवेतत्वावच्छिन्नत्वं भासते । समवेतत्वावच्छिन्नत्वं च समवायप्रतियोगित्वावच्छिन्नत्वं समवायसम्बन्धावच्छिन्नत्वमेव । तथा च समवायसम्बन्धावच्छिन्नकार्यतानिरूपितकारणतावत्त्वमिति सिद्धम् । यद्यपीदमसमवायिकारणेऽतिव्याप्तम् । अथापि कारणतायां तादात्म्यसम्बन्धावच्छिन्नत्वनिवेशान्न दोषः । कार्यतायां समवायसम्बन्धावच्छिन्नत्वनिवेशप्रयोजनं तु, प्रत्यक्षे विषयस्य घटादेः कारणतया तत्र तस्य समवायिकारणत्वापत्तिः विषयतासम्बन्धेन प्रत्यक्षं प्रति तादात्म्यसम्बन्धेनैव विषयस्य कारणत्वादिति तद्वारणमेव । एवं सर्वसम्मतसमवायिकारणलक्षणसिद्धिरिति । यथेत्यस्योदाहरणं लक्ष्यप्रदर्शनमर्थो विषयतासम्बन्धेन तन्तुष्वन्वेति । पटस्येति समवायिकारणमिति शेषः । निरूपितत्वं षष्ठ्यर्थः समवायि-

पटश्च स्वगतरूपादेः ।

कार्येण कारणेन वा सहैकस्मिन्नर्थे समवेतं सत् कारणं असमवायिकारणम् , यथा तन्तुसंयोगः पटस्य तन्तुरूपं पटगतरूपस्य च ।

कारणत्वेऽन्वेति । यद्वा यथा यत्प्रकारविशिष्टम् । पटसमवायिकारणभूतास्तन्तव उक्तसमवायिकारणलक्षणरूपप्रकारविशिष्टा इत्यर्थः । रूपादेरित्यादिना क्रियादिपरिग्रहः ।

असमवायीत्यस्य न समवायि असमवायीति विग्रहः । समवायीत्यस्य हि समवायानुयोगीत्यर्थः तद्विन्नमसमवायि समवायप्रतियोगि । समवेतं कारणमसमवायिकारणमिति लब्धम् । तत्र च कुत्र समवेतमित्याकांक्षायां कार्ये समवेतमिति तावद्वक्तुं न शक्यते, कार्ये समवेतस्य कार्योत्पत्त्यनन्तरभावितया कार्यं प्रति कारणत्वासम्भवात् । अत औचित्यात् कार्यकारणे तत्कारणे वा समवेतं कारणमसमवायिकारणमिति वक्तव्यमित्यभिसन्धाय तल्लक्षणमाह कार्येणेति । अत्र सहेत्यस्य समवेतमित्यत्र धात्वर्थे समवायेऽन्वयात्समवायाधिकरणमित्यर्थः । तृतीयार्थः प्रतियोगितानिरूपकत्वं सहशब्दार्थघटकसमवायेऽन्वेति । वाशब्दस्य स्वसमभिव्याहृतपदार्थस्य यत्नान्वयस्तन्निष्ठोऽभावोऽर्थः । प्रकृते समभिव्याहृतस्य कार्येणेत्यस्य सहशब्दार्थेकदेशे समवायेऽन्वयात् समवायनिष्ठाऽभावो वाशब्दार्थः । तस्य प्रतियोगितासम्बन्धेन कार्येण कारणेनेति तृतीयार्थयोरन्वयः । तथा च समवायनिष्ठाभावप्रतियोगि यत् कार्यप्रतियोगिकत्वं यच्च समवायनिष्ठाभावप्रतियोगि कारणप्रतियोगिकत्वम् , तद्विशिष्टसमवायाधिकरणेति सहान्तार्थः । सहशब्दार्थाधिकरणस्य स्वानुयोगिकत्वसम्बन्धेन समवेतमित्यत्र समवायेऽन्वयः । अर्थ इति सप्तम्यर्थश्चानुयोगितानिरूपकत्वं तत्रैवान्वेति । सदित्यस्यासाधारणधर्माविशिष्टामि-

त्यर्थः । समवेतपदार्थस्यासाधारणधर्म आधेयतासम्बन्धेनान्वयः । समवेतनिष्ठासाधारणधर्मश्च समवेतत्वमेव । तथा च प्रकृतवाक्यप्रतिपाद्यो यादृशः सहशब्दार्थघटकसमवायस्तन्निष्ठाभावप्रतियोगिकार्यप्रतियोगिकत्वविशिष्ट-तादृशसमवायनिष्ठाभावप्रतियोगिकारणप्रतियोगिकत्वविशिष्टसमवायाधिकरणानुयोगिक- एकाभिन्नार्थानुयोगिक-समवायप्रतियोगिनिष्ठासाधारणधर्मविशिष्टाभिन्नकारणमसमवायिकारणमिति वाक्यार्थः । तन्तुद्वयसंयोगः पटा-समवायिकारणम् । तन्तुरूपं च पटरूपस्य । तत्र कार्येण पटेन सहैकस्मिन्नर्थे तन्तौ समवेतं कारणं तन्तुद्वयसंयोगः । कार्यस्य पटगतस्य कारणेन समवायिकारणेन पटेन सहैकस्मिन्नर्थे तन्तौ समवेतं कारणं तन्तुगतस्य मिति द्विविधमसमवायिकारणम् । तत्र प्रथमे कार्येण सह समवेतत्वमादाय समन्वयात्सहशब्दार्थघटकः समवायः कार्यप्रतियोगिकः , न तु कारणप्रतियोगिकः । द्वितीये कारणेन सह समवेतत्वमिति स समवायः कारणप्रतियोगिक एव । एवञ्चैकसमवायेऽप्यपरप्रतियोगिकत्वाभावसत्त्वाद्वाशब्दप्रयोगः । अत्र समवेतं सत्कारणमित्यनेन समवेतत्वविशिष्टे कारणतोक्त्या समवेतत्वावच्छिन्ना कारणतेति लभ्येत । समवेतत्वं च समवाय एव । तथा च कार्यसमवायाधिकरणानुयोगिकसमवायावच्छिन्ना कार्यसमवायिकारणसमवायाधिकरणानुयोगिकसमवायावच्छिन्ना वा कारणतेति लब्धम् । तत्र च, यत्र कार्यमुत्पद्यते तत्र कारणमस्तीत्यस्यैव वक्तव्यतया प्रकृते कार्यः पटः समवायेनेत्पद्यते तन्ताविति तत्रैव तन्तुद्वयसंयोग उपपादनीयः । एवं कार्यं पटरूपं पटे उत्पद्यते इति तत्रैव तन्तुरूपमुपपाद्यम् । अतोऽत्र कार्यसमवायाधिकरणत्वान्तं प्रथमदले कार्यसमवायिकारणत्वान्तं द्वितीयदले चोपलक्षणम् । अवशिष्टांशे कारणतावच्छेदकसम्बन्ध उपलक्षणांशे च समवायरूपकार्यतावच्छेदकसम्बन्धो

दर्शितः । तथा च समवायसम्बन्धावच्छिन्नकार्यतानिरूपितसमवायस्वस-
मवायिसमवेतत्वान्यतरसम्बन्धावच्छिन्नकारणत्वमसमवायिकारणत्वमिति फ-
लितम् । अत्र कार्यतावच्छेदकसम्बन्धमात्रनिवेशे समवायिकारणेऽतिव्या-
प्तिः । कारणतावच्छेदकसम्बन्धमात्रनिवेशे रूपस्य द्रव्यप्रत्यक्षे समवायेन
द्रव्यसमवेतप्रत्यक्षे स्वसमवायिसमवेतत्वसम्बन्धेन च कारणतया प्रत्यक्षं प्रति
पटरूपादेरसमवायिकारणत्वापत्तिः कारणतावच्छेदकसम्बन्धयोरेकतरनिवेशे
चान्यतरस्मिन्नसमवायिकारणेऽतिव्याप्तिरितीत्यं निवेशः । नन्वेवं कार्येण
कारणेन वा सह समवेतमित्यनेनैव सर्वसिद्धावेकस्मिन्नर्थ इति व्यर्थमिति
चेदुच्यते । सहशब्दार्थोऽधिकरणं कालरूपं वा देशरूपं वा भवति ।
तत्र कालः प्रकृते न गृह्यत इति स्पष्टप्रतीतये तदुक्तिः । वस्तुतः
कार्यप्रतियोगिकसमवायस्य कारणप्रतियोगिकसमवायस्य वाऽधिकरणं
यावद्वस्तु भवति तावत्समवेतमेव कारणमिति न । किं तु तत्रैकस्मि-
न्समवेतमपि कारणम् । यथा हस्तपुस्तकसंयोगः कायपुस्तकसंयोगकारणम् ।
तत्र कार्यसमवायाधिकरणं कायः पुस्तकं च । हस्तपुस्तकसंयोगरूपं कारणं
तु न तावत्समवेतम् । किं तु पुस्तकमात्रे । तथाऽपि तत्कारणमेव ।
एवं तन्तुरूपाणि पटरूपं प्रति कारणम् । तत्र पटरूपात्मककार्यस्य कारणं
पटस्तत्समवायिकारणं बहवस्तन्तवः । तावत्सु समवेतमेकं रूपं नास्ति ।
एकैकरूपस्यैकैकवृत्तित्वात् । एवं पटीयचित्ररूपकारणस्य तन्तुगतनीलादि-
विभिन्नरूपस्यापि यावत्तन्त्ववृत्तित्वं द्रष्टव्यम् । तस्मादेकवृत्तित्वेऽप्यसमवा-
यिकारणत्वं भवतीति ज्ञापनायैकस्मिन्नर्थ इत्युक्तम् । एवमेतदुक्त्या
काचिदाशङ्काऽपि परिहृता । सा तावत् 'असमवायिकारणत्वं हि समवेत-
कारणत्वम् । अतः कारणतायां द्विविधासमवायिकारणलक्षणेऽपि समवा-
यसम्बन्धावच्छिन्नत्वमेव निवेश्यताम् । कार्यतायामेव तु समवाय, स्वसम-

तदुभयभिन्नं कारणं निमित्तकारणम् । यथा तुरीवेमादिकं
पटस्य ।

वायिसमवायान्यतरसम्बन्धावच्छिन्नत्वमित्येवंरूपा । परिहारप्रकारश्च—
कायपुस्तकसंयोगः समवायेन काये पुस्तके चास्ति । हस्तपुस्तकसंयोगरूप-
कारणं तु पुस्तक एकस्मिन्नेव न तु कायेऽपि । तथा स एव कायपुस्त-
कसंयोगः स्वसमवायिसमवायसम्बन्धेन कायावयवेषु हस्तपादादिषु पुस्तका-
वयवेषु पत्रादिषु चास्ति । हस्तपुस्तकसंयोगस्तु हस्त एकस्मिन्नेवावयवे
नान्यत्रेति तस्य कारणत्वं न स्यात् । अत एकस्मिन्नर्थे समवेतस्यापि का-
रणत्वात्कारणतायामेव सम्बन्धद्वयं पूर्वोक्तरीत्या विवक्षणीयम् । न तु
कार्यतायाम् । एवञ्च कायपुस्तकसंयोगः काये पुस्तके च । हस्तपुस्त-
कसंयोगोऽपि पुस्तके समवायेन , काये स्वसमवायिहस्तसमवेतत्वसम्बन्धेनेति
न दोष इति । एवं घटः समवायिसमवायसम्बन्धेन कपालावयवेऽस्ति, तत्र
कपालद्वयसंयोगः समवायेन नास्तीत्येवं सर्वत्र व्यभिचारादपि कार्यतायां
सम्बन्धभेदं विहाय कारणतायामेव स ग्राह्य इति ध्येयम् । तन्तुसंयोगः
तन्त्वोः संयोगः । पटस्येति । असमवायिकारणमिति शेषः । एवमग्रेऽपि ।
चस्तन्तुसंयोगसमुच्चये तन्तुरूपस्थे ।

तदिति । तयोरुभयं तस्माद्भिन्नम् । घटितत्वं षष्ठ्यर्थः । पञ्चम्य-
र्थोऽनुयोगित्वं भेदेऽन्वेति । तथा चोभयपदं समवायिकारणप्रतियोगिका-
समवायिकारणप्रतियोगिकपरम् । अभेदेन भेदे तदन्वयः । निमित्त-
कारणं निमित्तकारणशब्दवाच्यम् । तथा च समवायिकारणप्रतियोगिकभेद-
वत्त्वे सत्यसमवायिकारणप्रतियोगिकभेदवत्त्वे सति कारणत्वं निमित्तलक्षण-
म् । समवायिकारणे, असमवायिकारणे, पारिमाण्डल्यादौ चातिव्याप्ति-
वारणाय क्रमेण दलनिवेशः । अदृष्टे लक्षणसमन्वयः । उदाहरति यथेति ।

तदेतत्त्रिविधकारणमध्ये यदसाधारणकारणं तदेव करणम् ।
तत्र प्रत्यक्षज्ञानकरणं प्रत्यक्षम् ।

ननु तुर्यादीनां तुर्यादिनिष्ठरूपादिकं प्रति समवायिकारणत्वादिसद्भावात्
समवायिकारणभिन्नत्वादिदलाभादव्याप्तिः । न च समवायिकारणता-
भिन्नाऽसमवायिकारणताभिन्ना च या कारणता तद्वत्त्वमेव निमित्त-
कारणत्वम् । अत्रैव ग्रन्थतात्पर्यम् । एवं च यथा तुर्यादौ तत्तद्रूपादि-
समवायिकारणता तथा तद्भिन्ना पटादि प्रति कारणताऽप्यस्तीति लक्षणसम-
न्वय इति वाच्यम् । एवं तर्हि कारणत्वं निमित्तकारणत्वमित्येव सुवच-
त्वात् क्वचिदप्यतिव्याप्त्यभावादिति चेन्न । कारणत्वमात्रस्य निमित्तल-
क्षणत्वे परमाणावतिव्याप्तेः तस्य समवायिकारणत्वेऽपि किञ्चित्प्रति निमित्त-
कारणत्वाभावात् । एवं जलपरमाणुरूपादावसमवायिकारणेऽतिव्याप्तिः ।
अतो दलद्वयनिवेशः । किं च निमित्तकारणतास्वरूपं किमिति प्रश्ने सम-
वायिकारणत्वादिभिन्नं कारणत्वमित्येव वक्तव्यम् । अन्यथा समवायिका-
रणत्वाद्देरपि निमित्तकारणतास्वरूपत्वप्रसङ्गात् घटं प्रति कपालस्यापि निमि-
त्तकारणत्वापातादिति । तुरीति । तुरीवेमानौ आदी यस्य तत् ।

यस्य करणशब्दार्थस्य निरूपणाय कारणशब्दार्थं सामान्यतो विशेष-
षतश्च निरूपितवान् तं करणशब्दार्थमुपसंहरति तदिति । तेषां सामान्य-
तो लक्षितानामेतेषां विशेषतो लक्षितानां त्रिविधानां कारणानां मध्ये ।
घटितत्वं मध्यशब्दार्थः । षष्ठ्यर्थं आधेयत्वम् । निरूपकत्वं सप्तम्यर्थः ।
घटितत्वस्य निरूपितत्वसम्बन्धेनान्वयः । निरूपकत्वस्य कारणेऽन्वयः । एवं
करणशब्दार्थव्युत्पादनेन तत्करणमपि चतुर्विधमिति वाक्यस्यार्थमवगमि-
तवान् । तदुपर्येवमाशङ्का—यथार्थानुभवविभागेऽपि प्रत्यक्षानुमितीत्येवं
प्रत्यक्षं प्रवेशितम् । तत्करणविभागेऽपि । तत् कथम् ? न ह्येकस्यैव
कार्यत्वं कारणत्वं च सम्भवतीति । इमामाशङ्कां परिहरति । तदे-
ति । तत्र प्रत्यक्षानुमानोपमानशब्देषु प्रत्यक्षं प्रत्यक्षपदवाच्यं प्रत्यक्ष-

इन्द्रियार्थसन्निकर्षजन्यं ज्ञानं प्रत्यक्षम् । तत् द्विविधम्, निर्विकल्पकं सविकल्पकं चेति । तत्र निष्प्रकारकं ज्ञानं निर्विकल्पकम् ।

ज्ञाननिरूपितासाधारणकारणतावदभिन्नामिति । तथा चानुभवविभागे प्रत्यक्षपदं प्रत्यक्षज्ञानपरं करणविभागे च तत्पदं तत्करणपरमिति न दोष इति । ननु प्रत्यक्षज्ञानकरणमित्यत्र प्रत्यक्षज्ञानं नाम किम् ? तदाहेन्द्रियेति । एवं चेश्वरीयप्रत्यक्षे नित्ये एतल्लक्षणाभावेऽपि न क्षतिः । अस्य ग्रन्थस्योक्तप्रश्नसमाधानार्थत्वात् । अर्थेन घटपटादिना सह सन्निकर्षः सम्बन्धः । तृतीयार्थः साहित्यं वैशिष्ट्यमाधाराधेयभावरूपम् । अर्थनिष्ठसम्बन्धस्या इति यावत् । अर्थे सन्निकर्ष इत्येव वा विग्रहः । इन्द्रियस्यार्थसन्निकर्षः । षष्ठ्यर्थो निरूपितत्वम् । एतेनेन्द्रियार्थसन्निकर्षेत्यस्येन्द्रियप्रतियोगिकार्थानुयोगिकसम्बन्धेत्यर्थकत्वे श्रोत्रेन्द्रियशब्दसन्निकर्षस्याग्रहणम् । श्रोत्रेन्द्रियस्याकाशत्वात् शब्दस्य तत्राधेयत्वात् सन्निकर्षस्य समवायस्याकाशप्रतियोगिकत्वशब्दानुयोगिकत्वयोरभावात् आधारे ह्यनुयोगी ; आधेयः प्रतियोगीति । तस्येन्द्रियानुयोगिकार्थप्रतियोगिकसम्बन्धपरत्वे चक्षुर्घटसंयोगाद्यग्रहणम् , घटस्यानुयोगिताया एव स्वरसत्वादित्यपास्तम् । अन्यविधार्थस्योक्तस्य सर्वानुगतत्वात् । सन्निकर्षजन्यम् । पञ्चम्यर्थो निरूपितत्वम् । निष्प्रकारकमिति । निष्क्रान्तं प्रकारात् । निष्क्रान्तं सम्बन्धशून्यं । सम्बन्धश्च प्रकारिता । प्रकारनिरूपितप्रकारिताशून्यमिति यावत् । तथा च प्रकारिताशून्यत्वे सति ज्ञानत्वं लक्षणम् । घटादिवारणाय द्वितीयदलम् । निर्विकल्पकमित्यत्र विकल्पो नाम भेदः । स च प्रकारित्वाविशेष्यित्वसंसर्गित्वाख्यविषयितारूपः । तच्छून्यमित्यर्थो लभ्यते । तत्र निष्प्रकारकमित्यनेन प्रकारिताशून्यत्वमात्रमुक्तं, तावदेव लक्षणं पर्याप्तमिति । एवं विशेष्यिताशून्यत्वं संसर्गिताशून्यत्वमपि पृथग्लक्षणं संभवति । इदमत्र बोध्यम्—अयं मनुष्यः, अयं पशुरित्यादिज्ञानं तावदनुभवसिद्धम् ।

सप्रकारकं ज्ञानं सविकल्पकम् । यथा, डित्थोऽयं ब्राह्मणोऽयं
इयामोऽयं पाचकोऽयं इति ।

प्रत्यक्षज्ञानहेतुरिन्द्रियार्थसन्निकर्षः षड्विधः । संयोगः,

तत्रायमर्थो विशेष्यः, मनुष्यत्वादि विशेषणम् । एवं विशेषणविशेष्यविषय-
कत्वात्तद् ज्ञानं सविकल्पकं विशिष्टज्ञानमित्युच्यते । विशिष्टज्ञाने च वि-
शेषणज्ञानं कारणम् । न हि दण्डस्य ज्ञानाभावे दण्डी पुरुष इति ज्ञानं
भवाति । तदत्र मनुष्यत्वादिकं विषयीकृत्य प्रथमत एकं ज्ञानं भवतीति
स्वीकार्यम् । तच्च न विशिष्टज्ञानम्, तत्पूर्वं कस्यचिद्विशेषणस्य ज्ञानाभा-
वात् । तत्र च मनुष्यत्वज्ञाने मनुष्यत्वमनुष्यव्यक्त्योः संसर्गो भासतां भा-
वा । प्रकारस्तावद्विषयी भवति । परं तु न प्रकारतया विषयी भवति ।
कस्यचिद्विशेष्यतया भावाभावेऽस्य प्रकारतया भावस्य दुर्वचत्वात् । अत
एवं प्रकारज्ञानतया कल्प्यमानस्य, प्रकारज्ञानान्तरापेक्षा नास्तीति प्रदर्शनाय
निष्प्रकारकमित्येव निर्विकल्पकं लक्षितवान् ग्रन्थकारः, न तु निर्विशेष्यकं
निःसंसर्गकमित्येवम् । निर्विकल्पकस्य चाकारो न प्रदर्शितः, तस्यातीन्द्रि-
यत्वात् । ननु यथार्थानुभवान्तर्भूते प्रत्यक्षे निर्विकल्पकमन्तर्भूतम् । अत्र
यथार्थानुभवसामान्यलक्षणस्याव्याप्तिः, किञ्चित्प्रकारकत्वाभावादिति चेन्न ।
अयथार्थभिन्नत्वे सत्यनुभवत्वं निर्विकल्पकसाधारणयथार्थानुभवलक्षणमित्याश-
यादिति दिक् ।

लोके नामजातिगुणक्रियाभिर्वस्तुपारिच्छेदो भवति । तदभिसन्धाय
क्रमेण चत्वार्युदाहरणानि दर्शयति यथेति । सर्वत्रायम्पदोत्तरमन्ते नि-
र्दिष्टस्येतिशब्दः सम्बन्धः । डित्थः डित्थनामविशिष्टः । इतिशब्दार्थो
विषयित्वम् डित्थाभिन्नदमर्थनिरूपितविषयतावदित्यर्थः । ज्ञानमित्यनुषङ्गः ।

संयुक्तसमवायः, संयुक्तसमवेतसमवायः, समवायः, समवेतसम-
वायः, विशेषणविशेष्यभावश्चेति । चक्षुषा घटप्रत्यक्षजनने संयोगः
सन्निकर्षः । घटरूपप्रत्यक्षे संयुक्तसमवायः, चक्षुःसंयुक्ते घटे
रूपस्य समवायात् । रूपत्वसामान्यप्रत्यक्षे संयुक्तसमवेतसमवा-
यः सन्निकर्षः, चक्षुःसंयुक्ते घटे रूपं समवेतम्, तत्र रूपत्वस्य स-
मवायात् । श्रोत्रेण शब्दसाक्षात्कारे समवायः सन्निकर्षः, कर्ण-
विवरवृत्त्याकाशस्य श्रोत्रत्वात् शब्दस्याकाशगुणत्वात् गुणगुणिनोः
समवायात् । शब्दत्वसाक्षात्कारे समवेतसमवायः सन्निकर्षः,

चक्षुषेति प्रयोज्यत्वं तृतीयार्थः । घटेति । द्रव्यसामान्योपलक्षणम् ।
जनन इति सप्तम्यर्थः प्रयोजकत्वम् । चक्षुर्निरूपितप्रयोज्यत्वाश्रयद्रव्यप्र-
त्यक्षोत्पत्तिप्रयोजकत्वाश्रयसन्निकर्षः संयोग इत्यर्थः । घटरूपप्रत्यक्ष इति ।
चक्षुषेत्यनुषङ्गः । घटसमवेतरूपविषयकप्रत्यक्ष इत्यर्थः । द्रव्यसमवेत-
विषयकचाक्षुषप्रत्यक्ष इति यावत् । सप्तम्यर्थः प्रयोजकत्वमनुषक्तसन्निकर्ष-
पदार्थेऽन्वेति । एवमप्रऽपि । उपपादयति चक्षुरिति । रूपस्य सन्नि-
कर्षजन्यप्रत्यक्षविषयरूपस्य । ज्ञानज्ञाप्यत्वं पञ्चम्यर्थः । तस्य संयुक्त-
समवायत्वे संयुक्तसमवाय एव वाऽन्वयः । तथा च घटरूपप्रत्यक्षजनक-
सन्निकर्षः स्वजन्यप्रत्यक्षविषयरूपप्रतियोगिक, चक्षुःसंयुक्तघटानुयोगिकसम-
वायविषयकज्ञानज्ञाप्यसंयुक्तसमवायाभेदाश्रयः इति समुदायार्थः । घटस्य
चक्षुःसंयुक्तत्वं रूपस्य तत्समवेतत्वं च यदि ज्ञायते तदा रूपप्रत्यक्षे सन्नि-
कर्षः संयुक्तसमवाय इति ज्ञायते । एवमुत्तरत्र । रूपत्वसामान्यप्रत्यक्षे
द्रव्यसमवेतसमवेतविषयकचाक्षुषे । कर्णविवरेति । विवरं सन्निवेश-
विशेषः कर्णविवरे वृत्तिर्यस्य तस्याकाशस्य । वृत्तिरवच्छिन्नत्वम् । विवर इति
सप्तम्यर्थो निरूपितत्वम् । तथा च कर्णसम्बन्धिसन्निवेशविशेषावच्छिन्ना-
काशनिष्ठाश्रोत्रत्वज्ञानज्ञाप्यत्व, शब्दनिष्ठाकाशगुणत्वज्ञानज्ञाप्यत्व, गुणगुणि-

श्रोत्रसमवेते शब्दे शब्दत्वस्य समवायात् । अभावप्रत्यक्षे विशेष-
णविशेष्यभावः सन्निकर्षः , भूतलं घटाभाववत् इत्यत्र चक्षुःसंयुक्ते
भूतले घटाभावस्य विशेषणत्वात् । एवं सन्निकर्षजन्यं ज्ञानं प्रत्य-
क्षम् । तत्करणमिन्द्रियम् । तस्मादिन्द्रियं प्रत्यक्षप्रमाणमिति सिद्धम् ।

सम्बन्धित्वविशिष्टसमवायज्ञानज्ञाप्यत्वाश्रयसमवायामेदाश्रयः श्रोत्रजन्यशब्द-
साक्षात्कारजनकसन्निकर्ष इति । पञ्चम्यन्तत्रयार्थविषयकज्ञानं समवायज्ञाने
कारणम् । इत्यत्रेति । इतिशब्दार्थः विषयित्वरूपधर्मः अत्रेतीदंशब्दार्थो
बुद्धिस्थं ज्ञानम् । सप्तम्यर्थो निरूपितत्वं विशेषणत्वेऽन्वेति । ज्ञाने भूत-
लस्य विशेषणत्वात् भूतलनिरूपिता घटाभावनिष्ठा विशेषणता । तथा च
घटाभाववद्भूतलनिरूपितविषयिताश्रयज्ञाननिरूपितत्वाश्रय, चक्षुःसंयुक्तभूत-
लनिरूपितत्वाश्रय, घटाभावनिरूपिताधेयताश्रयविशेषणत्वविषयकज्ञानज्ञा-
प्यत्वाश्रयविशेषणविशेष्यभावाभेदाश्रयस्तादृशसन्निकर्ष इति । विशेषणवि-
शेष्यभाव इत्यनेन प्रकृते विशेषणत्वं विवक्षितम् । ननु सन्निकर्षः प्रत्य-
क्षे कारणम् । कारणं च कार्यनियतपूर्ववर्ति । विशेषणत्वं तु घटाभा-
वस्य प्रत्यक्षजननान्तरं भविष्यति । न पूर्वम् । स कथं सन्निकर्ष इति
चेत् ; सत्यम् न विशेषणत्वं सन्निकर्षः । किं तु प्रत्यक्षेऽभावस्य विशेषण-
ताप्रयोजको भूतलस्य घटाभावस्य च यः सम्बन्धः स एव सन्निकर्षः । एवं
च संयुक्तविशेषणतेत्यस्य संयुक्तीयस्वरूपसम्बन्ध इत्यर्थं इत्यन्यत्र विस्तरः ।

पूर्वमिन्द्रियार्थसन्निकर्षजन्यं ज्ञानं प्रत्यक्षमित्यत्रेन्द्रियार्थसन्निकर्षजन्यत्वं
कथामिति प्रश्ने तन्निरूपणमेतावता विधायोपसंहरति एवमिति । एवं
प्रत्यक्षानुमानेति विभागवाक्ये प्रत्यक्षपदस्य प्रत्यक्षज्ञानकरणेत्यर्थमुक्त्वा प्रत्य-
क्षज्ञानमुपपाद्य तत्करणमेव प्रत्यक्षपदवाच्यमिति व्युत्पाद्य तत्करणं किमित्य-
त्र विशिष्य तद्दर्शयति तत्करणमिति । तस्मादिति । अयं भावः—प्रत्यक्षा-

नुमानोपमानशब्दभेदादित्यस्य प्रत्यक्षज्ञानकरणानुमितिकरणोपमितिकरणशब्दभेदादित्यर्थः सिद्धयति । न तथैव विभजने तात्पर्यम् , तत्र प्रत्यक्षज्ञानेत्यादेरिन्द्रियार्थसन्निकर्षजन्यज्ञानेत्येवमर्थकतया तत्तदर्थघटकेन्द्रियादिमात्रेण विभजनस्य सुकरत्वेन शिरोवेष्टनस्यायुक्तत्वात् । तथा चेन्द्रियपरामर्शसादृश्यज्ञानशब्दभेदादित्येव विभागे तात्पर्यम् । अत एवेन्द्रियार्थसन्निकर्षेत्यपि न विभागवाक्ये निवेशनीयम् । इन्द्रियार्थसन्निकर्षस्येवेन्द्रियस्याप्यसाधारणकारणत्वप्रसिद्धिसद्भावेन तावन्मात्रोक्त्यैव सामञ्जस्यात् । न च तर्हि परामर्शेत्यपि न वक्तव्यम् । परामर्शपदस्य व्याप्तिविशिष्टपक्षधर्मताज्ञानेत्यर्थकतया तद्वटकस्य व्याप्तिज्ञानस्य करणतया निर्देशस्य युक्तत्वादिति वाच्यं व्याप्तिविशिष्टपक्षधर्मताज्ञानमित्यस्य शोधने व्याप्तिज्ञानेति विशिष्टांशस्य तत्र घटकत्वाभावात् । घटकोक्त्यैव सामञ्जस्ये घटितं न वक्तव्यमित्येतावत एव प्रकृते विवक्षितत्वात् । व्याप्तिज्ञानं वा वक्तव्यं पक्षधर्मताज्ञानं वेति विनिगमनाविरहाच्च । अत एव 'तस्माल्लिङ्गपरामर्शोऽनुमान'मिति वक्ष्यतीति ।

इति प्रत्यक्षपरिच्छेदः ।

अनुमानपरिच्छेदः ।

अनुमितिकरणं अनुमानम् । परामर्शजन्यं ज्ञानं अनुमितिः ।
व्याप्तिविशिष्टपक्षधर्मताज्ञानं परामर्शः ।

प्रत्यक्षानुमानेति करणविभागवाक्ये प्रत्यक्षशब्दार्थे उक्तः । अनुमानशब्दार्थः क इत्यत्राह अनुमितीति । अनुमितिनिरूपितकरणतावदानुमानशब्दवाच्यमिति बोधः । तद्वृत्तकानुमितिशब्दार्थमाह परामर्शेति । परामर्शध्वंसोऽतिव्याप्तिवारणाय ज्ञानत्वम् । परामर्शशब्दार्थमाह व्याप्तीति । व्याप्त्या विशिष्टम् । पक्षस्य धर्मः धर्म आधेयतावान् षष्ठ्यर्थो निरूपितत्वं धर्मस्य भावो धर्मता । असाधारणधर्मस्तत्प्रत्ययार्थः । एवं च पक्षनिरूपितनिरूपितत्वाश्रयाधेयतावन्निष्ठासाधारणधर्म इति पक्षधर्मताशब्दार्थः । स चासाधारणधर्मस्तत्प्रत्ययप्रकृत्यर्थतावच्छेदक एव । तथा च पक्षधर्मतेत्यस्य पक्षनिरूपिताधेयतेति निष्कृष्टार्थः । तस्या ज्ञानम् । षष्ठ्या विषयित्वमर्थः । व्याप्तिविशिष्टस्य पक्षधर्मताज्ञानम् व्याप्तिविशिष्टपक्षधर्मताज्ञानम् । व्याप्तिविशिष्टवस्तुविषयकपक्षनिरूपिताधेयताविषयकज्ञानं परामर्शपदवाच्यमिति विशिष्टार्थः । अथ वा व्याप्तिविशिष्टा च सा पक्षधर्मता च तस्या ज्ञानमिति विग्रहः । वैशिष्ट्यं सामानाधिकरण्यसम्बन्धेन । यद्वा व्याप्तिविशिष्टस्य पक्षधर्मता तस्या ज्ञानमिति । अत्र व्याप्तिविशिष्टं च तत् पक्षधर्मताज्ञानं चेति विग्रहं व्याप्तिविशिष्टमित्यस्य व्याप्तिविषयकमित्यर्थं च प्रायो वर्णयन्ति । तत्र हेतुं चाहुः व्याप्तिविशिष्टस्येति षष्ठीसमासे व्यभिचारिलिङ्गकपरामर्शोऽव्याप्तिरिति । तत्रेदं वक्तव्यम् विशिष्टपदस्य तद्विषयकेत्यर्थवर्णनं बालव्युत्पादनार्थे ग्रन्थे न स्वरसम् । न चाव्याप्तिपरिहारार्थं तथा वर्णनामिति वाच्यम् । कर्मधारयविग्रहेऽप्यव्याप्तितादवस्थयात् । धूमवान्

यथा, वह्निव्याप्यधूमवान् अयं पर्वतः इति ज्ञानं परामर्शः । तज्ज-
न्यं पर्वतो वह्निमान् इति ज्ञानं अनुमितिः । यत्र यत्र धूमः

वह्नेरित्यत्र व्याप्तेरेवाप्रसिद्ध्या व्याप्तिविशिष्टत्वस्य ज्ञाने दुर्वचत्वात् ।
हेतुव्यापकसाध्यसामानाधिकरण्यं हि दीपिकोक्ता व्याप्तिः । न च तत्र व-
ह्निरूपहेतुव्यापकत्वं धूमरूपसाध्यस्य सम्भवति । तर्हि का गतिरिति चेन्न
कश्चित्क्लेशः । पूर्वं यथार्थानुभवस्य प्रत्यक्षानुमितीति विभागं विधाय तत्कर-
णस्यैव प्रत्यक्षानुमानेति विभजनात् यथार्थानुमितिकरणस्यैव प्रकृते व्युत्पाद-
नीयतया तादृशपरामर्शः सद्धेतुपरामर्श एवेति न व्याप्तिविशिष्टस्य पक्षधर्म-
ताया ज्ञानमिति स्वरसार्थो भङ्गनीय इति । न च दीपिकाविरोधः, वस्तु-
गत्या व्याप्तिमान् यस्तस्य पक्षधर्मताज्ञानमिति न मन्तव्यम् ज्ञाने व्याप्तिवि-
षयकत्वमपि विवक्षितमिति विशिष्टपदस्वारस्यप्रदर्शनार्थत्वात्तद्गन्थस्येति ।
परामर्शे व्याप्तिविशिष्टपक्षधर्मताज्ञानत्वं ज्ञानाकारप्रदर्शनेन व्युत्पादयति
यथेति । थाल्प्रत्ययार्थः प्रकारः । इतिशब्दस्य विषयित्वमर्थः । अथ वा
इतिशब्दः प्रकारवचनः । वह्निव्याप्यविशिष्टपर्वतत्वार्थकः । स्वावच्छिन्न-
विषयकत्वसम्बन्धेन तस्य ज्ञानेऽन्वयः । तथा च परामर्शपदवाच्यवह्निव्या-
प्यविशिष्टपुरोवर्तिपर्वतत्वावच्छिन्नविषयकज्ञानं व्याप्तिविशिष्टपक्षधर्मताज्ञान-
त्वरूपयादृशप्रकारविशिष्टमिति वाक्यार्थः । अथानुमित्याकारं दर्शयति तज्ज-
न्यमिति । व्याप्तिविशिष्टपक्षधर्मताज्ञानमित्यत्र व्याप्तिशब्दार्थमाह यत्रेति ।
यत्र धूमस्तत्राग्निरितिपर्यन्तं प्रकृते वाक्यपरम् । इतिशब्द आनुपूर्वी-
रूपधर्मपरः । तस्य स्वावच्छिन्नवाक्यबोध्यत्वसम्बन्धेन साहचर्यनियमेऽन्वयः ।
एवं च यत्रपदाद्यग्निपदान्तनिष्ठानुपूर्व्यवच्छिन्नवाक्यबोध्यसाहचर्यनियमो
व्याप्तिशब्दार्थ इति । अत्र यच्छब्दो महानसादिपरः । यन्निरूपिताधेयता-
वान् धूमः तन्निरूपिताधेयतावानग्निरित्यर्थः । तथा च साहचर्यनियमः कथं

तत्राग्निः इति साहचर्यनियमो व्याप्तिः ।

बोद्धयत इति चेदुच्यते । यत्र धूम इति वाक्यानुसारेण तत्रेत्यस्य धूमवतीत्यर्थः प्रतीयते । यच्छब्दघटितवाक्येन यच्छब्दार्थे यादृशाविशिष्टार्थसम्बन्धो बोद्धयते, तच्छब्देन तादृशाविशिष्टार्थसम्बन्धित्वेन तादृशयच्छब्दार्थप्रतीतेरानुभविकत्वात् । एवञ्च तत्राग्निरित्यनेन धूमवद्भूतिरग्निरित्युक्तं भवति । उद्देश्यतावच्छेदकव्यापकत्वस्य विधेये भानं चानुभवसिद्धम् । एवञ्च धूमवदुद्देशेनाग्निविधाने वाक्यतात्पर्यमिति धूमवत्त्वव्यापकत्वमग्नौ भासते । अतो हेतुव्यापकसाध्यभानं सिद्धयति । अग्नौ धूमवद्भूतित्वभानाद्धूमेऽपि हेतौ तुल्यवित्तिवेद्यतया साध्यसामानाधिकरण्यभानं सिद्धमिति वक्ष्यमाणसाहचर्यनियमस्य वाक्यादवगतिरस्त्येव । अत्र 'तत्राग्नि' रित्यत्राग्निपदं धूमव्यापकाग्नीत्यर्थलाक्षणिकम् । अतो व्यापकत्वभानमित्यप्याहुः । साहचर्यनियम इति । सह चरतीति सहचरः तस्य भावः साहचर्यम् । चरतीत्यस्य प्रकृते वर्तते इत्यर्थः । अग्निना सह वर्तते धूमः । सहशब्दार्थोऽधिकरणम् । अग्न्यधिकरणवृत्तिर्धूम इति, अग्निसाहचर्यमग्निसामानाधिकरण्यं धूमे । अग्निसाहचर्यस्य धूमे नियमः । षष्ठ्यर्थ आधेयत्वम् । सप्तम्यर्थो निरूपितत्वं । नियमो व्यापकत्वम् । तथा चाग्निसामानाधिकरण्यनिष्ठं धूमनिरूपितव्यापकत्वम् । व्यापकत्वं चाभावाप्रतियोगित्वं, जगद्ध्यापको विष्णुरित्युक्तौ जगन्निष्ठाभावाप्रतियोगी विष्णुरिति बोधात् । धूमनिरूपितव्यापकत्वं च धूमनिष्ठाभावाप्रतियोगित्वम् । एवञ्च यत्र यत्र धूमत्वम्, तत्र तत्राग्निसामानाधिकरण्यमिति धूमनिष्ठाभावाप्रतियोगि भवत्यग्निसामानाधिकरण्यम् । यद्यप्ययं नियमः साहचर्यनिष्ठः । व्याप्तिश्च हेतुनिष्ठा वक्तव्या । अथापि नियमविशिष्टं साहचर्यं धूमनिष्ठाभावाप्रतियोगिभूतमग्निसामानाधिकरण्यं व्याप्तिरित्यत्र तात्पर्यम् । इत्थमेवार्थं मनसि निधाय मणिकारः,

व्याप्यस्य पर्वतादिवृत्तित्वं पक्षधर्मता ।

साध्यसामानाधिकरण्यावच्छेदकहेतुतावच्छेदकवत्त्वं व्याप्तिरित्युक्तवान् । तस्य हि स्वव्यापकसाध्यसामानाधिकरण्यकहेतुतावच्छेदकवत्त्वमित्यर्थः । परन्त्वेवं धूमत्वव्यापकत्वस्य बाह्यसामानाधिकरण्ये विवक्षणापेक्षया बहौ धूमव्यापकत्व-विवक्षणे लाघवमस्तीति परिचिन्तनया धूमव्यापकबाह्यसामानाधिकरण्यं व्याप्तिरिति निष्कर्षः क्रियत इति ध्येयम् । यद्वा धूमनिष्ठाभिसामानाधिकरण्यस्य नियमो व्यवस्थितत्वम् अग्नीतरासम्बन्धित्वे सत्यग्निसम्बन्धित्वम् ; अग्नीतरानिरूपितत्वे सत्यग्निनिरूपितत्वम् । इतरेत्यनेन च प्रकृतेऽग्न्यभावो विवक्षितः । धूमनिष्ठसामानाधिकरण्यस्याग्न्यभावानिरूपितत्वे सत्यग्निनिरूपितत्वमस्तीत्युक्तौ पूर्ववदस्य नियमस्य साहचर्यनिष्ठत्वात् व्याप्तेर्हेतुनिष्ठत्वस्यावश्यकत्वात् नियमाविशिष्टं सामानाधिकरण्यं व्याप्तिरिति वक्तव्यम् । धूमनिष्ठसामानाधिकरण्येऽग्न्यभावानिरूपितत्वोक्तौ धूमेऽग्न्यभावनिरूपितसामानाधिकरण्याभावो लभ्यते । तथा चाग्न्यभावासमानाधिकरणत्वे सत्यग्निसामानाधिकरण्यं साध्याभाववद्वृत्तित्वे सति साध्यवद्वृत्तित्वं व्याप्तिरिति सिद्धयति । अस्या व्याप्तेः केवलान्वयिन्यव्याप्त्या हेतुव्यापकसाध्यसामानाधिकरण्यमिति निष्कर्षकरणमिति । पक्षधर्मताशब्दार्थमाह व्याप्यस्येति । वस्तुतो यो व्याप्यो धूमादिस्तन्निष्ठपर्वतादिवृत्तित्वमिति । पर्वतवदन्यस्यापि कदाचित्पक्षत्वं भवतीत्यादिपदम् । यदज्ञातमनुमीयते तत्साध्यम् ; येन साध्यते स हेतुः ; यत्र साध्यते स पक्षः ; हेतोः पक्षे सत्त्वं पक्षधर्मताति ।

प्रत्यक्षानुमानेत्यत्रानुमानपदेन परामर्शो विवक्षणीय इति वक्ष्यति । स्वार्थानुमानस्थले परामर्शस्यानुमानत्वेऽपि परार्थानुमानस्थले वाक्यस्यैवानुमानत्वात् कथं सर्वत्र परामर्शोऽनुमानमिति शङ्का मा भूदिति, स्वयमेवानुमानद्वैविध्यमुपपाद्यानुमानपदेन परामर्शमात्रग्रहणस्य युक्ततां गमयितुमारभते

अनुमानं द्विविधम् , स्वार्थं परार्थं चेति , स्वार्थं स्वानुमिति-
हेतुः । तथा हि , स्वयमेव भूयो दर्शनेन यत्र धूमस्तत्राग्निरिति
महानसादौ व्याप्तिं गृहीत्वा पर्वतसमीपं गतः पर्वते धूमं पश्यन्
तद्गते चाग्नौ सन्दिहानः व्याप्तिं स्मरति यत्र धूमः तत्राग्निरिति ।

अनुमानमित्यादिना । अनुमानं तार्किकैरनुमानपदेन व्यवहियमाणम् ।
स्वार्थमिति स्वस्यार्थः प्रयोजनं यस्मात्तत् । परार्थं परस्यार्थः प्रयोजनं यस्मा-
त्तत् । प्रयोजनं च प्रकृतेऽनुमितिरित्याशयेन समासार्थमेकस्याह स्वानुमि-
तिहेतुरिति । स्वपदेन यस्मिन्ननुमानमस्ति स पुरुषो ग्राह्यः । उपपाद-
दयितुमाह तथा हीति । सर्वत्र तथा हीत्यारभ्योपपादकवाक्यं यावत्प्रयु-
ज्यते तावद्वाक्यप्रतिपाद्यार्थनिष्ठं हेतुत्वं द्विशब्देनोच्यते । तथेत्यत्र थाल्प्र-
त्ययार्थप्रकारे हेतुत्वस्य निरूपकतासम्बन्धेनान्वयः । तथा च पूर्वोक्तार्थः
वक्ष्यमाणार्थनिष्ठहेतुतानिरूपकपूर्वोक्तप्रकारविशिष्ट इति तथा हीत्यस्यार्थः ।
उपपादयति स्वयमेवेति । एवकारः पञ्चावयववाक्यप्रयोक्तृपुरुषान्तरव्य-
वच्छेदार्थः । 'तत्र धूमं पश्यन्नित्युक्तौ तत्रेत्यस्य पर्वतसमीप इत्येवार्थः
प्रतीयेत , पर्वतसमीपमित्येव प्रागुक्तत्वात् । अतः पुनः पर्वत इत्युक्तम् ।
तद्गते पर्वतं गते तन्निष्ठे । स्वतरानधीनं स्वाधीनं भूयोदर्शनजन्यं यत्र
धूमस्तत्राग्निरित्यानुपूर्वीकशब्दगम्यव्याप्तिविषयकं महानसाद्यवच्छिन्नत्वविषय-
कं च यद्गृहणं तदुत्तरकालिकपर्वतसमीपवृत्तिसंयोगानुकूलव्यापाराश्रयाभिन्नः
पर्वतविषयकधूमविषयकदर्शनाश्रयः समुच्चयाश्रयपर्वतनिष्ठाग्निविषयकसन्दे-
हाश्रयः 'यत्र धूमस्तत्राग्नि'रिति शब्दगम्यव्याप्तिविषयकस्मरणाश्रयत्ववानि-
त्येवं बोधः । प्रथमतोऽग्निधूमयोः सहचरितयोर्महानसादौ भूयोदर्शनम् ।
ततो धूमसामान्यस्याग्निसामान्येन व्याप्तिरूपसम्बन्धज्ञानम् । अथ कदाचित्
पर्वते धूमदर्शनम् । ततः पूर्वानुभूतव्याप्तिरूपसम्बन्धस्मरणम् । पश्चाद्वि-
शिष्टपरामर्शः । ततोऽनुमितिरिति स्वार्थानुमानस्थले क्रमः । सकृद्धेतु-

तदनन्तरं वह्निव्याप्यधूमवानयं पर्वतः इति ज्ञानमुत्पद्यते । अयमेव लिङ्गपरामर्श इत्युच्यते । तस्मात् पर्वतो वह्निमानित्यनुमितिरुत्पद्यते । तदेतत् स्वार्थानुमानम् ।

यत्तु स्वयमेव धूमादग्निमनुमाय परप्रतिपत्त्यर्थं पञ्चावयववाक्यं प्रयुंक्ते तत्परार्थानुमानम् । यथा , पर्वतो वह्निमान् , धूमवत्त्वात् , यो यो धूमवान् स सोऽग्निमान् यथा महानसम् , तथा चायम् ,

साध्यदर्शने साध्यसामान्यस्य हेतुसामान्यस्य च व्याप्तिग्रहो नोदेति । भूयोदर्शने तु तथेति प्रायिकस्थितिपर्यालोचनेन भूयोदर्शनं व्याप्तिग्रहकारणमुक्तम् । तदनन्तरमिति । न विद्यते अन्तरं व्यवधानं यत् तत् अनन्तरम् अव्यवहितम् । प्रकृते चाव्यवहितोत्तरमित्यर्थः । व्याप्तिस्मरणनिरूपिताव्यवहितोत्तरत्वाश्रयोत्पत्त्याश्रयत्ववद् ज्ञानमिति । अयमेवेत्येवकारेण धूमदर्शनव्याप्तिस्मरणव्यवच्छेदः । परामर्शपदस्य ज्ञानमात्रार्थकतया लिङ्गपरामर्श इत्यस्य लिङ्गविषयकज्ञानमित्यर्थ इति यद्यपि पर्वतो धूमवान् वह्निव्याप्यो धूम इति ज्ञानयोरपि लिङ्गपरामर्शत्वं शक्यशङ्कम् , अथापि व्याप्तिविशिष्टपक्षधर्मताज्ञान एव लिङ्गपरामर्शपदं पारिभाषिकमिति भावः । तस्मादिति परामर्शादित्यर्थः । पञ्चम्यर्थो निरूपितत्वमुत्पत्तावन्वेति । तत् स्वार्थानुमानम् एतत् लिङ्गपरामर्शरूपं ज्ञानम् । परार्थानुमानं व्युत्पादयति यत्त्विति । यत् पञ्चावयववाक्यमित्यन्वयः । स्वयमेव धूमादग्निमनुमायेति । स्वस्य ज्ञानाभावे परं प्राति प्रतिपादनमशक्यमित्यभिप्रेत्येदमुक्तम् । स्वयमेवेत्याविवक्षितम् । तत् पञ्चावयववाक्यम् । पञ्च अवयवा यस्य तत् पञ्चावयववाक्यम् । पञ्चावयवान् प्रकृते विशिष्य दर्शयति यथेति । यादृशपञ्चावयववाक्यत्वरूपप्रकारविशिष्टमित्यर्थः । धूमवत्त्वादिति द्वितीयोऽवयवः । तथा चायमिति चतुर्थोऽवयवः । इतीति उक्तशब्दसमुदा-

तस्मात्तथेति । अनेन वाक्येन प्रतिपादितात् लिङ्गात् परोऽप्यग्निं प्रतिपद्यते । प्रतिज्ञाहेतूदाहरणोपनयनिगमनानि पञ्च अवयवाः । पर्वतो वह्निमानिति प्रतिज्ञा । धूमवत्त्वादिति हेतुः । यो यो धूमवान् सोऽग्निमान् यथा महानसमित्युदाहरणम् । तथा चायमित्यु-

यनिष्ठानुपूर्व्यवच्छिन्नमित्यर्थः । अस्य वाक्यस्य परार्थानुमानत्वं कथमित्यत्र तस्यानुमितिप्रयोजकत्वं विद्यमानं दर्शयति अनेनेति । प्रतिपादितात् ज्ञापितात् प्रतिपादनं ज्ञानानुकूलव्यापारः । स चैतद्वाक्यमेव । तथा चैतद्वाक्याभिन्नव्यापारजन्यज्ञानविषयीभूतादित्यर्थः । क्तप्रत्यस्य फलाश्रय इत्यर्थः । फलाश्रयत्वं च प्रकृते ज्ञानविषयत्वमिति । प्रतिपद्यत इति । तथा च परो वाक्यं श्रुत्वा तदर्थं बुद्ध्यते । ततो व्याप्तिविशिष्टपक्षधर्मता प्रकृतेऽस्तीति परामृशति । ततोऽनुमितिमान् भवतीति भावः । पञ्चावयववाक्यमित्युक्तम् । तत्रावयवानां पारिभाषिकं नाम ग्राहयति प्रतिज्ञेति । कस्य भागस्य किं नामेत्यत्र विशदयति पर्वत इति । पर्वतः पक्षः वह्निस्साध्यः । तथा च साध्यविशिष्टपक्षप्रतिपादकवाक्यं प्रतिज्ञेत्यर्थः । धूमवत्त्वादिति धूमादिति यावत् । ज्ञानज्ञाप्यत्वं पञ्चम्यर्थः । ज्ञाने धूमस्य विषयितासम्बन्धेनान्वयः । धूमश्च हेतुः । तथा च हेतुविषयकज्ञानज्ञाप्यत्वबोधकवाक्यं हेतुवाक्यमित्यर्थः । उदाहरणे वाक्यत्रयम् । यो यो धूमवानिति प्रथमम् । सोऽग्निमानिति द्वितीयम् । यथा महानसमिति तृतीयम् । प्रथमयच्छब्दः प्रकृते धूमवदेकव्यक्तिपरः । द्वितीययच्छब्दो व्यक्त्यन्तरपरः । स इति यच्छब्दद्वयोपात्तसर्वव्यक्तिपरः । अथ वा स इत्यस्य पूर्ववाक्यानुसारात् धूमवद्व्यक्तिरित्यर्थः । यथेति धूमवत्त्वाग्निमत्त्वरूपयादृशप्रकारद्वयविशिष्ट इत्यर्थः । अत्रोदाहरणे धूमवद्व्यक्तौ वह्निमत्त्वबोधके धूमवत्त्वव्यापकवह्निमत्त्वबोधकत्वमप्यस्ति । उद्देश्य-

पनयः । तस्मात्तथेति निगमनम् । स्वार्थानुमितिपरार्थानुमित्योः
लिङ्गपरामर्श एव करणं, तस्माल्लिङ्गपरामर्शोऽनुमानम् ॥

लिङ्गं त्रिविधं, अन्वयव्यतिरेकि, केवलान्वयि, केवलव्यतिरे-
किं चेति । अन्वयेन व्यतिरेकेण च व्याप्तिमत् अन्वयव्यतिरेकि, यथा,

तावच्छेदकव्यापकत्वस्य विधेये भानसम्भवात् । वीप्साबलाच्च तादृशमानं
स्वरसम् । तथा च व्याप्तिप्रतिपादकवाक्यमुदाहरणमित्युक्तं भवति । तथा
चायम् वह्निव्याप्यधूमवान् पर्वतः । साध्यव्याप्यहेतुमत्पक्षप्रतिपादकवा-
क्यमुपनय इत्यर्थः । तस्मात्तथा वह्निव्याप्यधूमवत्त्वाद्ब्रह्मिमान् ज्ञानज्ञाप्यत्वं
पञ्चम्यर्थः । तथा च साध्यव्याप्यहेतुज्ञानज्ञाप्यसाध्यवत्प्रतिपादकवाक्यं निगम-
नमिति सिद्धम् । एवं चेदृशसमुदायरूपाद्वाक्याद्वाप्तिपक्षधर्म ताविशिष्ट-
ज्ञानोत्पत्तेः प्रागुक्तत्वात् स्वार्थानुमिताविव परार्थानुमितावपि परामर्श एव
कारणम् । वाक्यस्य तदुपयोगित्वेनान्यथासिद्धत्वान्न करणत्वम् । केवलमनुमि-
तिप्रयोजकत्वमात्रेण तत्र परार्थानुमानव्यवहार इति दर्शयति स्वार्थेति । तथा
च प्रत्यक्षानुमानेति विभागवाक्येऽनुमानपदेन परामर्श एव विवक्षित इति
दर्शयति तस्मादिति । व्याप्तिविशिष्टपक्षधर्मताज्ञानमित्यत्र व्याप्तिः सर्वत्र नै-
करूपा । किं तु क्वचिदन्वयव्याप्तिरूपा क्वचिद्व्यतिरेकव्याप्तिरूपा चेति व्युत्पा-
दयितुं लिङ्गत्रैविध्यं पूर्वरुक्तं दर्शयति लिङ्गमिति । अन्वयश्च व्यतिरेकश्च
तावस्य स्त इत्यन्वयव्यतिरेकि । केवलो व्यतिरेकाभावविशिष्टोऽन्वयोऽ-
स्यास्तीति केवलान्वयि । केवलोऽन्वयाभावविशिष्टो व्यतिरेकोऽस्यास्ती-
ति केवलव्यतिरेकि । अत्र कस्यान्वयः कस्य व्यतिरेकश्च विवक्षितः ?
अन्वयवत्त्वं व्यतिरेकवत्त्वं च केन सम्बन्धेनेत्यत्र विशदयति अन्वयेनेति ।
तृतीयार्थो निरूपितत्वं व्याप्तावन्वेति । तथा च व्याप्तौ साध्यादिनिरूपि-
तत्वस्यैव सम्भवादन्वयपदस्य साध्यान्वयः साध्यसम्बन्धः साध्यवत्त्वमित्यर्थः ।

बहौ साध्ये धूमवत्त्वम् । यत्र धूमः तत्राग्निः यथा महानस इत्यन्वय-
व्याप्तिः । यत्र वह्निःनास्ति तत्र धूमोऽपि नास्ति यथा महाहृद इति
व्यतिरेकव्याप्तिः ॥

साध्यवत्त्वं च साध्यमेव । व्यतिरेकपदस्य साध्यव्यतिरेकः साध्याभाव इत्य-
र्थ इति सूचितम् । एवञ्च साध्यनिरूपितव्याप्तिमत्त्वे सति साध्याभावनि-
रूपितव्याप्तिमत्त्वमन्वयव्यतिरेकित्वम् । अन्वयव्यतिरेकीत्यत्रेतिप्रत्ययेन स्व-
निरूपितव्याप्तिमत्त्वरूपसम्बन्धेनान्वयव्यतिरेकवान् विवक्षित इत्युक्तं भवति ।
साध्ये सिद्धिविषये, अनुमिति विषये । इयं सति सप्तमी । ईदृशस्थले सप्तम्याः
समभिव्याहृतघात्वर्थ एवार्थः । अतोऽत्र बहविति सप्तम्याः साध्य इत्यत्र
सिद्धिरूपघात्वर्थोऽर्थः । तस्य समानकालिकत्वसम्बन्धेन भवनक्रियायाम-
न्वयः । भवतीत्यध्याहारः । तथा च साध्याभिन्नवह्निविषयकसिद्धिसमान-
कालिकयादृशान्वयव्यतिरेकित्वरूपप्रकारविशिष्टभवनाश्रयो धूमवत्त्वमिति
बोधः । ननु लिङ्गस्य साध्यव्याप्तिः साध्याभावव्याप्तिश्चेत्युभयं कथं स्यात्,
मिथो विरोधादित्याशङ्कायां साध्याभावव्याप्तिरित्युक्तौ साध्याभावेन साहच-
र्यनियम इति न मन्तव्यम् । अपि त्वन्यविधैव सा व्याप्तिरिति बोधयि-
तुमाह यत्रेति । महानस इति महाहृद इति च सप्तम्यन्तम् । तत्र
धूमोऽपि नास्तीति । वह्यभाववद्भूदादिनिरूपिताघेयत्वाभाववान् धूम
इत्यर्थः । इति व्यतिरेकव्याप्तिः एतदानुपूर्वीकशब्दगम्या व्यतिरेकव्याप्तिः ।
अत्र वह्यभाववन्तमुद्दिश्य धूमाभावविधाने तात्पर्यात् तयोर्व्याप्यव्यापक-
भावो भासते । तथा च वह्यभावव्यापकीभूताभावप्रतियोगी धूम इत्युदाहर-
णाल्लभ्यते । एवञ्च साध्यनिरूपितव्याप्तिर्नाम साध्येन साहचर्यनियमः, साध्य-
व्यतिरेकनिरूपितव्याप्तिर्नाम साध्याभावव्यापकीभूताभावप्रतियोगित्वम् ।
तदुभयञ्च मिथो विरुद्धमिति भावः । नन्विदमन्वयव्यतिरेकिलक्षणं केवल-
व्यतिरेकिण्यविव्याप्तम्, तस्यापि वस्तुतोऽन्वयव्याप्तिमत्त्वादिति चेन्न ।

अन्वयमात्रव्याप्तिकं केवलान्वयि । यथा, घटोऽभिधेयः प्रमे-
यत्वात् पटवत् इत्यत्र प्रमेयत्वाभिधेयत्वयोः व्यतिरेकव्याप्तिर्नास्ति,
सर्वस्यापि प्रमेयत्वात् अभिधेयत्वाच्च ।

प्रकृतलक्षणघटकमन्वयव्याप्तिमत्त्वं नाम प्रकृतपक्षभिन्नपदार्थावच्छिन्नसाध्य-
व्याप्तिमत्त्वम् । साध्यसामानाधिकरण्यं हि व्याप्तिः । तच्च प्रकृतपर्व-
तादिपक्षभिन्नमहानसाद्यवच्छेदेनापि हेतावस्तीति लक्षणसमन्वयः । तत्र
तु पृथिवीसामान्यस्य पक्षत्वात्तद्भिन्ने कुत्रापि हेतुसाध्याभावान्न दोष इति ।
केवलान्वयि लक्षयति अन्वयेति । अन्वयमात्रेण व्याप्तिर्यस्य, प्रकृतहेतुनिष्ठ-
व्याप्तित्वव्यापकं यत् अन्वयनिरूपितत्वं तदन्वयनिरूपितत्वविशिष्टव्याप्तिम-
त्केवलान्वयिशब्दवाच्यमिति । यत्र हि व्याप्तिद्वयमप्यस्ति तत्र व्याप्तित्व-
स्य व्यतिरेकव्याप्तावपि सत्त्वात् तत्र साध्यनिरूपितत्वाभावात् स्वनिष्ठव्याप्ति-
त्वव्यापकान्वयनिरूपितत्वकत्वरूपमिदं लक्षणं न वर्तते । उदाहरति यथे-
ति । 'घटोऽभिधेयः प्रमेयत्वात्पटव' दित्यानुपूर्वीकशब्दगम्यहेतुरुक्तकेवलान्व-
यित्वरूपप्रकारविशिष्ट इति बोधः । पञ्चावयवप्रयोगे कर्तव्येपि तत्र पक्ष-
साध्यहेतुदृष्टान्तभेदानां प्रदर्शनेऽन्यत्सर्वं स्वयमेव पूरयितुं शक्यमिति घटो-
ऽभिधेयः प्रमेयत्वात् पटवदित्येतावन्मात्रमुक्तम् । उपपादयति अत्रे-
ति । अत्र अस्मिन् प्रयोगे 'घटोऽभिधेयः प्रमेयत्वात्पटव'दिति शब्दराशौ ।
ज्ञाप्यत्वं ललोऽर्थः । तादृशशब्दराशिगम्यार्थपर्यन्तो वेदंशब्दार्थः । घट-
कत्वं ललर्थः प्रमेयत्वाभिधेयत्वान्वयि । षष्ठ्यर्थो निरूपितत्वं धात्वर्थे स-
म्बन्धित्वेऽन्वेति । तस्याख्यातार्थ आश्रयत्वे, तस्य प्रतियोगितानिरूपकत्व-
सम्बन्धेन नञर्थेऽभावे, तस्याश्रयतासम्बन्धेन व्यतिरेकव्याप्तौ । तथा च
व्यतिरेकव्याप्तेः प्रमेयत्वनिष्ठत्वमभिधेयत्वनिरूपितत्वं च नास्तीत्यर्थः । कुत
इत्यत्राह सर्वस्येति । ज्ञानज्ञाप्यत्वं पञ्चम्यर्थो नञर्थाभावान्वयि । व्यतिरेकव्या-
प्तिर्हि अभावव्यापकीभूताभावप्रतियोगित्वम् । अभिधेयत्वरूपसाध्यस्य

व्यतिरेकमात्रव्याप्तिकं केवलव्यतिरेकि । यथा, पृथिवी इतरे-
भ्यो भिद्यते गन्धवत्त्वात् । यदितरेभ्यो न भिद्यते न तत् गन्धवत्,
यथा, जलम् । न चेयं तथा । तस्मान्न तथेति । अत्र यत् गन्धवत्

सर्वनिष्ठतयाऽभिधेयत्वाभावस्य कुत्रापि वक्तुमशक्यत्वात् साध्याभावेत्यप्रसि-
द्धम् । प्रमेयत्वरूपहेतोरपि सर्वनिष्ठतया हेतावभावप्रतियोगित्वरूपव्याप्ति-
र्दुर्वचा । अतो व्यतिरेकव्याप्तिर्नात्र सम्भवतीति भावः । अत्र सर्व-
निष्ठत्वोपपादनं साध्यमात्रस्यैवापेक्षितम् । हेतौ तदुपपादनं तु वस्तुतः
प्रकृतहेतोरपि तादृशत्वात् । असर्वनिष्ठोऽपि केवलान्वयिहेतुर्भवति यथा
घटोऽभिधेयो द्रव्यत्वादिति । असर्वनिष्ठं साध्यं सर्वनिष्ठश्च हेतुर्यदि विव-
क्ष्यते, स हेतुरसद्धेतुरेव स्यादिति न तादृशस्य लक्ष्यत्वम् । तथा च केव-
लान्वयिसाध्यनिरूपितव्याप्तिसत्त्वं केवलान्वयिलिङ्गलक्षणम् । अत्र केव-
लान्वयित्वमत्यन्ताभावाप्रतियोगित्वम् । न च गगनाभावस्य केवलान्वयित्वं
न स्यात् गगनं प्रति प्रतियोगित्वादिति वाच्यम् । गगनाभावाभावस्य गगनरू-
पतया हि गगनाभावस्य गगनात्मकात्यन्ताभावप्रतियोगित्वम् वक्तव्यम् ।
गगनाभावाभावश्चाप्रसिद्ध इति कुतो गगनरूपत्वं तस्य ? कुतस्तरां च गग-
नाभावस्य प्रतियोगित्वमिति । पूर्वमन्वयिस्थलीयोदाहरणोपनयनिगमनप्र-
योगरीतेर्दर्शितत्वात्केवलान्वयिनिरूपणावसरे तद्विशदमनुक्त्वा 'घटोऽभिधेयः
प्रमेयत्वात् पटव'दित्येतावदुक्तवान् । व्यतिरेकिस्थले तद्वीतेरप्रदर्शितत्वा-
दत्रैव विशदमाह यथेत्यादिना । इतरेभ्यो न भिद्यते इतरप्रतियोगिक-
भेदाश्रयत्वाभाववत् । न गन्धवत् गन्धवत्प्रतियोगिकभेदवत् । अत्रेतर-
भेदाभाववद्रूपतच्छब्दार्थमुद्दिश्य गन्धवद्भेदविधाने इतरभेदाभावव्यापको
गन्धवद्भेद इति लभ्यते । गन्धवद्भेदश्च गन्धाभाव एव । अतः
प्रकृतव्यतिरेकव्याप्तिलाभः । न चेयं तथा पृथिवी गन्धाभाववती न ।
तस्मान्न तथेति । (गन्धाभाववद्भिन्नत्वात्) गन्धवत्त्वादितरभेदाभावव-

तदितरभिन्नं इत्यन्वयदृष्टान्तो नास्ति । पृथिवीमात्रस्य पक्षत्वात् ।

सन्दिग्धसाध्यवान् पक्षः , यथा धूमवत्त्वे हेतौ पर्वतः ।

तीनेत्यर्थः । ननु 'हेत्वपदेशात्प्रतिज्ञायाः पुनर्वचनं निगमन'मिति सूत्रे (न्या १--१--३९) उदाहरणोपनयद्वैविध्येऽपि निगमनद्वैविध्यं नास्तीति भाषितत्वादन्वयव्याप्तिस्थल इव तस्मात्तथेत्येतावदेव निगमनं वक्तुमुचितमिति चेदुच्यते हेतुनिर्देशपुरस्सरं प्रतिज्ञावाक्यं तादृशानुपूर्वीकमेव निगमनेऽपि घटनीयमित्येव भाष्याशयः । यदि तु प्रतिज्ञागतानुपूर्वीमुपेक्ष्य प्रतिज्ञार्थबोधकशब्दान्तरघटनेऽपि नातीव बाधकमिति 'तस्मात्तथे'ति तथाशब्दघटनेनान्वयनिगमनमुच्यते, तर्हि व्यतिरेकिनिगमनेऽर्थस्पष्टत्वाय 'न तथे'ति प्रयोगेऽपि न किञ्चिद्बाधकमिति ग्रन्थकाराशयः । नन्वन्वयव्याप्तिरहितत्वे सति व्यतिरेकव्याप्तिमत्त्वरूपं केवलव्यतिरेकिलक्षणमसम्भवि । वस्तुतो गन्धवत्त्वं यत्र तत्रेतरभेदसत्त्वेनान्वयव्याप्तेरक्षतत्वादित्यत्राह अत्रेति । अयं भावः—यद्यप्यन्वयव्याप्तिरस्ति, अथाप्यनुमितेः पूर्वं तद्ज्ञानं न भवति । दृष्टान्ताभावे व्याप्तिनिश्चयासम्भवात् । प्रकृते गन्धवतः सर्वस्य पक्षत्वेन पक्षातिरिक्तस्य हेतुसाध्याधिकरणस्याभावान्न व्याप्तिनिश्चयः । अतोऽन्वयव्याप्तिशून्यत्वस्थाने निश्चितान्वयव्याप्तिशून्यत्वेति निवेशः कार्यः । यद्वा प्रकृतपक्षातिरिक्तावृत्तिसाध्यनिरूपितव्यतिरेकव्याप्तिमत्त्वं केवलव्यतिरेकिलक्षणं वाच्यमिति । पृथिवीमात्रस्य सर्वस्या अपि पृथिव्याः । ननु पृथिव्याः पक्षत्वमप्यस्तु , तथा दृष्टान्तत्वमपि । तत् कथमन्वयदृष्टान्तो नास्तीत्युच्यत इत्याशङ्कायां 'दृष्टान्तो हि सपक्षः ; स कथं पक्ष' इति बोधयितुं पक्षादिकं विविच्य दर्शयति सन्दिग्धेति । सन्देहप्रकारीभूतं साध्यं प्रकारतयाऽस्यास्तीति सन्दिग्धसाध्यवान् । मतुत्रर्थः सम्बन्धी प्रकृते विशेष्यतावान् सन्देहप्रकारत्वविशिष्टसाध्यनिरूपितविशेष्यतावान् साध्यनिष्ठसन्देहप्रकारतानिरूपितविशेष्यतावानिति यावत् । तत्त्वं पक्षलक्षणम् । धूमवत्त्वे हेतौ

निश्चितसाध्यवान् सपक्षः । यथा, तत्रैव महानसः ।

निश्चितसाध्याभाववान् विपक्षः । यथा, अत्रैव महाहृद्ः ।

एवं सद्देतवो निरूपिताः ।

पर्वतः धूमवत्त्वहेतुस्थलीयपर्वतः । तत्स्थलीयत्वं च तद्ज्ञानविषयत्वम् ।
तथा च हेताविति सप्तम्या ज्ञानविषयत्वरूपसम्बन्धोऽर्थ आश्रयतया पर्वते
ऽन्वेति । धूमवत्त्वाभिन्नहेतुविषयकज्ञानविषयताश्रयपर्वतो यत्प्रकारकवि-
शिष्ट इति बोधः । निश्चितेति निश्चयप्रकारेत्यर्थः । मतुवर्थो विशे-
ष्यः । पूर्ववत् साध्यनिष्ठनिश्चयप्रकारतानिरूपितविशेष्यतादत्त्वं सपक्ष-
लक्षणम् । तत्र धूमरूपहेतौ । तथा च तादृशसन्देहस्थलं निश्चयस्थलं
च न युगपदेकं भवितुमर्हतीति भावः । एवं पक्षदृष्टान्तभेदं प्रदर्श्य प्र-
सङ्गाद्यातिरेकदृष्टान्तरूपविपक्षमपि व्युत्पादयति निश्चितेति । निश्चयप्रका-
रेति साध्याभावान्वयि । एवं लिङ्गत्रैविध्यनिरूपणेन व्याप्तिभेदस्तदधीन-
परामर्शभेदश्च दर्शितः । तथा चेदृशव्याप्तिविशिष्टलिङ्गपरामर्शोऽनुमिति-
करणमिति सिद्धम् ।

अथास्य, न वस्तुतस्साध्यनिरूपिता या व्याप्तिर्वस्तुतस्तद्वान् यो हेतु-
र्वस्तुतस्तद्वत्पक्षविषयकज्ञानत्वेन रूपेण, परामर्शस्य कारणत्वम् । तथा सति
हृदो धूमव्याप्यवाहिमानिति अमात्मकपरामर्शात् हृदो धूमवानिति अमा-
त्मकानुमितेरनुत्पत्तिप्रसङ्गात् । अतः परामर्शे यस्य यस्य यद्यदंशे प्रका-
रत्वं, तत्तन्निष्ठप्रकारतानिरूपिततत्तन्निष्ठप्रकारेति रीत्या विशेषितहेतुनिष्ठ-
प्रकारतानिरूपितपक्षनिष्ठविशेष्यताशालिनिश्चयत्वेन कारणत्वम् । तत्र च
स्थले वस्तुतस्तस्य तस्य पदार्थस्य सम्बन्धाभावेऽपि अमात्मकज्ञानेन तस्य
तस्य तत्तदंशे प्रकारतया ग्रहणान्न तत्र कारणत्वहानिरिति कारणतावच्छेद-
करूपशिक्षापदर्शनमभिसंधाय वस्तुतो व्याप्तिपक्षधर्मतावैशिष्ट्यशून्यान् अ-

सव्यभिचारविरुद्धसत्प्रतिपक्षासिद्धबाधिताः पञ्च हेत्वाभासाः ।

सव्यभिचारोऽनैकान्तिकः । स त्रिविधः, साधारणासाधारणानुपसंहारिभेदात् । तत्र साध्याभाववद्भूतिः साधारणः । यथा पर्वतो वह्निमान् प्रमेयत्वात्, अत्र प्रमेयत्वस्य वह्नयभाववत्ति हृदे विद्यमानत्वात् ।

सर्वसपक्षविपक्षव्यावृत्तो हेतुः असाधारणः । यथा, शब्दो

सद्धेतूनपि निरूपयति सव्यभिचारेत्यादिना । हेत्वाभासा इति । आभासन्त इत्याभासा ईषद्धासमानास्त्वगतयथावस्थितधर्म विना भासमाना भ्रमविषयाः । हेतव आभासाः, अभेदसम्बन्धेन हेतुप्रकारकभ्रमविषयाः व्याप्तिपक्षधर्मताविशिष्टत्वरूपहेतुत्वभ्रान्तिविषया इति यावत् । व्यभिचारेण सह वर्तत इति सव्यभिचारः, व्यभिचारोऽन्यत्रापि सम्बन्धः प्रकृतसाध्यवदन्यवृत्तित्वं, तद्विशिष्ट इत्यर्थः । इत्थं च साधारण एव सव्यभिचारः स्यात् । अतस्तदर्थमाह सव्यभिचार इति । अनैकान्तिक इति । एकश्चासावन्तश्चैकान्तः 'नित्यत्वमप्येकोऽन्तः, अनित्यत्वमप्येकोऽन्त' इति भाष्यानुसारात् । अन्तो निश्चेतव्यो धर्मः कोटिः । एकान्ते भव एककोटिस्थः एककोटिसमानाधिकरणः एकधर्मानिश्चयप्रयोजक इति यावत् । न ऐकान्तिक एकधर्मानिश्चयप्रयोजकोऽनेकधर्मज्ञानप्रयोजकः संशयप्रयोजक इति यावत् । तथा च साध्यतदभावसंशयप्रयोजकत्वमनैकान्तिकत्वमित्यलम् । साधारणः साध्यतदितरसम्बन्धी साध्यवद्भूतिः साध्याभाववद्भूतिश्चेत्यर्थः । तत्र साध्यवद्भूतित्वांशं व्यर्थं परित्यज्याह साध्येति । प्रमेयत्वादिति । 'इत्यत्र प्रमेयत्व'मिति शेषः । अत्र अस्मिन् प्रयोगे । असाधारणः पक्षासाधारणः पक्षेतरावृत्तिः सन् पक्षवृत्तिः पक्षेतरश्च सपक्षो विपक्षश्चेत्यभिसन्धाय निष्कृष्टमाह सर्वेति । सर्वेभ्यः सपक्षेभ्यो विपक्षेभ्यश्च व्यावृत्तः । सपक्षविपक्षशब्दार्थौ प्रामुक्तौ । व्यावृत्तोऽभावप्रतियोगी ।

नित्यः शब्दत्वात् , अत्र शब्दत्वं हि सर्वेभ्यो नित्येभ्योऽनित्येभ्यो व्यावृत्तम् , शब्दमात्रवृत्तिः ।

अन्वयव्यतिरेकदृष्टान्तरहितोऽनुपसंहारी । यथा सर्वं अनित्यं प्रमेयत्वात् । अत्र सर्वस्यापि पक्षत्वात् दृष्टान्तो नास्ति ।

साध्याभावव्याप्तो हेतुः विरुद्धः । यथा , शब्दो नित्यः कार्यत्वात् , अत्र कार्यत्वं नित्यत्वाभावेनानित्यत्वेन व्याप्तम् ।

यस्य साध्याभावसाधकं हेत्वन्तरं विद्यते सः सत्प्रतिपक्षः ।

सद्धेतुवारणाय सपक्षव्यावृत्तत्वम् विरुद्धवारणाय सर्वविपक्षव्यावृत्तत्वम् । सर्वसपक्षव्यावृत्तत्वमेवालम् , दुष्टसङ्करेऽपि दोषासङ्करात् । अनुपसंहारीत्यस्योपसंहारकभिन्न इत्यर्थः । उपसंहारकत्वं दृष्टान्तबलेन साध्यस्य पक्षे सम्पादकत्वम् । तथा च दृष्टान्तप्रयुक्तसाध्यानुमितिजनकताशून्योऽनुपसंहारीत्यर्थः । तत्र लाघवाद्दृष्टान्तरहित इत्येवालम् । परं तु केवलान्वयिनि केवलव्यतिरेकिणि चातिव्याप्तिवारणाय दृष्टान्तसामान्यराहित्यं विवक्षणीयमिति दर्शयति अन्वयेति । दृष्टान्तो निश्चितस्थलं निश्चयविशेष्य इति यावत् । तथा च साध्यान्वयप्रकारकनिश्चयविशेष्यरहितत्वे सति साध्यव्यतिरेकप्रकारकनिश्चयविशेष्यरहित इत्यर्थः । दृष्टान्तराहित्यं चैकज्ञानविषयत्वसम्बन्धेन दृष्टान्ताभाववत्त्वम् । तच्च साध्यादिप्रकारकनिश्चयविषयविषयकज्ञानविषयत्वम् । तथा च लाघवात् साध्यप्रकारकनिश्चयविषयत्वे सति साध्याभावप्रकारकनिश्चयविषयत्वमनुपसंहारित्वम् । केवलान्वयिस्थले केवलव्यतिरेकिस्थले च साध्यतदभावप्रकारकनिश्चयविषयत्वं हेतोः परामर्शदशायामस्ति । तद्वदत्र नास्तीति लक्षणसमन्वयः । हेतुः हेतुत्वेनाभिमत इत्यर्थः तस्य सद्धेतुत्वाभावात् । इदं च स्वरूपकीर्तनम् ; न लक्षणघटकम् । सत्प्रतिपक्ष इत्यस्य सन् प्रतिपक्षो यस्येति विग्रहः । प्रतिपक्षपदस्य साध्याभावसाधकहेत्वन्तरमित्यर्थः । तदाह यस्येति । अ-

यथा, शब्दो नित्यः श्रावणत्वात् , शब्दोऽनित्यः कार्यत्वात् घटवत् ।

असिद्धस्त्रिविधः , आश्रयासिद्धः स्वरूपासिद्धः व्याप्यत्वासिद्धश्चेति । आश्रयासिद्धो यथा, गगनारविन्दं सुराभि अरविन्दत्वात् सरोजारविन्दवत् । अत्र गगनारविन्दमाश्रयः, स च नास्त्येव !

स्वरूपासिद्धो यथा, शब्दो गुणः चाक्षुषत्वात् रूपवत् । अत्र चाक्षुषत्वं शब्दे नास्ति , शब्दस्य श्रावणत्वात् ।

सोपाधिको व्याप्यत्वासिद्धः । साध्यव्यापकत्वे सति साधनाव्यापकत्वं उपाधित्वम् । साध्यसमानाधिकरणात्यन्ताभावाप्रति-

सिद्धत्वमसिद्ध्याश्रयत्वमभावाश्रयत्वम् । अभावनिरूपिताश्रयत्वं चैकज्ञानविषयत्वसम्बन्धेन । अभावश्चाश्रय-स्वरूप-व्यापकत्वान्यतमप्रतियोगिकः । आश्रयासिद्ध इति । आश्रयेण स्वाश्रयेण प्रकृतहेत्वाश्रयेण पक्षेणासिद्ध इति । गगनारविन्दम् गगनजन्यारविन्दम् । सरोजेति सरोजन्येत्यर्थः । सोपाधिक इति उपाधिविशिष्ट इत्यर्थः । वैशिष्ट्यं च व्यभिचारित्वसम्बन्धेन । कः पुनरुपाधिरित्यत्राह साध्येति । सतीति समभिव्याहृतपदघटकधात्वर्थसत्ता सप्तम्यर्थः । साधनाव्यापकत्वविशेषणतया सदित्येकं पदमध्याहार्यम् । सप्तम्यर्थसत्तायाः सामानाधिकरण्यसम्बन्धेन सदित्यत्र सत्तायामन्वयः । सामानाधिकरण्यं चोभयोर्निरूपकतासम्बन्धेन । तथा च साध्यव्यापकत्वविशिष्टं साधनाव्यापकत्वमुपाधित्वम् । साध्यसमानाधिकरणेति । साध्यपदं साध्याधिकरणलाक्षणिकम् । समानपदमभिन्नार्थकम् । समानमधिकरणं यस्य । तथा चाधिकरणपदं साध्याधिकरणवृत्तौ लाक्षणिकम् । पूर्वपदं तात्पर्यग्राहकम् । तादृशो योऽत्यन्ताभावस्तदप्रतियोगित्वं तं प्रति प्रतियोगित्वाभावः । साधनाव्यापकत्वमित्यत्राव्यापकत्वं तादृशात्यन्ताभावप्रतियोगित्वाभावाभावः । तथा निवेशे

योगित्वं साध्यव्यापकत्वम् । साधनवन्निष्ठात्यन्ताभावप्रतियोगि-
त्वं साधनाव्यापकत्वम् । यथा, पर्वतो धूमवान् वह्नेरित्यत्रार्द्रेन्धन-
संयोगः उपाधिः । यत्र धूमः तत्रार्द्रेन्धनसंयोग इति साध्यव्याप-
कता । यत्र वह्निः तत्रार्द्रेन्धनसंयोग इति नास्ति, अयोगोलके आर्द्र-
न्धनसंयोगाभावात् । एवं साध्यव्यापकत्वे सति साधनाव्यापक-
त्वादार्लेन्धनसंयोगः उपाधिः । सोपाधिकत्वात् वह्निमत्वं व्याप्य-
त्वासिद्धम् ॥

यस्य साध्याभावः प्रमाणान्तरेण निश्चितः सः बाधितः ।
यथा, वह्निः अनुष्णः पदार्थत्वात् जलवत् । अत्रानुष्णत्वं साध्यं,
तदभावः उष्णत्वं स्पर्शनप्रत्यक्षेण गृह्यते इति बोध्यम् ॥

व्याख्यातमनुमानम् ॥

गौरवादाह साधनेति । यत्र यावत्स्वधिकरणेषु । इति नास्ति एतदानुपूर्वी-
कशब्दगम्यं वह्निव्यापकत्वं नास्ति । कस्मादित्यत्राहायोगोलक इति ।
वह्निमतीत्यादिः । उपाधिः उपाधिशब्दवाच्यः । यस्येति । साध्य एत-
दन्वयः । प्रमाणान्तरेण प्रत्यक्षादिना निश्चितः पक्ष इति शेषः ।
यदीयसाध्यप्रतियोगिकाभावः प्रत्यक्षादिजन्यपक्षविशेष्यकनिश्चयविषय इत्य-
र्थः । प्रमाणान्तरेण निश्चित इतीदमविवक्षितम् । साध्याभाव-
वत्पक्षको बाधित इत्येतावदेव विवक्षितम् । स्पर्शनप्रत्यक्षेणेति । नेदं
प्रमाणान्तरपदसमानार्थकम्, तस्य प्रमितिकरणत्वं गिन्द्रियादिपरत्वात् ।
गृह्यते विषयीक्रियते । इति बोध्यमिति । उष्णत्वं स्पर्शनप्रत्यक्षप्रयो-
ज्यविषयताश्रयत्वनिरूपितप्रकारिताश्रयबोधविषय इत्यर्थः । एवं हेत्वाभास-
निरूपणेन परामर्शस्य निरूप्यनिरूपकभावापन्नविषयताशालित्वेन कारणत्व-
मिति कारणतावच्छेदकस्वरूपं शोधितम् । निगमयति व्याख्यातमिति ।
प्रत्यक्षानुमानेत्येतद्धटकमनुमानं स्वरूपकारणादिनिरूपणेन वृत्तविशदनिरूपण-
विषय इत्यर्थः ।

इत्यनुमानपरिच्छेदः ।

उपमितिकरणमुपमानम् । संज्ञासंज्ञिसम्बन्धज्ञानमुपमितिः ।
तत्करणं सादृश्यज्ञानम् । अतिदेशवाक्यार्थस्मरणं व्यापारः ।

तथा हि । कश्चित् गवयपदार्थमजानन् कुतश्चिदारण्यक-
पुरुषात् गोसदृशो गवयः इति श्रुत्वा वनं गतो वाक्यार्थं स्मरन्
गोसदृशपिण्डं पश्यति ।

अथ प्रत्यक्षानुमानोपमानोपमानेति वाक्ये उपमानपदग्राह्यं दर्शयितु-
मुपमानं निरूपयति उपमितीति । उपमानमुपमानपदवाच्यम् । उप-
मितिः केत्यत्राह संज्ञेति । अनेनोपामितिस्तुल्यत्वज्ञानं न प्रकृते विवक्षि-
तामिति सूचितम् । संज्ञा वाचकशब्दः । संज्ञि वाच्यार्थः । संज्ञासंज्ञिनोः
सम्बन्धो वाच्यवाचकभावरूपस्तस्य ज्ञानम् । तथा च पदवाच्यत्वप्रकार-
कज्ञानविशेष उपमितिशब्दवाच्य इति भावः । तत्करणम् तस्याः करणम् ।
सादृश्यज्ञानमिति । केचित्सादृश्यविशिष्टपिण्डदर्शनं करणमित्याहुः ।
अन्येऽतिदेशवाक्यार्थशब्दबोधः करणमिति । अपरेऽतिदेशवाक्यार्थस्मरणम-
व्यवहितपूर्ववर्तित्वात्करणमिति । सर्वसाधारण्याय ज्ञानमिति । उपपादयति
तथा हीति । तथा करणत्वरूपप्रकारविशिष्टम् । हिशब्दार्थो हेतुत्वम् ।
तथा च सादृश्यज्ञानं वक्ष्यमाणार्थनिष्ठहेतुतानिरूपकतत्करणत्वरूपप्रकारशा-
लाति बोधः । कश्चित् ग्रामीणः । कुतश्चित् कस्मादपि । आरण्यक-
पुरुषविशेषणमेतत् । चिदादिशब्दसमभिव्याहृतः किंशब्दो बुद्धिस्थव्यक्ति-
वचनः । चिदादिपदं तात्पर्यग्राहकम् । श्रुत्वेति । गोसदृशो गवय-
शब्दवाच्य इति तदर्थं बुद्ध्वेति शेषः । क्त्वाप्रत्ययस्योत्तरकालिकत्वमर्थः ।
तथा च ध्वंसः क्त्वाप्रत्ययार्थः श्रवणस्य स्वप्रतियोगिकत्वसम्बन्धेन तलान्वयः ।
ध्वंसस्य कालिकसम्बन्धेन बोधेऽन्वय इत्युक्तं भवति । एवं क्त्वात्यप्प्र-
योगे सर्वत्रानुसन्धेयम् । अत्र 'गोसदृशं पिण्डं पश्यन् वाक्यार्थं स्म-
रती'ति ऋजुः पाठः । अत्राजानन् श्रुत्वेति निर्देशादज्ञानश्रवणयोः

तदनन्तरं अयं गवयपदवाच्यः इत्युपमिति रूपाद्यते ।

व्याख्यातमुपमानम् ।

समानकालिकत्वं, श्रुत्वा वनं गत इति क्त्वाप्रत्ययेन श्रवणोत्तरगमनम्, वनं गतः पश्यन्निति क्त्वाप्रत्ययेन पिण्डदर्शने वनगमनानन्तर्यं, पश्यन् स्मरतीति शत्रा दर्शनस्मरणयोः समानकालिकत्वं च दर्शयति । तथा चायं भावः—पिण्डदर्शनबलाद्यदि वाक्यार्थस्मरणम्, तदा तदपि कारणम् । यदि गवयबुभुत्सया वनं प्रति गच्छतो दर्शनात् प्रागेव वाक्यार्थस्मरणं तदनन्तरक्षणे च पिण्डदर्शनं भवति, तदा तयोर्युगपदेकास्मिन् क्षणे वर्तमानत्वात् कारणत्वमक्षतमिति । तदनन्तरमिति पिण्डदर्शनवाक्यार्थस्मरणानन्तरक्षण इत्यर्थः । अयमिति न पुरोवर्तिव्यक्तिमात्रपरम्, तथा सति गवयव्यक्त्यन्तरेषु गवयपदवाच्यत्वग्रहासम्भवप्रसङ्गात् । अतः पुरोदृष्टं यद्गवयत्वं तदवच्छिन्नसामान्यपरमिति ध्येयम् ।

इत्युपमानपरिच्छेदः ।

आप्तवाक्यं शब्दः । आप्तस्तु यथार्थवक्ता । वाक्यं तु पदसमूहः ।
शक्तं पदम् । अस्मात् पदादयमर्थो बोद्धव्य इतीश्वरसङ्केतः शक्तिः ।

प्रत्यक्षानुमानोपमानशब्देत्यत्र शब्दपदेन न ध्वन्यात्मकशब्दः, न केवलवर्णात्मकः, न केवलपदरूपोऽपि शब्दो ग्राह्यः तेषां शाब्दबोधाजनकत्वात् । नाप्याप्तानाप्तसाधारणं वाक्यमात्रम्, अनाप्तवाक्येऽपि शाब्दप्रमाजनकत्वाभावात्, प्रमाकरणस्यैव विभजनादित्यभिप्रेत्याहाप्तवाक्यमिति । आप्तस्य वाक्यम् । षष्ठ्यर्थ उच्चरितत्वरूपः सम्बन्धः । नायमाप्तशब्दः सामान्यतः सखिमात्रवचनः, नापि यथार्थद्रष्टृमात्रवचनः, तदुक्तवाक्यस्यापि विप्रलम्भनदशायामविश्वसनीयत्वादित्याशयेनाह आप्तस्त्विति । यथार्थेति । यथाभूतोर्थो यथार्थोऽवाधितोऽर्थो मिथःसम्बन्ध्यर्थः, तस्य वक्ता । षष्ठ्यर्थो विषयित्वं ज्ञानान्वयि । वक्ता ज्ञानानुकूलशब्दप्रयोगाश्रयः । वाक्यं नाम नावश्यं तिङन्तसहितसुबन्तमेव, किं तर्हि सुबन्तसमुदायमात्रमपि । नीलो घट इत्येतावतोऽपि वाक्यत्वादित्यभिप्रेत्याह वाक्यन्त्विति । यद्यप्यनाकाङ्क्षितासन्निहितानन्वितार्थकपदसमुदायो वाक्यं न भवति । अतः पदसमूहत्वमात्रं न लक्षणम् । अथाप्याप्तसम्बन्धोक्त्यैव तादृशपदसमूहवारणात्प्रकृते वाक्यपदस्यैतावानर्थः पर्याप्त इत्याशयः । अत्र पदशब्देन न 'सुप्तिङन्तं पद'मिति परिभाषितस्य ग्रहणम् । किं तु पद्यते गम्यतेऽनेनार्थ इति पदमित्याशयेनाह शक्तमिति । का पुनरियं शक्तिः अत्राह अस्मादिति । पदादिति पञ्चम्यर्थो जन्यत्वं बोधेऽन्वेति । अयमर्थ इदम्पदजन्यबोधविषय इत्यर्थः । इति शब्दार्थो विषयित्वम् । अर्थपदार्थस्य विषयितायामन्वयः । तस्याः सङ्केते इच्छायामन्वयः । इदम्पदजन्यबोधविषयत्वविशिष्टेदमर्थनिरूपितविषयितावदीश्वरीयेच्छा शक्तिपदवाच्येति । घटपदाद्धटत्वरूपजातिविशिष्टोऽर्थो बोद्धव्यः पटपदात् पटत्वरूपजात्यवच्छि-

आकाङ्क्षा योग्यता सन्निधिश्च वाक्यार्थज्ञानहेतुः ।

न्नं बोद्धव्यमित्येवं तत्तत्पदबोद्धव्यत्वेन तत्तदर्थविषयिणीच्छैव तत्तत्पदस्य तत्त-
 दर्थे शक्तिरित्यर्थः । घटपदस्य घटे शक्तिरित्यत्र शक्तिपदं बोद्धव्यत्वप्रका-
 रकेच्छार्थकम् । घटपदस्येति षष्ठ्या जन्यत्वरूपसम्बन्धोऽर्थः । तस्य
 बोधेऽन्वयः । घट इत्यत्र सप्तम्यर्थो विशेष्यत्वमिच्छान्वयि । तथा चा-
 ऽऽसृष्टेरुपयुज्यमानेष्वर्थेषु प्रयुज्यमानाश्शब्दा नार्वाचीनपुरुषसङ्केतवशो-
 त्पन्ना भवितुमर्हन्तीतीश्वरसङ्केत एव तस्य तस्य शब्दस्य तत्तदर्थबोधकत्वे
 निमित्तम् । अर्वाचानेच्छाग्रहण इच्छाप्रकारस्य नियन्त्रणासम्भवेन यस्मात्क-
 स्मादापि पदाद्यं कमप्यर्थं लोको बोधयितुमिच्छेत् । योगिनो महर्षयोऽपि मिथः
 समवलाः स्वाच्छन्देन शब्दान् प्रयुज्जानाः प्रबन्धान् प्रणीतवन्तः स्युः, येष्व-
 स्माकमैदमर्थमशक्यनिर्धारणम् । किञ्च वेदशब्देभ्य एव विशिष्टस्याप्यर्थस्य
 सृष्टतया वेदस्य चेश्वरकृततया तत्र तत्रार्थं प्रयुज्यमानास्त एव वैदिकशब्दा
 ईश्वरसङ्केतिता इतीश्वरसङ्केत एव शक्तिर्वक्तुमुचितेत्यभिप्रेत्येश्वरेत्युक्तम् ।
 अत्र यद्यप्याप्तवाक्यमेव प्रमाणम् । अथाप्याप्तसम्बन्धित्वेन ज्ञायमानतया
 न शाब्दबोधकरणत्वं शब्दस्य । अपि तु केवलं तत्तच्छब्दरूपेणैव ।
 ननु कथं तर्हि 'गौरश्वः' 'अग्निना सिञ्चे'दित्यादिश्रवणे प्रायशो बोधो न जायत
 इति चेन्न, शब्दस्य केवलं कारणत्वाभावात् आकाङ्क्षादीनामपि सहकारि-
 त्वादित्याशयान आकाङ्क्षादिसहकारि दर्शयति आकाङ्क्षेति । हेतुः
 प्रयोजको जनकज्ञानविषय इत्यर्थः । आकाङ्क्षाज्ञानं योग्यताज्ञानं सन्निधि-
 ज्ञानं च शाब्दबोधे सहकारिकारणमित्युक्तं भवति । शाब्दप्रमास्थले वस्तुत
 आकाङ्क्षादेः सद्भावेऽपि तद्भ्रमस्थले तदभावात् तत्राकाङ्क्षादिज्ञानस्यैव अमा-
 त्मकस्य कारणत्वमावश्यकमित्यविशेषात् सर्वत्र तद्ज्ञानमेव कारणाभिति ।
 अत्राकाङ्क्षा नाम नेच्छा, पदस्य पदान्तराकाङ्क्षेत्यत्रेच्छाया दुर्वचत्वात्, अ-

पदस्य पदान्तरव्यतिरेकप्रयुक्तान्वयाननुभावकत्वं आकांक्षा ।

अर्थाच्चाधो योग्यता । पदानामविलम्बेनोच्चारणं सन्निधिः ।

चेतनपद इच्छाया अभावात् । अतोऽन्यैवेयमित्याह पदस्येति । षष्ठ्यर्थे आधेयत्वमननुभावकत्वान्वयि । अन्यत् पदं पदान्तरम् । प्रकृतपद-
भिन्नपदमित्यर्थः । व्यतिरेकोऽभावः । प्रयुक्तं प्रयोज्यम्, अधीनमि-
ति । प्रयुक्तपदमिह समासे प्रकृतपदभिन्नपदप्रतियोगिकाभावप्रयोज्यरूपा-
र्थलाक्षणिकम् । पूर्वं तात्पर्यग्राहकम् । अस्याननुभावकत्वेऽन्वयः । अन्व-
यस्यानुभावकत्वं पदार्थस्य पदार्थान्तरेणान्वयविषयको योऽनुभवः शाब्द-
बोध इति यावत् तज्जनकत्वम् ; तदभावोऽन्वयाननुभावकत्वम् । पदं ह्येकं
पदान्तराभावे शाब्दबोधं न जनयति । यथा घटमानयेत्यत्राम्पदाभावे
घटपदं बोधं न जनयति । आकांक्षा आकांक्षापदवाच्यम् । अत्रे-
दमवधेयम्—घटः कर्मत्वमानयनं कृतिरित्युक्तौ बोधो न भवति । घट-
मानयेत्युक्तौ भवति । तत् कस्मात् ? पूर्वत्राकांक्षाया अभावात् परत्र भा-
वादिति वक्तव्यम् । तन्न शक्यते । पूर्वत्राम्पदाश्रवणादम्पदाभावाधीनमन-
नुभावकत्वं घटपदस्य वर्तते इति तत्रैवाकांक्षा वर्तते । परत्राम्पदसद्भावा-
द्बोधस्य जायमानतयाऽननुभावकत्वरूपाकांक्षा नास्तीति । तस्मादुक्तस्या-
कांक्षात्वासम्भवादेवं तात्पर्यं वर्णनीयम् । यत्पदस्य यत्पदाभावेऽन्वयाननु-
भावकत्वं भवेत् तत्पदस्य तत्पदमिलितत्वमाकांक्षा । यथा घटपदस्याम्प-
दाविशिष्टत्वम् । इदं च घटमानयेत्यत्रास्ति, घटः कर्मत्वमित्यत्र नास्तीति
न दोष इति । अर्थेति । अर्थस्याबाधोऽसम्बन्धाभावः अर्थसम्बन्ध इति
यावत् । पदार्थस्य पदार्थान्तरसम्बन्धो योग्यता । अयमर्थनिष्ठो धर्मः ।
प्रथमतृतीयौ तु शब्दानिष्ठाविति विवेकः । पदानामिति । इदमुच्चारणान्वयि ।
अविलम्बेन अव्यवहितत्वविशिष्टमित्यर्थः । पदस्य पदान्तराव्यवधानं सन्नि-

आकांक्षादिरहितं वाक्यं न प्रमाणम् । यथा, गौरश्वः पुरुषो हस्तीति वाक्यं न प्रमाणम्, आकांक्षाविरहात् । अग्निना सिञ्चतीति वाक्यं न प्रमाणम्, योग्यताविरहात् । प्रहरे प्रहरेऽसहोच्चरितानि

धिरिति यावत् । अव्यवधानं च पूर्वं प्रयोगेण वा पश्चात्प्रयोगेण बोधयथाऽपि ग्राह्यम् । आकांक्षादीनां शाब्दबोधहेतुत्वं तत्तदभावे शाब्दबोधाभावप्रदर्शनेन व्यतिरेकमुखेन साधयति आकांक्षेति । यथेति उदाह्रियत इत्यर्थः । अकांक्षाविरहादिति । पञ्चम्यर्थः प्रयोज्यत्वं प्रमाणप्रतियोगिकभेदरूपे नञर्थेऽन्वेति । ननु गौरश्व इत्यत्र गवादिपदार्थस्य किमनुच्चारिततिष्ठत्यादिपदार्थान्वयेऽप्रमाणत्वमुच्यते उताश्वादिपदार्थान्वये । नाद्यः, तिष्ठत्यादिपदसन्निध्यभावेन सन्निधिरूपकारणाभावादेवाप्रमाणत्वनिर्वाहात् । नान्त्यः, गवाभेदस्याश्वे बाधितत्वेन योग्यतारूपकारणाभावादेव निर्वाहात् । अत आकांक्षा किमर्थमतिरिक्तं कारणमिति चेन्न ; नोदाहरणमादत्तव्यामिति न्यायेन 'घटः कर्मत्वमानयनं कृति' रित्युदाहरणान्तरस्यैवाभिप्रेतत्वेनादोषात् । अत्र हि, घटमानयेति वाक्ये यः प्रातिपदिकार्थो घटः यो द्वितीयार्थः कर्मत्वं यो धात्वर्थ आनयनं य आख्यातार्थः कृतिस्ते सर्वे उपस्थाप्यन्ते । सन्निधिर्योग्यता च स्तः । तथाऽपि न कथं बोध इति चेदाकांक्षा नास्तीत्येवात्तरम् । घटपदस्यान्वयाननुभावकत्वं न कर्मत्वपदव्यतिरेकात्, किं तु अम्पदव्यतिरेकादिति । सन्निधौ पदनियमः पौर्वापर्यानियमो वा नास्ति । यथा गिरिरग्निमान्, पर्वतोऽग्निमान्, अग्निमान् गिरिरिति । आकांक्षायां तु नियमोऽस्ति । यथा घटपदोत्तरमम्पदमेव प्रयोक्तव्यम्, न कर्मत्वपदम् । तथा तत्पदमुत्तरत्रैव प्रयोक्तव्यम्, न पूर्वत्वेति । असहोच्चरितानि असह परस्परानधिकरणकाले । अयमेव कालो व्यक्तं दर्शितः-प्रहरे प्रहर इति । यामे याम इत्यर्थः । अत्र व्यापकत्वगमकवोप्सा नेष्टा ।

गामानयेत्यादिपदानि न प्रमाणम्, सान्निध्याभावात् । वाक्यं द्विवि-
धम्, वैदिकं लौकिकं चेति । वैदिकमीश्वरोक्तत्वात् सर्वमापि प्रमा-
णम् । लौकिकं तु आप्तवाक्यं प्रमाणम् । अन्यदप्रमाणम् । वाक्या-
र्थज्ञानं शाब्दज्ञानम् । तत्करणं शब्दः ।

इति शब्दपरिच्छेदः ।

किं त्वैकप्रहरवृत्तित्वमैककस्य पदस्य विवक्षितम् । तथा चैकप्रहरवृत्ति-
तद्विन्नप्रहरवृत्तिविभिन्नकालिकोच्चारणविषयीभूतानोत्यर्थः । इत्यादीत्या-
दिपदेन सवत्सामिति पदग्रहणम् । नन्वासवाक्यस्यैव प्रमाणत्वे वेदस्य
कथं प्रामाण्यम् । न खल्वसावाप्तः, अपौरुषेयत्वादिति शङ्कापरिजिही-
षया, वेदस्य कात्स्न्येन प्रामाण्यानिरूपयिषया, शाब्दबोधजनकत्वं वेदस्यै-
वेति मतान्तरमनिष्टमित्यवजिगमयिषया च वाक्यं विभजते वाक्यमिति ।
वैदिकमिति वेदघटकमित्यर्थः । लौकिकं लोकस्वतन्त्रोच्चरितम् । ईश्व-
रोक्तत्वादिति । तस्य सर्वज्ञस्य परमकारुणिकस्य पुरुषोत्तमस्यासत्त्वादि-
ति भावः । नन्वैकजन्यबोधोऽपि शब्दजन्यत्वाच्छाब्दबोध एव । तत्
कथं वाक्यमेव प्रमाणमिति शङ्कां परिहरति वाक्येति । अयं भावः—प्रथ-
मतस्तावदस्य पदस्यायमर्थ इति व्यवहारादिना शक्त्यवधारणमावश्यकम् ।
एवं पदपदार्थयोर्वाच्यवाचकभावसम्बन्धज्ञाने सति कदाचित्पदज्ञाने जाते
एकसम्बन्धिज्ञानमपरसम्बन्धिस्मारकमिति न्यायात् पदार्थस्मरणम् । इदं च
पदार्थस्मरणं स्मृतिरूपत्वान्नानुभवः, नापि तदन्तर्गतः शाब्दबोधः । यत्पुन-
रेवमनेकपदार्थस्मरणानन्तरं तेषां परस्परसम्बन्धावगाहि ज्ञानम्, स एव
शाब्दबोधः । तत्र च पदसमुदाय एव करणमिति । शब्द इति इदमेवा-
प्तवाक्यं शाब्दबोधेत्यत्र शब्दपदग्राह्यमिति भावः । एवं प्रत्यक्षज्ञान-
मानशब्दपदार्था निरूपिताः । एवं च 'तत्करणमापि चतुर्विध'मात
वाक्यार्थज्ञानं निष्पादितम् ।

इति शब्दपरिच्छेदः ।

एवं यथार्थानुभवो निरूपितः । अयथार्थानुभवः त्रिविधः,
संशयविपर्ययतर्कभेदात् । एकस्मिन् धर्माणि विरुद्धनानाधर्म-
प्रकारकज्ञानं संशयः । यथा, स्थाणुर्वा पुरुषो वेति ।

एवमादौ विभक्तानां द्रव्यादिवेशेषाणां क्रमेण निरूपणमारभ्य
द्रव्यनिरूपण समाप्य गुणनिरूपणावसरे बुद्धिं विभज्य तत्र यथार्थानुभव-
निरूपणावसरं तच्चातुर्विध्यस्थापनाय तत्करणचातुर्विध्यप्रपञ्चं विधायवसर-
प्राप्तं पारशिष्टबुद्ध्यादिनिरूपणमारप्स्यमानो यथार्थानुभवनिरूपणं निगम-
यति एवमिति । एवम् उक्तप्रकारेण । निरूपितः निरूपणं ज्ञानानुकूल-
व्यापारः । यथार्थानुभव उक्तप्रकारप्रकारकज्ञानानुकूलव्यापारजन्यफलाश्रय-
इति बोधः । विपर्ययेति । तर्कान्याविपर्ययेत्यर्थः ।

संशयं लक्षयति एकस्मिन्निति । धर्मेणीति विशेष्यत्वं सप्तम्यर्थो ज्ञाना-
न्वयि । विरुद्धा नाना धर्मा विरुद्धौ नानाधर्मो वा तद्विशेष्यं तत्सम्बन्ध-
स्तस्य ज्ञानम् । षष्ठ्यर्थः संसर्गित्वम् । एकधर्मेनिरूपणं तद्विशेष्यता-
श्रय-विरोधाविशिष्टानेकधर्मप्रतियोगिकसंसर्गानिरूपणतसंसर्गिताश्रयज्ञान संशय-
पदवाच्यामिति बोधः । एकधर्मेविशेष्यकविरोधाविशिष्टानेकधर्मप्रकारक-
ज्ञानत्वं संशयत्वम् । स्थाणुर्वेत्यादि । अयामिति पूरणायम् । इतीति ।
ज्ञानमिति शेषः । इतिशब्दार्थो विषयित्वरूपो धर्मः । वाशब्दः सम-
भिव्याहृतपदार्थाविरोधार्थकः । इदमर्थस्य, स्थाणाः पुरुषस्य च विषयिता-
रूपोऽतिशब्दार्थोऽन्वयः । तथा चाभेदसम्बन्धेन पुरुषविरोधाश्रयस्थाणुनिरू-
पितविषयित्वं यत्, यच्चाभेदसम्बन्धेन स्थाणुविरोधाश्रयपुरुषनिरूपितविष-
यित्वम्, यच्चेदमर्थनिरूपितविषयित्वं तदाश्रयसंशय इत्यर्थः । अथ-
वेतिशब्द आनुपूर्व्यर्थकः, तस्य संशये स्वावच्छिन्नशब्दज्ञानप्रयाज्यत्वसम्ब-
न्धेनान्वयः । इदमर्थविशेष्यक-स्थाणुत्वविरुद्धपुरुषत्व, पुरुषत्वविरुद्धस्थाणु-

मिथ्याज्ञानं विपर्ययः । यथा, शुक्तौ इदं रजतं इति ।

त्वप्रकारकसंशय इति यावत् । अयं भावद्वयोक्तकसंशयः । एवं भावा-
भावकोटिकसंशयोऽपि भवति, यथा स्थाणुर्न वेति । पर्वतो वह्निमान्
हृद्श्च वह्न्यभाववानिति ज्ञानेऽतिव्याप्तिरित्येकधर्मिविशेष्यकत्वनिवेशः ।
रामः श्यामोऽभिरामश्चेति निश्चयेऽतिप्रसङ्ग इति विरोधावेशिष्टेति । पर्वतो
वह्निमानिति निश्चयवारणाय नानेति । घटो नीलो वा रक्तो वा भवत्विति-
च्छावारणाय ज्ञानेति । विपर्ययं लक्षयति मिथ्येति । विपर्ययः तर्कान्यो
विपर्ययशब्दवाच्यः मिथ्याज्ञानं तर्कान्यमिथ्याज्ञानमित्यर्थः । मिथ्यात्वं वस्तु-
नि वचने ज्ञाने च भवति । तत्र वस्तुनि मिथ्यात्वं स्वाभावाधिकरणे भासमा-
नत्वम् ; मिथ्या वचनमित्यादौ वचने मिथ्यात्वं तदभाववति तत्प्रकारकज्ञा-
नानुकूलशब्दत्वम् ; ज्ञाने मिथ्यात्वं च तदभाववति तत्प्रकारकत्वम् ।
अतस्तदभाववति तत्प्रकारकत्वं मिथ्यापदार्थः । इदं तर्केष्यस्तीति तर्का-
न्यत्वनिवेशः । यद्यपि तर्कस्य विपर्ययत्वमिष्टमेव । अथाप्यत्र पार्थक्येन
तद्विभजनात् प्रकृतविपर्ययपदेनैव विवक्षितमिति । तस्य पृथग्विभज्य दर्शनं
कुत इति चेत् विपरीतज्ञानत्वेऽपि तस्य प्रमाणेनार्थनिर्णये सम्पादनीये
क्वचिदुपकारकत्वमस्तीति विशेषाध्यवसायेन तत्राऽऽदरातिशयादिति । यद्य-
पीदं लक्षणं संशयेऽप्यस्ति, स्थाणौ अयं स्थाणुर्वा पुरुषो वेति संशयस्य
पुरुषत्वाभाववति पुरुषत्वप्रकारकत्वात् तर्कान्यत्वाच्च, अथापि संशयान्वयत्व-
स्यापि निवेशान्न दोषः । तथा च तदभाववति तद्विरुद्धधर्माप्रकारक-
तत्प्रकारक-तर्कान्य-ज्ञानत्वं प्रकृते विपर्ययत्वम् । एवमेव पूर्वं यथार्थानु-
भवलक्षणेऽपि संशयवारणाय तद्विरुद्धधर्माप्रकारकत्वं विशेषणं देयमिति ध्ये-
यम् । उदाहरति यथेति । इतोत्यनन्तरं विपर्यय इति शेषः । तत्र शुक्ता-
विति सप्तम्यर्थावेशिष्ठिताया अन्वयः । शुक्तिविशेष्यकमपि ज्ञानं न शुक्ति-

व्याप्यारोपेण व्यापकारोपः तर्कः । यथा, यदि वह्निः न स्यात् तर्हि धूमोऽपि न स्यादिति ।

त्वेन शुक्तिं गृह्णाति, तथा सति रजताभेदग्रहणासम्भवात् । अपि त्विदंत्वेन पुरोवर्तित्वेन तां गृह्णातीतीदमित्यनेन दर्शितम् । इदमित्यनेन वास्तवरजतं न ग्राह्यम् । तथा सति विपर्ययत्वाभावप्रसंगादिति ज्ञापनाय शुक्तावित्युक्तम् । तर्कं लक्षयति व्याप्येति । व्याप्यस्यारोपस्तेन । आरोप आहार्यज्ञानम् । आहार्यज्ञानं नाम बाधज्ञाने सत्येवेच्छयोत्पादितं विपरीतज्ञानम् । यथा मुखे चन्द्रत्वरोपोऽचन्द्रत्वज्ञानकालिकेच्छाजनितः । आरोपेणेति तृतीयार्थो जन्यत्वं व्यापकारोपेऽन्वेति । वस्तुतो व्याप्यं यत् तत्प्रकारकाहार्यज्ञानजन्यत्वे सति वस्तुतो यद्यप्यप्यं तद्विषयकाहार्यज्ञानत्वं तर्कत्वम् । यदि वह्निर्न स्यात्तर्हि धूमोऽपि न स्यादिति वह्न्यभावरोपजन्ये धूमाभावरोपे लक्षणमस्ति । वह्न्यभावस्य व्याप्यत्वाद्भूमाभावस्य व्यापकत्वात्, यो वह्न्यभाववान् स धूमाभाववानिति व्योप्तः । व्यापकविषयकाहार्यज्ञानत्वमात्रस्य लक्षणत्वे मुखे चन्द्रत्वरोपाद्यात्मके सर्वत्राहार्यज्ञानेऽतिव्याप्तिः । चन्द्रत्वादेरपि यत्किञ्चिद्व्यापकत्वात्तदारोपस्यापि व्यापकारोपत्वात् । अतो व्याप्यारोपजन्यत्वनिवेशः । चन्द्रत्वरोपस्तु केवलेच्छाजनितः, न पुनरारोपान्तरजन्य इति । व्याप्यविषयकाहार्यज्ञानजन्येत्यत्राहार्येत्यनिवेश्य व्याप्यविषयकज्ञानजन्येत्येतावदुक्तौ, स्थाणौ कदाचिन्नायं पुरुष इति बाधज्ञाने सत्येव यदा तन्निष्ठशाखादौ करादिभ्रमो भवति, करादिश्च पुरुषत्वव्याप्य इति, तादृशव्याप्यभ्रमादयं पुरुष इत्याहार्यज्ञानं जायते, तत्रातिव्याप्तिः । तन्निवेशे च करादिभ्रमस्याहार्यत्वाभावान्न दोषः । व्यापकारोप इत्यस्य व्यापकविषयकाहार्यज्ञानमित्यर्थकतया तत्राहार्यत्वानिवेशे शंखे पीतत्वव्याप्याभावरूपबाधज्ञाने सत्येव पीतत्वव्याप्यवान् शंख इत्याहार्यज्ञानम्, तज्जन्य-

स्मृतिरपि द्विविधा, यथार्थाऽयथार्था चेति । प्रमाजन्या यथा-
 शंखः पीत इति भ्रमस्तत्रातिव्याप्तिः । इदं च नाहार्यज्ञानम्, तदा पीत-
 त्वाभाववान् शंख इति बाधकज्ञानाभावात् । अतस्तन्निवेशः । उदाहरति
 यथेति । यदि वह्निर्न स्यादिति । अत्रेति शेषः । निरूपितत्वं त्रुर्थो धात्वर्थे
 सत्तायामन्वेति । तस्य नञार्थाभावे स्वप्रतियोगिकत्वसंबन्धेनान्वयः । वहे-
 राधेयतासंबन्धेन नञर्थेऽन्वयः । यदिशब्दार्थः प्रयोजकत्वम् । तत्राभाव-
 स्याधेयतासंबन्धेनान्वयः । स्यादिति लिङ्प्रयोगस्तु 'हेतुहेतुमतोर्लिङ्' इत्य-
 नुशासनसिद्धौ यदिपदस्य प्रयोजकत्वरूपार्थतात्तर्यग्राहकः । प्रयोजकत्वस्य
 धूमोऽपि न स्यादित्यत्र नञार्थाभावे निरूपकत्वसंबन्धेनान्वयः । यदिशब्दा-
 र्थः प्रयोज्यत्वमेव वा । तर्हीत्यस्यापि पूर्वोक्तार्थप्रयोज्यत्वमेवार्थः । तच्च स्पष्ट-
 त्वाय पुनरुक्तम् । अत एव तर्हीतिपदं विनापि वाक्यप्रयोगः । यदि-
 शब्दस्य तात्पर्यग्राहकत्वमङ्गीकृत्य प्रथमस्यात्पदस्थाख्यातस्य प्रयोज्यत्वमर्थ-
 स्वीक्रियतामिति चेत् काममस्तु । परं तु क्रियापदं स्यात्प्रभृति विना-
 पीदृशः प्रयोगो भवतीति तथोक्तम् । तथा चेदमर्थपर्वतादिनिरूपितसत्ता-
 प्रतियोगिकवह्यनुयोगिकाभावप्रयोज्य इदमर्थनिरूपितसत्ताप्रतियोगिकधूमा-
 नुयोगिकाभाव इति बोधः । इतिशब्दार्थो विषयित्वम् । अभावस्य तत्रा-
 न्वयः । आरोप इत्यध्याहारः । तत्रैतदन्वयः । अत्र 'यदि वह्निर्न स्या'
 दित्यन्तं व्याप्यारोपजन्यत्वरूपदलोपपादनार्थम् । प्रकृततर्कस्य लक्ष्यभू-
 तस्याकारस्तु धूमोऽपि न स्यादित्येतावानेव । तथा च 'यथा यदि वह्निर्न-
 स्यादित्यारोपजन्यो धूमोऽपि न स्यादित्यारोप' इति लेखनमेव चिकीर्षित-
 मिति ध्येयम् । पूर्वमनुभवलक्षणस्य स्मृतिघटितत्वात् स्मृतिरनुभवश्चेति
 विभज्य स्मृतिलक्षणं प्रथमत उक्तम् । अथ स्मृतिनिष्ठयथार्थत्वायथार्थत्व-
 योरनुभवनिष्ठयाथार्थ्यायाथार्थ्यनिबन्धनत्वाद्यथार्थायथार्थानुभवौ निरूप्य स्मृ-
 तावपि तं विभागं दर्शयति प्रमेत्यादिना । यथार्थस्मृत्यादिलक्षणं तु

र्था । अप्रमाजन्याऽयथार्था ॥

सर्वेषामनुकूलतया वेदनीयं सुखम् ।

सर्वेषां प्रतिकूलतया वेदनीयं दुःखम् ।

इच्छा कामः, क्रोधो द्वेषः, कृतिः प्रयत्नः ।

विहितकर्मजन्यो धर्मः ।

तद्वति तत्प्रकारकस्मृतित्वादिकमेवेति मन्तव्यम् ।

सर्वेषामिति षष्ठ्यर्थः समवेतत्वं वेदनेऽन्वेति । अनुकूलत्वमिच्छाविषयत्वम् । तथा चेच्छाविषयत्वप्रकारकसर्वसमवेतवेदनविषयस्सुखम् । पशुपुत्रादिवारणाय सर्वेषामिति । सुखसाधन पशुपुत्रादि चानुकूलतया वेदनीयं न सर्वेषाम् । केषाचित्तत्र द्वेषदर्शनात् । सर्वसमवेतवेदनविषयत्वं दुःखादावप्यस्ताति अनुकूलतयेति । वेदनीयमित्युक्तिस्तु सर्वेषामनुकूलत्वमनुभवसिद्धमिति प्रदर्शनार्थम् । न तु तदर्थस्य लक्षणे प्रवेशः । तथा च सर्वसमवेतेच्छाविषयत्वं लक्षणम् । अथ वेदं स्वरूपकथनम् । सुखत्वजातिरेव लक्षणमिति । प्रतिकूलतयेति । सर्वेषामित्यनुषङ्गः । आर्हिकण्टकादौ केषांचित्प्रतिकूलतया वेदनीयत्वमस्ति । सर्वसमवेतद्वेषविषयत्वं लक्षणमित्यादि पूर्ववत् । इच्छादीनां तत्तज्जातिमत्त्वमेवानुभवसिद्धं लक्षणमिति सूचयितुं पर्यायपदेन तानुत्कीर्तयति इच्छेत्यादिना । धर्मः पुण्यम् ; अधर्मः पापम् ; तयोर्लक्षणमाह विहितेत्यादिना । यागादयः फलसाधनत्वेन शास्त्रे चोदिताः । फलस्य बहुकालानन्तरभावित्वाद्यागादीनां चानुष्ठानसमय एव विनाशित्वान्न तेषां साक्षात्फलजनकत्वसंभव इति विधिबलान्मध्ये व्यापारः कल्प्यत इति स एव धर्मः । एवं निषेधस्थले निषिध्यमानस्य कलञ्जभक्षणादेः कालान्तरभाविदुःखजनकत्वस्य साक्षादसम्भवा निषेधबलान्मध्ये व्यापारः कश्चिदनुमीयत इति स एवाधर्मः । न च

निषिद्धकर्मजन्योऽधर्मः ।

बुद्ध्यादयोऽष्टात्ममात्रवृत्तिगुणाः । बुद्धीच्छाप्रयत्ना नित्या अनित्याश्च । नित्या ईश्वरस्य, अनित्या जीवस्य । संस्कारस्त्रिविधः,

वेदाविहितकर्मजन्यत्वमेव धर्मलक्षणं वक्तव्यम्, अन्यथा बुद्धादिविहितकर्म-जन्येऽतिव्याप्तिरिति वाच्यम् ; बुद्धादिभिः कर्मविधानेऽपि तस्य निष्फल-त्वेन तज्जन्यस्यैवाप्रसिद्ध्याऽतिव्याप्त्यभावेन वेदेत्यस्यानावश्यकत्वात् । अत्र कर्मैत्यविवक्षितम्, विधिविषयजन्यत्वस्यैव पर्याप्तत्वात् । कर्मभिन्नेन द्रव्या-दिना 'दध्नेन्द्रियकामस्य जुहुया'दित्यादौ धर्मोत्पादनस्य स्वीकृतत्वेन तत्रा-व्याप्तिप्रसङ्गाच्च । ननु विहितजन्यत्वं तद्ध्वंसेऽप्यस्ति । न च विधिविषय-जन्यत्वे सति विध्युद्देश्यजनकत्वं धर्मत्वम् ; ध्वंसस्य च फलजनकत्वाभा-वान्नातिप्रसङ्ग इति वाच्यम् , व्रीहीनवहन्तीत्यादिविहितावहननादिजन्ये यागोपयोगिपुरोडाशाद्यर्थतण्डुलनिष्पत्त्यादिफलजनके वैतुष्यादावतिव्याप्ते-रिति चेन्न । यत्साक्षादवहननादितस्सम्भवति, तस्यैव विध्युद्देश्यत्वात्तण्डु-लनिष्पत्तेरनुद्देश्यत्वात् । वस्तुतो विध्यनुमिताविहितनिरूपितजन्यतावत्वं धर्म-लक्षणमिति न कश्चिद्दोषः । वैतुष्यादेरवहननादिजन्यत्वस्य लोकसिद्धत्वेन विधिबोधितत्वाभावात् । शब्दान्तगुणानां तत्तन्निरूपणावसर एव तत्त-दाश्रयप्रदर्शनं कृतम् । बुद्ध्यादीनामधर्मान्तानां त्वेकवृत्तित्वेन वचन-लाघवाय पृथक्पृथगनुक्त्वा तावन्निरूपणानन्तरं तं प्रदर्शयति बुद्ध्यादय इति । सुखदुःखद्वेषधर्माधर्माणामीश्वरेऽनङ्गोर्कतव्यत्वात्तेषां जीवमात्रनिष्ठा-नां कर्मायत्तानामनित्यत्वमेवेत्यभिसन्धाय ज्ञानेच्छाप्रयत्नानामुभयरूपत्वं दर्शयति बुद्धीति । ईश्वरस्येति । तस्य करणकलेवररहितत्वात्तदीयज्ञाना-देः शरीरादिनिरपेक्षत्वादिति भावः । संस्कारत्वजातिमत्त्वं संस्कारलक्षण-म् । विभजते संस्कार इति । वेगः इष्वादिषु जायमानया प्रथमक्रि-

वेगो भावना स्थितस्थापकश्चेति । वेगः पृथिव्यादिचतुष्टयमनोवृत्तिः ।
अनुभवजन्या स्मृतिहेतुः भावना । आत्ममात्रवृत्तिः ।

ययोत्पाद्यते, क्रियान्तरं च जनयति दूरपातार्थं यस्स वेगः । पृथिव्यादिचतु-
ष्टयं च मनश्च चतुष्टयमनसी तत्र वृत्तिर्यस्येति । भावनां लक्षयति अनुभवे-
ति । अनुभूतमेव स्मर्यत इत्यनुभवसिद्धम् । तदनुभवस्य स्मृतिकारणत्वम-
न्वयव्यतिरेकसिद्धं साक्षात् भवति ; अनुभवे नष्टे बहुकालव्यवधानेन स्मृ-
तेर्जायमानत्वात् । अतोऽत्र यागाद्धर्म इव मध्ये व्यापारः कश्चन कल्प्यते ।
सा भावना । अनुभवजन्यत्वमात्रोक्तावनुभवध्वंसेऽतिव्याप्तिः; स्मृतिहेतुत्वमा-
त्रोक्तावात्मादावतिव्याप्तिरित्युभयनिवेशः । न चानुभवत्वावच्छिन्नजनकता-
निरूपितजन्यतानिवेशान्नानुभवध्वंसेऽतिव्याप्तिः, ध्वंसं प्रति प्रतियोगिनस्त-
त्तद्व्यक्तित्वेन कारणत्वात्, अनुभवध्वंसं प्रत्यनुभवत्वेन कारणत्वमिति कार्य-
कारणभावानङ्गकारादिति वाच्यम् । तथाऽपि स्मृतावनुभवजन्यत्व-
सत्त्वेनातिव्याप्तिवारणाय द्वितीयदलावश्यकत्वात् । ननु पूर्वं स्मृतिलक्षणे
संस्कारमात्रजन्यत्वं निवेशितम् । तदत्र संस्कारलक्षणे स्मृतिहेतुत्वं निवे-
श्यत इत्यन्योन्याश्रय इति चेन्न ; तत्र संस्कारपदेन संस्कारत्वजातिमत
एवोक्तत्वात्, भावनेत्यनुक्तत्वात्, अत्र संस्कारविशेषभावनालक्षण एव स्मृ-
तिघटनाच्चादोषात् । यद्वाऽनुभवत्वावच्छिन्नजनकतानिरूपितजन्यतावत्व-
मित्यत्र जन्यत्वमव्यवहितोत्तरक्षणावच्छिन्नं ग्राह्यम् । एतत्सूचनाय स्मृतिहेतु-
रित्युक्तम् । स्मृतेश्च संस्कारव्यवधानेनैव जायमानतया नातिव्याप्तिः । न
चैवमनुभवत्वावच्छिन्नेति निवेशो व्यर्थः अनुभवनिष्ठेति निवेश एवालम् ।
अनुभवध्वंसेऽतिव्याप्त्यभावात् । अनुभवस्य द्विक्षणावस्थायितया तृतीय-
क्षण एव ध्वंसस्योत्पद्यमानतया तत्राव्यवहितोत्तरक्षणावच्छिन्नजन्यत्वाभावा-
दिति वाच्यम् ; परामर्शात्मिकानुभवजन्यायामनुमितावतिव्याप्तिवारणायानु-

अन्यथा कृतस्य पुनस्तादवस्थ्यापादकः स्थितस्थापकः ।

भवत्वावच्छिन्नत्वस्यावश्यकत्वात् । अस्य च लक्षणस्य प्राचीनमते सङ्गतत्वेऽपि नव्यमते न सामञ्जस्यम् ; तन्मते स्मृतितोऽपि स्मृत्युत्पत्तेस्संस्कारोत्पत्तेश्च स्वीकृतत्वेन संस्कारजनकतायास्स्मृतावपि वर्तमानतयाऽनुभवत्वावच्छिन्नत्वासम्भवात् । अतः स्मृत्यनुभवसाधारणेन ज्ञानत्वेनैव कारणत्वम् । न च तर्हि ज्ञानत्वावच्छिन्नजनकतानिरूपितजन्यतावत्त्वमित्येव लक्षणमुच्यतामिति वाच्यम् ; ज्ञानस्येच्छां प्रत्यपि कारणंतया तत्रातिव्याप्तेः । अतो नव्यमतानुसारे स्मृतिहेतुरिति लक्षणपरम् । स्मृतिहेतुत्वं कालादेरपीति स्मृतित्वावच्छिन्नजन्यतानिरूपितजनकतावत्त्वमिति वक्तव्यम् । संस्कारद्वारा ज्ञानस्यापि स्मृतिं प्रतिकारणत्वादतिव्याप्तिरित्यव्यवहितपूर्वक्षणावच्छिन्ना जनकता विवक्षणीया । ज्ञानस्य संस्कारव्यवधानेन कारणत्वाददोषः । अस्याव्यवहितपूर्वक्षणावच्छिन्नत्वस्य लाभैवानुभवजन्येत्युक्तम् । अतो मतभेदेन लक्षणभेदमन्तरभिसंधायानुभवजन्या स्मृतिहेतुरिति भङ्ग्या निर्देशः । स्थितस्थापकं लक्षयति अन्यथेति । स्थितस्य पूर्वकालसम्बन्धिविलक्षणसंस्थानजातीयस्य स्थापकः पुनरुत्पत्तिजनक इति शब्दार्थ एवात्र विवृतः । अन्यथा पूर्वसंयोगविलक्षणसंयोगवत्तया कृतस्य तादृशसंयोगवत्त्वप्रकारककृतिविषयस्य । अधेयत्वं षष्ठ्यर्थस्तादवस्थ्यान्वयि । साऽवस्था संस्थानं विलक्षणसंयोगो यस्य तत् तदवस्थम् । तस्य भावस्तादवस्थम् । तदापादक उत्पादकः । धात्वर्थ उत्पत्तौ पुनरित्यस्यान्वयः । पुनःशब्दःपूर्वकालिकसत्त्वप्रतियोगिकाभावाधिकरणकालानन्तरकालवृत्तिवार्थकः । तथा च पूर्वसंयोगविजातीयसंयोगवद्वस्तुनिष्ठपूर्वसंयोगसजातीयसंयोगप्रयोजकः स्थितस्थापक इत्यर्थः । अत्र नायं साक्षात् तादृशसंयोगजनकः ; अपि तु वेग इव कटादौ तादृशसंयोगानुकूल-

कटादिपृथिवीमात्रवृत्तिः ।

चलनात्मकं कर्म । ऊर्ध्वदेशसंयोगहेतुरुत्क्षेपणम् । अधोदेश-
संयोगहेतुरवक्षेपणम् । शरीरसन्निकृष्टसंयोगहेतुराकुञ्जनम् । शरी-
रविप्रकृष्टसंयोगहेतुःप्रसारणम् । अन्यत्सर्वं गमनम् ॥

नित्यमेकमनेकानुगतं सामान्म् । द्रव्यगुणकर्मवृत्तिः । परं सत्ता ।
अपरं द्रव्यत्वादि ॥

क्रियाजनकः । सा च क्रिया विद्यमानं संयोगविशेषं विनाश्य पूर्वस्थित-
जातीयं संयोगमुत्पादयतीति ध्येयम् ।

कटादीति । तालकृतो हि कट आकुञ्चित एव राक्षतः कदा-
चित् प्रसारितोऽपि संस्कारविशेषात् पुनर्वेष्टनमेव लभत इति । आदिना
शाखादिपरिग्रहः । शाखादिकं ह्यवनामितं विसृज्यमानं पुनः पूर्वदेशाव-
च्छेदेन संस्कारवशात् संयोगं लभत इति ॥

एवं गुणा निरूपिताः । कर्म निरूपयति चलनेति । चलतीति
प्रतीतिसाक्षिकं कर्मत्वं जातिविशेषः । हेतुरिति । कर्मोति शेषः । कन्तुक-
मुत्क्षिपति , नारिकेलमवक्षिपतीत्यादौ प्रतीयमानमिदं कर्म । प्रसारितस्य
शरीरावयवस्य पुनः सन्निकृष्टदेशे संयोग आकुञ्चनेन भवति । स्वाश्रया-
वयवभिन्नभूयोऽवयवसन्निकृष्टदेशावच्छिन्नस्वाश्रयसंयोगहेतुः क्रिया आकुञ्च-
नम् । एवं प्रसारणमापि विप्रकृष्टघटितम् । अन्यत् उक्तचतुष्टयभिन्नम् ।
सर्वं भ्रमणरेचनस्पन्दनादि ॥ सामान्यं लक्षयति नित्यमिति । अनुगतम्
समवेतम् । एकमिति न लक्षणघटकम् । नित्यत्वे सत्यनेकसमवेतत्वं
लक्षणम् । संयोगवारणाय नित्यत्वम् । आकाशादिवारणाय द्वितीयम् ।
परमाण्वेकत्वादिवारणायानेकेति । घटाभावादिवारणाय समवायसंबन्धनि-
वेशः । परमिति जातित्वावच्छिन्नव्यापकजातिरित्यर्थः । अपर-

नित्यद्रव्यवृत्तयो व्यावर्तका विशेषाः ।

नित्यसम्बन्धः समवायः । अयुतसिद्धवृत्तिः । ययोर्मध्ये एक-

मिति । किञ्चिज्जातिव्याप्यजातिरित्यर्थः । आदिना घटत्वादिग्रहणम् । विशेषं लक्षयति नित्येति । व्यावर्तकाः व्यावृत्तिबुद्धिजनका इतरभिन्नत्वानुमितिजनकाः । नित्यद्रव्यवृत्तयो व्यावर्तका इत्येतेन नित्यद्रव्येषु व्यावृत्तिबुद्धिजनकाः परमाणुविशेष्यकपरस्परव्यावृत्त्यनुमितिजनका इत्युक्तं भवति । तथा हि—लोके घटपटादीनां व्यावृत्तिबुद्धिराकारवैषम्यादिना भवति, न तथा परमाणुषु ; तत्र रूपरसादिगुणोदरैकरूप्यात् कृशत्वस्थूलत्वाद्यभावात् अनाश्रितानां तेषामाश्रयवैलक्षण्यस्यापि दुर्वचत्वात् । अतस्तत्र पारस्परिकव्यावृत्तिबोधो यस्माद्भवति , स कश्चिदतिरिक्तः प्रतिपरमाणु भिन्नो विशेषकत्वेनैव सिद्ध्यन् विशेष इत्युच्यते । ननु विशेषेषु परस्परव्यावृत्तिज्ञानं कथमिति चेत् , अनवस्थाभयात्ते परं स्वात्मनैव स्वव्यावर्तका इष्यन्त इति स्वतो व्यावृत्ता इति । गन्धवत्त्वादेरपि पृथिव्यादौ व्यावृत्त्यनुमितिजनकत्वादतिव्याप्तिरिति परमाणुविशेष्यकेति । परमाणुः स्पर्शवान् स्पर्शवत्समवायिकारणत्वादित्यत्र हेतोः परमाणुविशेष्यकानुमितिजनकत्वात्तत्र हेतावतिव्याप्तिरिति परस्परव्यावृत्तीति । पूर्वं ग्रन्थारम्भे नित्यद्रव्यवृत्तय इत्युक्तिर्नित्यद्रव्याणां परमाणूनामनन्तत्वात् विशेषाणामनन्तत्वमिति बोधनार्थम् ; अधुना तु लक्षणे परमाणुविशेष्यकत्वरूपविशेषणलाभार्थम् । नित्येति । नित्यत्वे सति सम्बन्धत्वं लक्षणम् । संयोगसम्बन्धनारणायाम् । गगनादिवारणायान्त्यम् । यु-मिश्रणामिश्रणयोरिति युतौ अमिश्रितौ सिद्धौ युतसिद्धौ पृथक्सिद्धावित्यर्थः । अयुतसिद्धावपृथक्सिद्धौ सम्बद्धावेव सिद्धाविति व्युत्पत्तिलभ्यमयुतसिद्धशब्दार्थमाह ययोरिति । ययोर्घटादिकपालाघोः । एकं घटादि । अपराश्रितं अन्या-

मविनश्यदवस्थमपराश्रितमेवावतिष्ठते तावयुतसिद्धौ । यथा, अव-
ववावयविनौ गुणगुणिनौ क्रियाक्रियावन्तौ जातिव्यक्ती विशेषनित्य-
द्रव्ये चेति ।

श्रितं कपालादिनिष्ठम् । यथोरिति षष्ठ्यर्थ आधेयत्वम् । मध्यशब्दा-
र्थो घटितत्वम् । निरूपकत्वं सप्तम्यर्थ एकापरपदार्थान्वयि । अवि-
नश्यदवस्थम् विनश्यतोऽवस्था यस्य तद्विनश्यदवस्थम् । विनश्यदिति
वर्तमानसामीप्ये वर्तमाननिर्देशः । तथा चाव्यवहितोत्तरक्षणावच्छिन्नना-
शप्रतियोगिना याऽवस्था दशा यावत्स्वनाशकारणसामग्रीमिलितत्वं नाशो-
त्पत्त्यव्यवहितपूर्वक्षणवृत्तित्वं वा तद्विशिष्टम् । एवं च स्वनाशोत्पत्त्यव्य-
वहितपूर्वक्षणावच्छिन्नं विनश्यदवस्थम् । तद्विन्नमविनश्यदवस्थम् । एव-
कारार्थो व्यापकत्वम् । अविनश्यदवस्थैकनिष्ठसत्ताव्यापकत्वं अपराश्रितस्य
तादात्म्यसम्बन्धेन । तथा च ययोर्मध्येविनश्यदवस्थैकनिष्ठसत्ताव्यापका-
पराश्रितनिष्ठसत्तावदाविनश्यदवस्थमेकम् , तावयुतसिद्धाविति बोधः । इत्थं च
स्व, स्वनाशाव्यवहितप्राक्क्षणीयभिन्नस्वसत्ताव्यापकस्वनिष्ठाधेयतानिरूपको-
भयमयुतसिद्धमिति । घटनाशाव्यवहितपूर्वक्षणीयभिन्ना तदितरक्षणनिरूप-
पिता या घटसत्ता , तद्यापिकैव घटस्य कपालनिरूपिताधेयतेति तदुभय-
मयुतसिद्धम् । अत्र व्याप्यव्यापकभावः कालिकसम्बन्धेन । आश्रय-
नाशाद्धटनाशस्याङ्गीकर्तव्यतयाऽऽश्रयभूतकपालनाशकालेऽपि घटसत्ताऽस्ति ;
तत्र च न कपालनिष्ठेति व्यापकत्वमङ्ग इति स्वनाशाव्यवहितपूर्वक्षणीय-
भिन्नत्वनिवेशः । नन्वाश्रयनाशानन्तरमसमवायिकारणनाशस्ततो घटनाश
इत्येव सिद्धान्त इति घटनाशाव्यवहितपूर्वक्षणीयभिन्ना घटसत्ता आश्रयनाश-
कालिकसत्ताऽपि भवति ? तत्र कपालसत्ता नास्तीति व्यापकत्वमङ्ग इति
चेन्न, अव्यवहितपूर्वक्षणेत्यनेन तादृशक्षणद्वयमपि विवक्षितमित्यदोषात् । ननु
जातिव्यक्त्यादिष्वयुतसिद्धत्वं न सिद्धयति, तत्र स्वपदेन जातिपरिग्रहे तत्रा-

शाप्रसिद्ध्या लक्षणसङ्गमनासम्भवात् । तथा जात्यादिसत्ताव्यापकत्वमपि घटादिनिरूपिताधेयतायां न भवति । जात्यादेः सर्वदा सत्त्वात् कस्यापि घटस्य तावत्कालवृत्तित्वाभावादिति चेन्न ; विनाश्याधेयघटितायुतसिद्धयोरेवेदं लक्षणम् । नित्याधेयघटितायुतसिद्धयोऽस्तु, स्व, स्वसत्ताव्यापकस्वनिष्ठाधिकरणतानिरूपकोभयत्वमेव लक्षणम् । यदा घटसत्ता तदा घटनिष्ठा घटत्वादिजातिनिरूपिताधिकरणेति समन्वयः । तथा च तादृशोभयत्वैतादृशोभयत्वान्यतरवत्त्वमयुतसिद्धत्वम् । अथ वा नाशाव्यवहितप्राक्क्षणीयत्वसम्बन्धेन स्वाभाववत्स्वसत्ताव्यापकस्वनिष्ठाधेयत्वाधिकरणत्वान्यतरनिरूपकं यत् यच्च स्वं तदुभयत्वमयुतसिद्धत्वम् । स्वपदेनाधिकरणग्रहणात्तन्निष्ठाधिकरणतानिरूपकजातेस्तस्य चायुतसिद्धत्वम् । स्वपदेनाधेयग्रहणात्तन्निष्ठाधेयतानिरूपककपालस्य तस्य चायुतसिद्धत्वम् । परमाणुतद्विशेषयोर्लक्षणसमन्वये च नाशेत्यादिव्यधिकरणसम्बन्ध इति । अत्र चाधेयताधिकरणता च कालिकसम्बन्धानवच्छिन्ना ग्राह्या । तेन रूपादेर्महाकालस्य च कालिकसम्बन्धेन सम्बद्धयोरपि नायुतसिद्धत्वम् । न चेश्वरज्ञाने विषयितासम्बन्धेन सर्वस्य सत्त्वात् सर्वस्य तस्य चायुतसिद्धत्वापत्तिरिति वाच्यम् ; विषयितासम्बन्धस्य वृत्त्यनियामकतया लक्षणघटकमुख्याधारोधेयभावस्य तत्त्वाभावात् । ननु सामान्यत्वविशेषत्वसमवायत्वादीनां तत्तदाश्रयाणां चायुतसिद्धत्वात् तत्रापि समवायसम्बन्धः स्यादिति चेन्न । सप्तपदार्थातिरिक्तपदार्थानङ्गीकारात् सामान्यत्वादोनां धर्म्यपेक्षयाऽतिरिक्तत्वाभावात् सर्वथा तत्र परस्परं मुख्याधारोधेयभावास्वीकारेणायुतसिद्धत्वस्यैवानुपगमेन तत्र समवायसम्बन्धाप्रसक्तेः । तावयुतसिद्धाविति । सिद्धिर्नामविनाशदवस्थीया सत्ता । अयुतत्वं चाधेयत्वाधिकरणत्वान्यतरनिरूपकत्वम् । मिश्रितसिद्धावित्यनुक्त्वा अयुतसिद्धावित्यनेन नामिश्रितसिद्धाविति

अनादिः सान्तः प्रागभावः । उत्पत्तेः पूर्वं कार्यस्य ।

सादिरनन्तः प्रध्वंसाभावः । उत्पत्तेरनन्तरं कार्यस्य ।

त्रैकालिकसंसर्गाभावोऽत्यन्ताभावः । यथा, भूतले घटो नास्तीति ।
तादात्म्यसम्बन्धावच्छिन्नप्रतियोगिताकाभावोऽन्योन्याभावः यथा,
घटः पटो न भवतीति ।

नञ्द्वयार्थवचनं लक्षणघटकव्यापकत्वज्ञापनायेति भावः । यद्यप्येकमिति
क्लीबनिर्देशानुसारेण 'ते अयुतसिद्धे' इति वक्तुं युक्तम्, अथापि पटाद्यभि-
प्रायेण पुंलिङ्गोक्तिः ।

अन्तिमं पदार्थं निरूपयति अनादिरित्यादिना । आदिः कार-
णम् , अथ वाऽऽरम्भ उत्पत्तिरिति यावत् । सान्त इत्यन्तो ध्वंसः ।
सगहित्यं प्रतियोगितासम्बन्धेन । तथा चेत्पत्त्यभाववत्त्वे सति ध्वंसप्रति-
योगित्वं प्रागभावलक्षणम् । घटगगनवारणाय दलद्वयम् । कार्यस्येति ।
अभाव इति शेषः । सादिः उत्पत्त्याश्रयः । अनन्तः ध्वंसाप्रतियोगी ।
न च ध्वंसलक्षणे ध्वंसप्रवेश आत्माश्रय इति वाच्यम्, उत्तरदलस्य लक्षणा-
घटकत्वात् । उत्पत्त्याश्रयत्वे सत्यभावत्वमित्येव लक्षणे तात्पर्यात् । घटा-
दिवारणाय द्वितीयदलम् । त्रैकालिकः त्रिषु कालेषु वर्तत इति ।
कालत्रयवर्तित्वं प्रागभावेऽप्यास्ति ; श्वो जनिष्यमाणस्य घटस्य प्रागभावे
वर्तमानक्षणे तत्पूर्वकाल उत्तरकाले चास्तीति । अतः कालिकसम्बन्धेन
कालत्वव्यापकत्वं वक्तव्यम् । अथ वा प्रागभावाप्रतियोगित्वे सति ध्वं-
साप्रतियोगित्वं तत् । संसर्गाभाव इत्यन्योन्याभावभिन्नाभावे परिभाषा ।
तथा च तादात्म्यसम्बन्धानवच्छिन्नप्रतियोगिताकाभावत्वं संसर्गाभावत्वम् ।
तादात्म्यसम्बन्धातिरिक्तसम्बन्धावच्छिन्नप्रतियोगिताकाभावत्वमत्यन्ताभावस्य
लक्षणम् । ध्वंसप्रागभावयोः सम्बन्धावच्छिन्नप्रतियोगिताकत्वं नाङ्गीक्रियते ।
इतीति, उक्तशब्दगम्य इत्यर्थः ।

सर्वेषामपि पदार्थानामुक्तेष्वेवान्तर्भावात् सप्तैव पदार्था इति सिद्धम् ।

काणादन्यायमतयोर्बालव्युत्पत्तिसिद्धये ।

अन्नम्भट्टेन विदुषा रचितस्तर्कसंग्रहः ॥

इति तर्कसंग्रहः समाप्तः ।

एवं सप्त पदार्था विभज्य संग्रहेण निरूपिताः । अथ शक्त्यादि-
रन्थैः पार्थक्येन स्वीकृतोऽपि यथायथमत्रैवान्तर्भवति , एवं न्यायदर्शनोक्ताः
षोडश पदार्था अपीति न सप्तधा विभजनमयुक्तमित्याह सर्वेषामिति ।
अन्तर्भावो घटकत्वमसाधारणधर्मवत्त्वम् । उक्तवृत्त्यसाधारणधर्मवत्त्वात् ।
इतीति । उक्तानुपूर्व्यवच्छिन्नशब्दप्रमेयमित्यर्थः । सिद्धमबाधितम् ।
ज्ञानज्ञाप्यत्वमन्तर्भावादिति पञ्चम्यर्थः । अथ वा सिद्धमबाधितत्वप्र-
कारकानुमितिविषयः । तदा पञ्चम्यर्थोऽनुमित्यन्वयि प्रयोज्यत्वम् । यद्वा
सप्तैव पदार्था इतीति । एतदानुपूर्विकवाक्यमित्यर्थः । सिद्धमबा-
धितार्थकम् । पञ्चम्यर्थो ज्ञानज्ञाप्यत्वम् । तथा च सप्तैव पदार्था
इति वाक्यमबाधितार्थकं पदार्थत्वव्यापकस्वप्रतिपाद्यार्थघटकताकत्वादित्यनु-
नुमानम् ।

नान्विदं किं कणाददर्शनमनुरुध्य, किं वा गौतमदर्शनं ? नाद्यः, तत्र
प्रत्यक्षमनुमानमिति प्रमाणद्वयमेव न्यरूपि । शब्दोपमानयोश्चानुमान एवा-
न्तर्भावोऽभिसंहितः । अत्र पुनस्तयोः पार्थक्यं प्रादर्शीति विरोधात् ।
नान्त्यः, तत्र सप्तानां पदार्थानां निरूपणक्रमानुपलम्भादित्युभयदर्शिनामाश-
ङ्कां परिहरन् ग्रन्थं समापयति काणादेति । काणादे न्यायमते च ।
व्युत्पत्तावेतदन्वयः । व्युत्पत्तिशब्दार्थज्ञानम् । सिद्धये निष्पत्तये । उद्दे-

श्यत्वं चतुर्थ्यर्थो रचनान्वयि । अन्नम्भट्टेनेति तृतीयार्थः कर्तृत्वम् । तथा च बालसमवेतकाणादन्यायमतविषयकज्ञानोत्पत्त्युद्देश्यकविद्वदभिन्नान्नम्भट्ट-निष्ठकृतिजन्यरचनाजन्यफलाश्रयस्तर्कसंग्रह इति बोधः । अयं भावः—ग्रन्थोऽयं न केवलं कणादमतमनुसृत्य , न वा केवलं न्यायमतम् । कणादो महर्षिः प्रमेयस्य निरूपण एवैदम्पर्यमुवाह ; गौतमश्च महर्षिः प्रमाणस्य । प्रथमः स्वयमतत्परतया शब्दोपमानयोरुपमानस्यात्यन्तोपयोगविरहमाकलयमानो न तन्नयरूपयत् । शब्दस्य चानुमानादपार्थक्येऽपि न कथञ्चिदाम्नाय-प्रामाण्याद्यभीष्टविहितप्रसक्तिरित्यभिसन्धाय न तदतिरेकसाधने प्रावर्तिष्ट । अनन्तरः पुनःप्रमाणविवेचनव्यग्रो वस्तुतत्त्वव्युत्पिपादायिषया शब्दोपमानयोः प्रमाणान्तरतां प्रादर्शयत् । सप्तधा पदार्थविभजनमनिष्टममन्वानोऽयनुमानप्रमाणं सप्रपञ्चं बुबोधयिषुस्तदर्थे षोडशधा पदार्थान् पर्यजगणतेति न सर्वथा विरोधप्रदर्शने यतितव्यम् । दृश्यते च परस्परसिद्धानामर्थानामुपजीवनं प्रायश उभयोरपि । तदिदमुभयं समानतन्त्रमेवेति व्याख्यातारस्तत्तदुक्तो-पपन्नप्रमाणप्रमेयग्रहणेनैकतन्त्र्यमेवोभयोः समपीपदान्निति, तदनुरुध्य ग्रन्थोऽयं प्राणीयतेति नात्र मात्रयाऽपि विदुषः प्रबन्धे प्रामादिकं मन्तव्यम् । अपि तु विश्वस्य यथोक्तमुपपन्नमध्यवसाय सर्वदर्शनोपयोगीदं समादर्तव्यमिति ।

श्रीमत्कस्तूरिरिज्ञार्यप्रसिद्धाचार्यशिष्यतः ।

स्वच्छन्दश्रीनिवासार्यगुरोः प्रज्ञादयानिधेः ॥ १ ॥

अधीततर्कशास्त्रो यः शिरोमणिरिति श्रुतः ।

यो मीमांसासुधास्वादं बालप्रौढमनोहरम् ॥ २ ॥

व्याख्यानमापदेवीयप्रकाशस्य प्रणीतवान् ।

वेदान्ते च कृतोः काश्चिदन्यदप्युपकारकम् ॥ ३ ॥

Accn. No. 7070

सुखप्रवेशिनीसमेतः ।

१०३

वीरराघवसंज्ञेन वात्स्येनैतेन धीमता ।
तर्कार्णवेन 'सौकर्यं स्यादध्यापयता'मिति ॥ ४ ॥
'वर्धतां पठतामत्र व्युत्पत्ति'रिति चादरम् ।
वहता विहिता सेयं तर्कसंग्रहटिप्पणी ॥ ५ ॥

अथमञ्जनशैलशृङ्गधामा गुणधामाऽञ्जनवर्णादिव्यधामा ।
परितुष्यति पद्मया किमन्यैरथ वा तोषयतु स्वयं स सर्वम् ॥ ६ ॥

श्रीरस्तु ॥



THE ACADEMY OF SAHITYA RESEARCH
MELKOTE - 531.
(KARNATAK STATE)

